

گودان کا تنقیدی مطالعہ

ڈاکٹر سید احتشام احمد ندوی

گنودان کا تنقیدی مطالعہ

ڈاکٹر سید احمد شام احمد ندوی

سلسلہ فیض المصنفین نمبر ۴

گنودان کا تنقیدی مطالعہ

ڈاکٹر سید احتشام احمد ندوی

ایم۔ اے۔ اسلام آباد (ایم۔ اے۔ عربی) ایم۔ ٹی۔ ایچ۔ بی۔ ایچ۔ ڈی
صدر شعبہ عربی، کالی کٹ یونیورسٹی، کیرالا

جملہ حقوق بحق ناشر محفوظ ہیں۔

نام کتاب: گودان کا تنقیدی مطالعہ مصنف: ڈاکٹر احتشام احمد ندوی
ناشر: فیض المصنفین

کاتب: سید منظور محی الدین کلیانوی طبع اول: ۵۰۰

سال اشاعت: ۱۹۷۵ء قیمت جلد دس روپے 'غیر مجلد آٹھ روپے۔

مصنف کی دوسری کتابیں: ۱۔ (۱) جدید عربی ادب کا ارتقاء۔ قیمت تین روپے

(۲) عربی شاعری کے بنیادی رجحانات ' قیمت تین روپے

(۳) تنقید کے اصول و نظریات قیمت جلد سات روپے 'غیر مجلد چھ روپے

(۴) عربی تنقید کا ارتقاء (زیر طبع مسلم یونیورسٹی علیگڑھ)

(۵) جدید عربی شاعری کا ارتقاء (زیر طبع انجمن ترقی اردو)

(ملنے کے پتے)

(۱) ڈاکٹر مسعود الحسن قدوائی، کھولینڈی، ضلع رائے بریلی - یو۔ پی۔

(۲) دانش محل بک سیلرز امین الدولہ پارک لکھنؤ - یو۔ پی۔

(۳) مصنف پروفیسر وسد و شعبہ عربی کالج یونیورسٹی - کالی کٹ کیرالا

(مصنف کے بارے میں)

وطن: - مخدوم پور پیمیر زاوگان، ضلع سلطان پور، یو۔ پی۔

تعلیم: - اسناد عالمیت و فضیلت ندوۃ العلماء، لکھنؤ، کنگ تاجی، اے جاموہاریہ اسلامیہ

نئی دہلی ایم اے ایم ٹی - ایچ پی ایچ ڈی، مسلم یونیورسٹی علیگڑھ

مشغلہ: صدر شعبہ عربی قاری کالج یونیورسٹی - کالی کٹ کیرالا

فہرست مضامین

صفحہ نمبر	عنوانات	سلسلہ نمبر
	گنودان پرستی اور گنودان شکنی	۱
۵	(پروفیسر مسعود حسین خان مدظلہ العالی و افسر جہانگیر جامو علیہ السلامیہ دہلی)	
۹	گنودان کی عظمت	۲
۲۵	گنودان - ایک تنقید حیات	۳
۳۱	اعلیٰ اخلاقی قدروں کی ترجمانی	۴
۳۵	ہندو مسلم اتحاد	۵
۳۹	ترقی پسندی	۶
۴۵	اشتر اکبیت	۷
۴۹	فسانہ آزاد امر اور جان اور گنودان	۸
۵۲	حقوق نسواں	۹
۶۱	ہندی ماحول اور تہذیب	۱۰
۶۸	اُردو میں گنودان کی حیثیت	۱۱
۷۵	گنودان کی زبان	۱۲
۸۲	پریم چند کے اسلوب کا تدریجی ارتقار	۱۳
۹۱	پریم چند کی تشبیہات	۱۴

صفحہ نمبر	عنوانات	پاگہ نمبر
۹۵	مرقع نگاری	۱۵
۱۰۰	منظر نگاری	۱۶
۱۰۸	دیہاتی الفاظ	۱۷
۱۱۲	ہندی الفاظ	۱۸
۱۱۶	چند غیب کی نشان دہی	۱۹
۱۲۲	ہوری	۲۰
۱۳۳	دھنیا	۲۱
۱۳۶	گوبر دھن	۲۲
۱۴۱	داتا دین	۲۳
۱۴۵	نوحے رام	۲۴
۱۴۸	جھگری سنگھ	۲۵
۱۵۴	پراکھسرتھیا	۲۶
۱۶۱	س مالتی	۲۷
۱۶۵	رائے پال سنگھ	۲۸
۱۶۹	مرزا پور شہید	۲۹
۱۷۳	سرتھیا	۳۰
۱۷۷	اونکار نامہ	۳۱
۱۷۹	کھنہ	۳۲
۱۸۱	پروفیسر مسعود حسین کا نظریہ گنودان تصنیف یا ترجمہ	۳۳

گنودان پرستی اور گنودان شکنی

جاوید منزل
جامعہ اردو روڈ
مسلم یونیورسٹی علی گڑھ

محبتی ڈاکٹر احتشام صاحب

تسلیم!

عنایت نامہ موصول ہوا دلچسپ بات ہے کہ آپ گنودان پرستی
کر رہے ہیں اور میں گنودان شکنی!

میرا خیال ہے کہ ایک مرتبہ یہ مسلم ہو جائے کہ اردو گنودان اصل
تصنیف نہیں بلکہ ترجمہ ہے اور وہ بھی ایک اور صاحب کا کیا ہوا۔ تو گنودان
متنقید کا اندازہ ہی بدل جائے گا۔

ہماری زبان کے مختلف شماروں میں گنودان پر مختصر نوٹس کی شکل
میں میرے مضامین نکلے تھے۔ اب ان پر مبنی ایک بسیط مطالعہ فکر و نظر میں
شائع ہوا ہے۔ ایک آف پرنٹس بھیج رہا ہوں۔ میری خواہش ہے کہ آپ
گنودان پر (اپنی تالیف پر) مجھ سے مقدمہ لکھوانے کے بجائے میرے اس
مضمون کو مقدمہ یا تتمہ کے طور پر شامل کر دیں تاکہ گنودان پر تنقید کے

تمام پہلو آجائیں۔ یوں بھی فکر و نظر محدود و مخصوص دائرہ رکھتا ہے۔
اور اکثر لوگوں کو اس مضمون کا علم نہیں۔

میرا خیال ہے کہ اس مضمون کے بعد گنودان پر تنقید بحیثیت
ترجمہ کے ہونی چاہیے نہ کہ اصل تصنیف پر۔

آپ سے زیادہ میں آپ کے قلمی کارناموں سے واقف ہوں اور
آپ جو بھی لکھتے ہیں شوق سے پڑھتا رہتا ہوں۔ امید کہ آپ مع الخیر
ہوں گے۔ فقط۔

مسعود حسین

گنودان کی عظمت

گنودان ایک تاریخ، ایک تہذیب، ایک تصور حیات اور ایک دور کی ترجمان ہے۔ پریم چند اُردو کے افسانوی ادب پر ایک تناور درخت کی طرح چھٹکے ہوئے ہیں۔ ان کی عظمت کے کئی پہلو ہیں اور ہر پہلو میں ان کا امتیاز و افتخار نمایاں ہے۔ انہوں نے پہلی بار اُردو کو عوامی زندگی سے تفصیل و تجزیہ کے ساتھ آشنا اور اس کے مختلف پہلوؤں کو واضح کیا۔ بیسویں صدی کے آغاز سے لیکر آزادی سے قبل تک ہندوستان کے جاگیردارانہ نظام میں عوام کسان اور مزدور کی حالت کا صحیح اندازہ گنودان کے صفحات سے ہو سکتا ہے۔ یہ وہ آئینہ ہے جو کسان کی دکھ بھری داستان کا ایک ایک پہلو نمایاں کرتا ہے۔ اس میں ہندوستانی کسان کی آرزوئیں، محنت و مشقت، خوشامد و بیگاریاوسی و مجبوری اور زندگی کے سارے پہلو نمود ہستی سے اختتام ہستی تک آجاتے ہیں۔ یہ پہلا ناول ہے جس میں مصنف نے ہندوستان کے سب سے بڑے اور اہم مگر مجبور و مقہور طبقے سے تعریف کیا ہے۔ ہندوستانی کسان صدیوں سے استحصال بالجبر کا نشانہ بنا رہا ہے۔ اس کی محنت کی کمائی پر معاشرے کے دولت مند طبقے نے ہمیشہ للچائی ہوئی نظروں سے دیکھا ہے بلکہ اس پر غاصبانہ قبضہ کر لیا ہے۔

کسان کی کمیتوں میں ان تھک محنت اور خون پسینہ کی کمائی کو زر و زین کی طاقت سے مہاجن، زمیندار مذہبی پیشوا، برہمن، کارندے،

پولیس والے اور ادھار دینے والے طبقوں نے ہمیشہ غصب کیا ہے۔ ہندوستانی گاؤں میں جو شخص بھی صاحب اثر اور صاحب مال بن جاتا ہے وہ غریب کسانوں کا خون چوسنا شروع کر دیتا ہے۔ اس ناول میں جتنے کروار ہیں وہ سب استحصال بالجبر کرنے والے طبقات کی ترجمانی کرتے ہیں۔ پریم چند نے ان ظالم طبقات کے خوں خوار عزائم کو طشت از بام کیا ہے۔ دیہاتی زندگی میں کسان ان کا شکار ہوتا ہے اور شہری زندگی میں مزدور ان کے پنجہ میں پھنستا ہے۔ فن کار نے ان دونوں مظلوم طبقوں کو مصور کیا ہے یعنی کسان اور مزدور اول الذکر طبقہ کی تصویر مکمل و کامیاب ہے مگر مؤرخا لذکر طبقہ کی ترجمانی ناقص و ناکمل ہے۔ میرے خیال سے پریم چند نے یہ بنیادی غلطی کی ہے کہ ناول کو دو حصوں میں بانٹ دیا ہے۔ ایک حصہ شہری زندگی اور اس کے مسائل کا ترجمان ہے اور دوسرا حصہ دیہاتی زندگی اور اس کے مسائل کے متعلق ہے۔ ناول کچھ اس طرح سامنے آتا ہے کہ ان دونوں حصوں کے دو ناول آسانی سے بنائے جاسکتے ہیں۔ یہ ہو سکتا ہے کہ ناول کو حصہ اول و حصہ دوم میں تقسیم کر کے دو جلدوں میں کر دیا جائے۔ ایک حصہ شہری زندگی پر مشتمل ہو اور مزدوروں کے مسائل پیش کرے اور دوسرا حصہ دیہاتی زندگی پر مشتمل ہو اور کسانوں کی زندگی کی مشکلات سے توجہ کرے۔ چونکہ ہندوستانی شہر اور دیہات میں زمین و آسمان کا فرق ہے۔ کچھ ایسا ہی فرق پریم چند کے ناول کے ان حصوں میں بھی نظر آتا ہے جو ان پہلوؤں سے متعلق ہیں۔ مثلاً جو کشمکش حیات کی فلسفیانہ بحثیں مسالمتی سزکھتا اور پروفیسر مہتا میں ہوتی ہیں وہ ان مسائل سے قطعاً مختلف ہیں جو ہمارے سامنے سوری کی زندگی

شکل میں پیش کئے گئے ہیں۔ گاؤں کے زمیندار راسے اگر پال سنگھ کے ذریعہ
شہری اور دیہاتی زندگی میں رابطہ پیدا کیا گیا ہے مگر چونکہ پریم چند کا مخصوص موضوع
و مطالعہ دیہاتی زندگی سے متعلق ہے اس لئے جو گہرائی و گیرائی دیہاتی زندگی کے
بیان میں نظر آتی ہے۔ اس کا پتہ شہری زندگی میں نہیں چلتا۔

اگرچہ شہری کرداروں میں تفصیل کی کمی ہے مگر وہ دراصل شہری زندگی
کے ان تمام پہلوؤں کا احاطہ کر لیتے ہیں جن سے وہ مستعار ہے۔ ان کے اندر
وہ تمام نقائص نظر آتے ہیں جن سے شہری زندگی میں کشاکش اور کشمکش
پیدا ہوتی ہے اس لئے روح کے لحاظ سے ناول میں شہری کردار بھی وہی رول
ادا کرتے ہیں جو دیہاتی کردار ادا کرتے ہیں۔ دونوں زندگی کے ان عناصر کی
ترجمانی کرتے ہیں جو عوام کا استحصال کرتے ہیں دونوں تصویروں میں ظالم و
مظلوم کو پریم چند نے آمنے سامنے کر دیا ہے اور اپنے دور کے ہندوستانی سماج
کی (خواہ وہ شہری ہو یا دیہاتی ہو) انہوں نے بالکل صحیح ترجمانی کی ہے اور اس
حیثیت سے ناول نہایت کامیاب ہے۔ کردار نگاری کے نقطہ نظر سے سنالتی
اور مٹھ مٹھتا کے کردار اچھوتے ہیں مگر فلسفیانہ ہونے کے باعث ان کے اندر
زندگی کے حقائق کی رونق نظر نہیں آتی جو دیہاتی کرداروں کا اصل سرمایہ ہے۔
پریم چند کو شہری زندگی کی ترجمانی کا سلیقہ ہے مگر اس حصہ کا نقص
اس کا اختصار ہے جس میں ایک تصویر بھی ہوئی دھنیا اور گوری دھن کی
طرح مکمل نہیں۔ پریم چند نے شہری زندگی کا مطالعہ بمبئی کے ایک سالہ قیام میں
کیا تھا مگر حق یہ ہے کہ وہ مشاہدہ اختصار کے باعث پوری طرح سامنے
نہا سکا۔ شہری زندگی کے کرداروں میں پورے ایک ناول کا مجال موجود ہے

مگر مختصر ہونے کے باعث کما حقہ ایک کردار بھی پوری طرح ابھرنے سکا۔
 مرزا خورشید مسٹر کھنا، مسٹر ٹنٹنھا، مس مالتی، مسز کھنا، اونکار ناتھ اور پروفیسر مہتا،
 یہ تمام کردار زندگی کے مختلف پہلوؤں کی ترجمانی کرتے ہیں اور شہری زندگی
 کے ان تمام مسائل کو پیش کرتے ہیں جن سے زندگی میں کشمکش و کشاکش
 عکس ہوتی ہے۔ اس کا ایک نقشہ یوں پیش کیا جاسکتا ہے۔

مرزا خورشید : مزدوروں کے لیڈر ہیں۔

اونکار ناتھ : اخبار نکالتے ہیں۔

مسٹر کھنا : شکر مل کے مالک۔

مسٹر ٹنٹنھا : وکیل دھوکے باز، دلال اور ابن الوقت ہیں۔

مس مالتی : نیک سرشت لیڈی ڈاکٹر ہیں۔

مسٹر مہتا : کالج میں پروفیسر ہیں۔

شہری زندگی میں جو منافقانہ اور غیر مخلصانہ ماحول ہے۔ اس کی تصویر

پریم چند نے کامیابی سے پیش کرنے کی کوشش کی ہے۔ انہوں نے کئی مواقع پر

شہری زندگی کے دورے پن کو نمایاں کیا ہے۔ یہاں چند مثالیں پیش کی جاتی ہیں۔

اونکار ناتھ : کانگریسی ہیں مگر بدسی مال کا اشتہار دیتے ہیں۔ کسانوں کے علمبردار ہیں

۔۔۔۔۔ گمراہے صاحب سے رشوت لیکر کسانوں پر ظلم کو چھپاتے ہیں۔

مرزا خورشید : عوام کے رہنما ہیں مگر عیاشانہ زندگی بسر کرتے ہیں۔ شراب میں پیسے لٹاتے

ہیں۔ دولت مند طبقہ کی طرف للچائی ہوئی نگاہ سے دیکھتے ہیں۔

وہ صاحب : کانگریسیں ہیں بھی شریک ہیں مگر انگریز حکام کی دعوتیں کرتے ہیں

اور ان کو خرش رکھتے ہیں۔

مس مالٹی: پروفیسر مہتا سے ملتی ہیں اور مسٹر کھنا سے کبھی حتیٰ کہ گو بندی کو شبہ ہوتا ہے کہ مالٹی نے کھنا پر قبضہ کر لیا ہے۔

مسٹر کھنا: کانگریس کے لیڈر ہیں دو بار جیل جا چکے ہیں۔ مگر مزدوروں کا خون چوسنے میں کسر نہیں اٹھا رکھتے۔ چھوٹے بانٹوں سے تول کر کیا نوں سے بھاؤ سے زیادہ اکیچھ لیتے ہیں۔ مزدوروں کے ساتھ ظلم کرتے ہیں مگر تیاگ اور سیرا کی بات بھی کرتے ہیں۔ ان کی طبیعت عیش پسند ہے۔

پروفیسر مہتا: مس مالٹی سے عشق کرتے ہیں مگر وہ بہلانے کیلئے شادی نہیں کرنا چاہتے اور نہ یہ پسند کرتے ہیں کہ وہ کسی دوسرے سے قریبی تعلق پیدا کرے۔ ٹٹنخا: سراپا منافقت ہیں دو آدمیوں کو اکشن میں کھڑا کر کے دونوں سے پیسے وصول کرتے ہیں مختلف دھوکے کے کاروبار کرتے ہیں۔ شہری زندگی کے گناہوں اور مکاریوں کا مجسمہ ہیں۔

چونکہ یہ کردار اصل دیہاتی کرداروں سے لگتا نہیں کھاتے اس لیے اگر یہ نہ بھی ہوتے تب بھی ناول کی اہمیت اسی طرح مسلم ہوتی جیسا کہ آج ہے۔ پریم چند نے اپنے ہر کردار سے یہ بتانے کی کوشش کی ہے کہ ان کے دور کا فرسودہ سماجی نظام مردہ ہو چکا ہے اس میں شفقت پیدا ہو چکی ہے۔ اس کو بدلنے کی ضرورت ہے۔ چونکہ انگریزی حکومت نے جاگیر دارانہ نظام کی حکمرانیوں کو نہ صرف باقی رکھا بلکہ ان کو اور مضبوط تر کر دیا جس کے نتیجے میں غریب و بے بس عوام کی زندگیاں مقید پرندوں سے بھی بدتر ہو گئیں۔ حقیقت یہ ہے کہ جس دور میں پریم چند نے یہ ناول لکھا ہے اس میں تحریک آزادی عوام تک پھیل چکی تھی۔ حکومت ظلم و تشدد سے کام لے کر قوم کی اہم با

قوت کو ختم کر دینا چاہتی تھی۔ دوسری جانب زمیندار و سرمایہ دار و وعلی کر رہے تھے۔ وہ ایک جانب قومی تحریک آزادی میں شریک تھے مگر دوسری جانب حکومت وقت سے وفاداری بھی جتاتے تھے اور اس کی مرضی پر چلنے کی کوشش کرتے تھے۔

در کفہ جام شریعت در کفہ سندان عشق

لو الہوس ہرگز نہ داند جام و سندان با حقن

پریم چند نے دیہاتی اور شہری دونوں زندگیوں میں جو منافقت، نفس پرستی، خود غرضی اور دورِ غاپن ہے اس کو پوری طرح نمایاں کیا ہے۔ انھوں نے بنیادی طور پر نین سماجی پہلوؤں کو پوری طرح تفصیل کے ساتھ پیش کیا ہے۔

۱۔ شہری و دیہاتی زندگی میں جنسی بے راہ روی اور ناجائز تعلقات۔

۲۔ کسانوں اور مزدوروں کے ساتھ نا انصافی اور ان تمام طبقات کا

بیان جو اس خون آشام ڈرامے میں حصہ لے رہے تھے۔

۳۔ انسانی نفسیات، معاملات اور کردار میں جو منافقت اور دو علی

ہے اس کی مکمل تصویر سماج کے آئینہ میں پریم چند نے پیش کی ہے۔

اس ناول کا سب سے بڑا کارنامہ یہ ہے کہ اس نے زندگی کو صرف دو طبقوں میں تقسیم کر دیا اور بتایا کہ اس دنیا میں نہ کوئی ذات ہے اور نہ مذہب، دراصل کشمکش معاشی ہے اور غریب یہاں دو ہی ذاتیں ہیں۔ ایک ظالم ہے اور دوسرا مظلوم۔ یہ تقسیم خاص طور سے ہوری کی زندگی میں واضح ہے۔ جہاں ہر طرف استحصال بالکج کرنے والے طبقات سامنے آتے ہیں۔ اگر پریم چند ناول اسی طرح لکھتے کہ دو طبقات نمایاں ہو کر سامنے

آجائے تو اچھا تھا مگر ان کی ایک نفسیاتی سماجی اور تہذیبی شکل ہے۔ وہ آزاد بننے کی کوشش کرتے ہیں مگر پوری عمر کا بندھن ان کا پیچھا نہیں چھوڑتا۔ وہ کبھی غیر مذہبی روپ اختیار کرنا چاہتے ہیں۔ مگر وہ اس میں بھی کامیاب نہیں ہوتے اور پورے ناول کو مذہبی رنگ میں رنگ دیتے ہیں۔ گنودان پریم چند کا آخری ناول ہے جو ۱۹۳۲ء میں لکھا گیا۔ اس کو اردو میں مکتبہ جامعہ نے ان کے انتقال کے ایک سال بعد شائع کیا۔ یہ ناول ۵۸۰ صفحات پر مشتمل ہے۔ جس میں ۲۶ ابواب ہیں۔ بقول محترم پروفیسر مسعود حسین خاں پریم چند نے اس کو خود اردو میں منتقل نہیں کیا۔ انھوں نے اس کو ہندی میں لکھا تھا پھر اپنے ایک دوست اقبال سحرور سے اپنی زندگی میں اردو میں ترجمہ کروایا تھا اور اس پر نظر ثانی کی تھی۔ دوسرے الفاظ میں اس کا مطلب یہ ہوا کہ اس کی زبان پریم چند کی زبان نہیں۔ بلاشبہ ڈاکٹر صاحب کی تحقیق صحیح ہے۔ مگر میری رائے تو یہ ہے کہ جس آخری دور میں پریم چند نے یہ کتاب لکھی ہے۔ اس میں ان کا ہندی اور اردو اسلوب بہت کچھ ایک دوسرے سے قریب آ گیا تھا اور فرق محض مشکل الفاظ کا رہ گیا تھا۔ اس لئے گنودان اور گودان کے فلسفیانہ اور ادبی حصے فرور الگ ہیں مگر باقی حصوں میں بڑی قربت ہے۔

اس ناول کی کہانی مختصراً یہ ہے کہ بیلاری گاؤں میں ایک کسان ہوری رہتا ہے۔ اس گاؤں کے اشخاص کا تعلق مختلف حیثیت سے ہوری رہتا ہے اور اس کی زندگی کے واقعات ہی اس ناول کی کہانی ہیں۔ اسکی عورت کا نام دھنیا ہے جو تیز زبان مگر نہایت وفادار و صلیقہ مند عورت ہے۔

ہوری کا لڑکا گوبر ہے جو لکھنؤ جا کر وہاں کی زندگی میں رنگ جاتا ہے۔ بگڑ جاتا ہے۔ ٹاٹری پیتا ہے مگر جب اسٹراٹک میں بیٹا جاتا ہے تو اسکو ہوش آتا ہے۔ گوبر ایک لڑکی جھنیا سے عشق کرتا ہے اور غیر قانونی طور پر اپنے یہاں رکھ لیتا ہے۔ جس پر برادری ہوری سے تاوان طلب کرتی ہے۔ ہوری کی سب سے بڑی خواہش یہ ہے کہ وہ اپنے دروازہ پر ایک گائے بندھی ہوئی دیکھے۔ وہ بھوا اہیر سے اسکو شادی کا لالچ دلا کر ایک گائے لیتا ہے مگر اس کا بھائی اہیر گائے کو حد کے باعث زہر دیدیتا ہے۔ جو کچھ وہ کھاتا ہے اپنی تین چار بگھیے کی کھیتی میں محنت سے پیدا کرتا ہے۔ اس کو ساہوکار زمیندار اور مذہبی ٹھیکیدار مختلف بہانوں سے اپنا بنا لیتے ہیں۔ آخر میں جب اسکی زمین زمین ہو جاتی ہے تو وہ دوسروں کی مزدوری کرتا ہے۔ ہوری کی دو بیٹیاں ہیں ایک سونا دوسری روپا۔ سونا کی شادی تو ڈھنگ سے ہوتی ہے مگر روپا کو مفلسی کے باعث دوسروں پر پیر کے لالچ میں وہ ایک چالیس برس کے ادھیڑ عمر کے آدمی سے بیاہ دیتا ہے۔ اس کا لڑکا گوبر اس کی کوئی مدد نہیں کرتا اس مفلسی میں وہ ایک دن مزدوری کرنے جاتا ہے۔ اس کو لوٹک جاتی ہے اور وہ بچتا ہے یہ مختصر کہانی اس ناول کی اس سے عاف ظاہر ہوتی ہے کہ کہانی میں خود شہری زندگی اور کرداروں کی گنجائش نہیں ہے۔ بہر حال اس بارے میں تفصیل سے بحث بعد میں آئیگی مصنف نے ہندوستانی کسانوں، مزدوروں، سرمایہ داروں، تعلیم یافتہ خواتین، زمیندار اور ان کے مسائل، اڈیٹر اور اس کی مشکلات، ہندوستانی گاؤں کے سرغنٹ، زمیندار، کارندے، ساہوکار، برہمن اور پولیس والے غرض زندگی کے لہم اور بنیادی امور و مسائل کو پریم چند نے اس ناول میں پیش کرنے کی کوشش ہے۔ اسکی

عظمت کا راز ایک غریب کسان کی زندگی کی نفسیات کی گتھیوں میں ہے۔ پریم چند یہاں ایک دانائے راز کی شکل میں ظاہر ہوتے ہیں اور ہندوستانی معاشرے کے عیوب کی نشان دہی کرتے ہیں۔ برہمن اور برہمہ داروں کی غربت کے ساتھ کشمکش کی تصویریں حقائق کا مرقع بن کر ظاہر ہوتی ہیں۔

گنودان کا موضوع نہایت اعلیٰ ہے۔ پریم چند اس کے ذریعہ اس زندگی سے ناآسودگی کا اظہار کرتے ہیں جو ہوری کو چاروں طرف سے گھیرے ہوئی تھی۔ پریم چند کا تخیل انسانی ہمدردی کے محور پر گھومتا ہے جو ایک مخصوص انداز، تہذیب اور زبان میں ظاہر ہوتی ہے۔ ناول میں ناآسودہ ماحول اور مضطرب دلوں کی تصویر کشی ہے۔ گنودان درحقیقت پریم چند کے شعور کے ارتقاء اور ادراک حقیقت کے واضح نشانات کا آغاز ہے موضوع کی وسعت، دلکشی، قوت اور جزئیات نگاری میں یہ ناول ممتاز ہے فکر و فن کے جلوے پورے ناول میں اس طرح بکھیرے ہیں جیسے آسمان پر ستارے۔ اس سے یہ امر بھی ثابت ہوتا ہے کہ پریم چند کی ہندو تہذیب سے واقفیت اور اس کو فن کے قالب میں ڈھالنے کی صلاحیت درجہ کمال تک پہنچ چکی تھی۔

پریم چند کا شعور جاگ اٹھا تھا مگر حق یہ ہے کہ ان کے سامنے واضح خطوط مقصد کے بارے میں نہ تھے انہوں نے کسان کو کبھی کامیاب ہوتے نہیں دکھایا۔ دیہاتی زندگی میں بہترین کردار ہوری کا ہے۔ شہری زندگی میں سب سے دلکش کردار پروفیسر مہتا کا ہے مگر جتنی جاندار تصویر کشی دیہاتی کرداروں میں ہوری کی ملتی ہے۔ اتنی جاندار اور

حقیقت پسندانہ تصویر پر و فیہر مہنتا کی نہیں ہے۔

اس امر میں کوئی شبہ نہیں کہ گنودان میں پریم چند کی پوری عمر کی مہارت، مشاہدات، تجربات اور غور و فکر کا پختہ تصور ہو کر سامنے آ گیا ہے۔ انہوں نے گہرائی کے ساتھ فرد اور سماج دونوں کے اصلاح کی مخلصانہ کوشش کی ہے۔ انہوں نے سیاسی اور سماجی پیچیدگیوں سے تعرض کیا ہے ان کو سمجھنے کی سعی کی ہے۔ سرمایہ دار طبقے کو پوری طرح نمایاں کیا ہے اور بتایا ہے کہ یہ طبقہ ایک طرف کانگریس کی مالی مدد کرتا ہے، دوسری طرف حکومت کو خوش کرتا ہے اور تیسری جانب کسان سے استحصال بالجبر کرتا ہے۔ شہری زندگی میں معاشی لوٹ کھسوٹ کا اندازہ انہیں بمبئی کے ایک سالہ قیام کے دوران ہوا جب کہ وہاں انہوں نے ایک فلم غریب مزدور بنائی جس کو حکومت کی نظر کھا گئی اور اس نے اس کو سسر کر لیا۔ یہی کشمکش ہے امیر و غریب کے درمیان جس کی ترجمانی پریم چند بڑے جاندار کرداروں کے ذریعہ سے کرتے ہیں۔ بہر حال اس میں کوئی شبہ نہیں کہ پریم چند کی ادبیات میں یہ کتاب حقیقت اور صناعتی کے لحاظ سے درجہ کمال کو پہنچ گئی ہے۔ اس میں وہ فکر و شعور کے میدان میں بلاشبہ آگے بڑھے ہیں۔ انہوں نے دیہاتی زندگی کے مسائل، مشکلات، امیدیں، مایوسیاں اور آرزوئیں اس طرح مصور کر دی ہیں کہ ترجمانی کا حق ادا کر دیا ہے۔ پوری کتاب ہوری کے گرد گھومتی ہے اور اس غریب کسان کی آزمائشیں، مجبوریاں اور بیکسی کے نقشے اس طرح سامنے آتے ہیں کہ نگاہ حقائق کی تجلی سے روشن و شاد ہو جاتی ہے۔

گنودان میں پریم چند کا سب سے بڑا کارنامہ یہ ہے کہ انھوں نے ہندوستان کے سب سے بڑے اور سب سے زیادہ مجبور و افلاس زدہ طبقہ میں سے ہیرو کا انتخاب کیا اور ہوری جیسے معمولی کسان کو ناول کا ہیرو بنا کر انھوں نے درحقیقت ادب کو عوام سے قریب تر کر دیا انھوں نے ادب میں اس لحاظ سے ایک نئی روایت ایک جاندار اقدام اور دلکشی نمونہ پیش کیا ہے اور ادب و زندگی کے رشتہ کو مضبوط کر دیا ہے۔

علی عباس حسین اپنی کتاب ناول کی تاریخ و تنقید میں لکھتے ہیں کہ ہوری کا کردار ابدی حقیقت نہیں رکھتا اس لئے کہ وہ ماحول، نظام حکومت اور زمینداری سب ختم ہو چکے۔ اس لئے اس کی حیثیت و اہمیت بھی ختم ہو سکتی ہے۔ میں اس نظریہ کا اس لئے مخالف ہوں کہ یہ تصور نہایت سطحی ہے۔ اعلیٰ ادبی تخلیقات ابدی زندگی لیکر آتی ہیں۔ حالات کی تبدیلی کا ان پر اثر نہیں پڑتا۔ گوٹھے کے پاس ایک تاجر صاحب یہ کہتے آئے تھے کہ آپ نے فلاں کتاب میں فلاں تاریخی نام غلط لکھا ہے۔ گوٹھے نے ان کی بات سن لی اور کوئی توجہ نہیں کی۔ اس لیے کہ نام حکومت، نظام اور اشخاص یہ سب مطلوب نہیں ہیں۔ اصل روح وہ بنیادی ترجمانی ہے جو انسانی معاشرہ سے متعلق ہوتی ہے۔ انسان چاہے جس دور کا ہو اس کی کہانی ہماری دلچسپی کا باعث بنتی ہے۔ آدمی بجائے خود ایک محشر خیال بھی ہے اور محشر عمل بھی۔ اس کا مطالعہ خصوصاً جبکہ حقائق کے آجائے میں ہو تو ہمارے جذبات و تصورات کو متاثر کئے بغیر نہیں رہ سکتا۔

پریم چند نے ایک دور ایک سماج اور ایک نظام حکومت میں
 کسان کی زندگی کا نقشہ ہو ری کی شکل میں پیش کیا ہے۔ یہ جاگیر دارانہ
 نظام کسانوں اور نچلے طبقہ کیلئے زہرِ بلاہل تھا۔ ان کی زندگی کا مقصد صرف
 زمیندار کی خدمت تھا ان کی جان کی کوئی قیمت نہ تھی۔ ہو ری کہتا ہے کہ
 ہمارا جنم اس لئے ہوا ہے کہ ہم بڑوں کی خدمت کریں اور محنت کر کے ان کا
 گھر پاٹ دیں۔ دھنیا بار بار کہتی ہے کہ یہ پیسے واسے ہم غریبوں کا پیٹ کاٹتے
 ہیں اور ہمارے بچوں کا رزق چھین لینا چاہتے ہیں۔ پریم چند نے امیر اور غریب کسان اور زمیندار
 کسان اور مہاجن کسان اور پولیس کسان اور کارندے اور فلاح دار کے تعلقات کی نوعیت ہو ری
 کے کردار میں پوری طرح مصور کر دی ہے یہ استحصال آج بھی جاری فرق صرف طریقوں کا ہے۔ پہلے
 زمینداری تھی۔ اب صنعت کاری اور سرمایہ داری ہے۔

یہ صحیح ہے کہ بغیر اس دور اور اس میں کسان کے مسائل اور
 جاگیر دارانہ نظام کے ظلم و ستم کی اس داستان کا صحیح تصور محال
 ہے جو پریم چند نے پیش کیا ہے۔ گمروان کو اس کے دور سے الگ
 کر کے نہیں دیکھا جاسکتا۔ مگر یہ کوئی عیب نہیں بلکہ عظمت ہے اسلئے کہ ہر دور
 کے ادب کو اس زمانہ کے رجحانات کے آئینہ میں دیکھنا ہی صحیح انداز فکر ہے۔
 کسان کی حالت آج بھی اچھی نہیں۔ اب بھی سرمایہ دار اور مہاجن اس کا
 خون چوستے ہیں۔ اکثر گاؤں میں ایک ہی دو آدمی صاحب حیثیت اور
 متمول ہوتے ہیں۔ باقی لوگ اس کے آرام و آسائش میں مددگار ہوتے ہیں
 جو اصل ہو ری اپنے طبقہ کی صحیح ترجمانی کرتا ہے جو ہمیشہ باقی رہے گا۔
 تفصیلات کا اختلاف اس لئے اہمیت نہیں رکھتا کہ ہر دور انسانی تاریخ کا

جز ہے اور کل میں کسی جذبہ کو نظر انداز نہیں کیا جاسکتا۔ ڈاکٹر اندر ناتھو مدین
 پریم چند۔ ایک دو بچپن میں "لکھنے میں" کہ "پریم چند کے فن کی اصل غایت
 نہ تو کردار نگاری ہے۔ اور نہ ہی پلاٹ ہے بلکہ سدھار ہے۔ مقصد اور سماجی
 مسائل کی وضاحت ان کے ناولوں میں پہلی بات ہے کردار ان مسائل کو
 نمایاں کرنے اور موثر بنانے کیلئے آتے ہیں۔ گو دان در حقیقت سماجی حقیقت کا
 ترجمان ہے۔ اس میں انسانیت دوستی کا خزانہ مضمر ہے۔ پریم چند نے سماج کے
 اس کی عظمت پر روشنی ڈالتے ہوئے لکھا ہے کہ "یہ پریم چند ہی کا کام تھا کہ انھوں
 محنت کش عوام کو اپنے افسانوں اور ناولوں کا ہیرو بنایا اور اس دنیا کی
 تصویر کھینچی جو سب سے زیادہ جاندار سب سے زیادہ حقیقی اور سب سے
 زیادہ انسان دوستی کی مظہر تھی۔ پریم چند پہلے ادیب ہیں جنہوں نے شعوری
 طور پر ادب کے ذریعہ عوام کے مسائل کو سمجھنے کی کوشش میں انسان دوستی کی
 طرف قدم بڑھایا۔ یہ واقعہ ہے کہ پریم چند کے آخری ناولوں میں انسانوں کے
 ساتھ سماجی نظام کی بے انصافیوں سے ان کو اذیت کا شدید احساس ہوتا تھا۔
 انسان کی انسان دوستی بہت بڑھ گئی تھی۔ کشن پرشاد کول نے گو دان پر
 ان الفاظ میں تبصرہ کیا ہے "میری نظر سے اب تک کوئی دوسرا ناول اس پایہ کا
 اردو میں نہیں گذرا۔ یقیناً اسے پریم چند کا شاہکار کہہ سکتے ہیں۔ اس سے
 زیادہ صاف سحر آمینہ جس میں دیہاتی زندگی کی سب سے جیتی جاگتی اور برتی
 چلتی تصویریں دکھائی دیتی ہیں اردو زبان و ادب میں دوسرا نہیں۔"

پورا ناول ظالموں اور مظلوموں کی داستان ہے۔ دیہاتی اور شہری

ملہ بحوالہ ڈاکٹر قریس "پریم چند کا تنقیدی مطالعہ"۔

دونوں زندگیوں میں مختلف طبقات کسانوں مزدوروں اور محنت کش طبقوں کا خون چوستے ہیں۔ اس کا نقشہ گموان کے آئینہ میں اس طرح تیار کیا جاسکتا ہے۔

نوکھے رام	مس مالتی	لالہ پیشوری	مس ٹنٹھا
جھنگری سنگھ	مرزا خورشید	پنڈت داتا دین	مس رکھتا
منگرو شاہ	پنڈت اوتکار ناتھ	راے اگر پال سنگھ	پر دینر مہتا

یہ سارے طبقات پیسے والے ہیں مس مالتی اور مہتا خیالات کے لحاظ سے بہتر ہیں مگر ان کی زندگیاں عیش پسندانہ ہیں۔ یہ کار پر چلتے ہیں اور انھیں عوامی زندگی سے کوئی سروکار نہیں ٹنٹھا اور رکھتا تو واقعی خون چوستے ہیں شہری زندگی میں مزدوروں کی محنت کا استحصال کرنے والے طبقات کا

بیان بھی موثر ہے۔ کھتا کی مل پریم چند نے جلادی۔ اسلئے کہ انھوں نے مزدوروں کی مزدوری میں کمی اور کسانوں کو دھوکہ دے کر زیادہ ایکھٹی۔ چھوٹے بانٹ استعمال کئے اور پیسے کم دیئے۔ ٹنٹھا بھی خون چوسا اور دھوکہ باز ہیں۔ دیہاتی زندگی میں نوکھے نہایت عیار ہیں جو رشوت کے بغیر کوئی کام نہیں کرتے۔ جھنگری سنگھ، لالہ پیشوری پنڈت داتا دین اور راے اگر پال سنگھ سب مختلف طریقوں سے ہوری کی معاشی زندگی پر اثر انداز ہوتے ہیں۔ ہوری صرف ایک فرد ہے ورنہ گادوں کے تمام غریب کسانوں کا ہی عالم تھا۔ جیسا کہ پہلے عرض کر چکا ہوں کہ دیہاتی زندگی میں جنسی تعلقات کی بے راہ روی پر بھی پریم چند نے روشنی ڈالی ہے۔ انھوں نے گاؤں کی زندگی کا گہرا مطالعہ کیا ہے۔ اس مطالعہ میں انھوں نے ایک بات چھوڑ دی۔ اکثر زمیندار


کسانوں اور اپنی رعایا کی عورتوں سے فائدہ اٹھاتے تھے اور اس طرح کا استحصال یا لہجہ جاگیردارانہ ماحول میں عام تھا۔ بیچارے کسان اس ظلم و جبر کے خلاف آواز بھی نہ اٹھا سکتے تھے۔ پریم چند نے اس بہت اہم اور عظیم ظلم کی ترجمانی پورے ناول میں کہیں نہیں کی۔ یہ جنسی ظلم چھوٹے بڑے تمام زمینداروں کو رکھتے تھے۔ یہ معاملہ راجے مہاراجے اور نوابوں کے یہاں منظم انداز میں تھا۔ مگر جہاں نہ مینداری تھی وہاں یہ ظلم و زبردستی بھی تھی۔ گمردان میں راجے صاحب زمیندار ہوتے ہوئے بھی جنسی زندگی میں بالکل پاک صاف نظر آتے ہیں۔ پریم چند جس دور کی ترجمانی کر رہے ہیں اس کے لحاظ سے یہ بالکل خلاف واقعہ ہے۔ اب جنسی بے راہ روی کا ایک نقشہ ملاحظہ فرمائیے جو پریم چند نے گمردان میں پیش کیا ہے:-

کھارن سے۔	لالہ پٹیوری کا تعلق
نہری اہیرن سے۔	نوکھے رام کا تعلق
سلیا چمارن سے۔	ماتا دین کا تعلق
دلاری سٹھانی سے۔	ہوری کا تعلق
جھنیا اہیرن سے۔	گربودھن کا تعلق

یہ واقعات حقائق کی ترجمانی کرتے ہیں۔ پریم چند نے زندگی کے اس پہلو کی ترجمانی کی ہے۔ مگر اس میں زمینداروں کو نظر انداز کر کے انہوں نے ایک ناقص تصور پیش کیا ہے۔ اس لیے کہ مذکورہ تعلقات میں فریقین کی رضا و رغبت شامل ہے مگر زمیندار کے یہاں

ظلم و زبردستی سے معاملات ہوتے تھے۔

پریم چند نے صرف دک بچے سنگھ کے ذکر میں لکھا ہے کہ وہ
 نچلے طبقہ کی بہو بیٹیوں کو تاکتا تھا۔ اس سے ظلم عظیم کا نقشہ ذہن میں نہیں
 آسکتا جو زمیندار اپنی رعایا کی عورتوں کے ساتھ روا رکھتے تھے۔ ان کے
 کارندوں کا یہ فرض ہوتا تھا کہ وہ خوبصورت لڑکیوں کی نشان دہی کر لیں
 بڑے راجا۔ منظر کا انتخاب اس کی قابیلیت کی بنا پر نہ کرتے تھے۔
 بلکہ اس صلاحیت پر کرتے تھے کہ وہ کتنی زیادہ حسین لڑکیاں فراہم
 کرنے پر قادر ہے۔ پورا زمیندارانہ نظام فارغ البالی عیاشی اور جہشی و
 معاشی استحصال کا مصدر تھا۔



گودان - ایک تنقید حیات

پریم چند گودان میں ادب کو زندگی کی تنقید اور تصویر بنا کر پیش کرتے ہیں، وہ حقائق اس انداز سے سامنے لاتے ہیں کہ ایک طرف ہندوستانی کسان کی سماجی و معاشی قدر میں نمایاں ہو جاتی ہیں اور دوسری طرف وہ اس امر کی بھی کوشش کرتے ہیں کہ ان حقائق سے زندگی و سماج کو ان قدروں تک لیجائیں جن کو وہ بلندی اور عظمت حیات کا حامل سمجھتے ہیں۔ ان کا نقطہ نظر سماجی اصلاح اور افادی تھا جس میں ان کے دور کے ہندوستان کی سیاسی تحریکات سماجی بیداری اور معاشی تصورات دست و گریباں نظر آتے ہیں۔ ہندوستان میں سماجی حقائق کی تلخیاں مذہبی اجارہ داری کے بندھن، معاشی استحصال کے عناصر، ذات پات کے جھگڑے، مزدوروں کے مصائب اور کسانوں کے مسائل کی کشمکش کا مطالعہ وہ شہر میں کم مگر گاؤں میں زیادہ کرتے ہیں۔ انہوں نے اس کیلئے ایک گاؤں بیلاری کا انتخاب کیا ہے۔ یہ چھوٹا سا گاؤں ہندوستانی سماج کا آئینہ بن کر آتا ہے۔ جس میں کسانوں کے درد و دکھ، مشکلات و مصائب، زندگی کی تلخیاں اور سماجی بندھنوں کی داستان تفصیل و تجزیے کے ساتھ نگاہوں کے سامنے آجاتی ہے۔ مصنف اس چھوٹی سی محدود دنیا میں اصل ہندوستان کی تصویر پوری حقیقت نگاری انسانی نفسیات کا گہرا مطالعہ، امیر و غریب طبقے کے اندازہ فکر اور معاشی سماجی

مشکلات کا ایسا مرتع پیش کرتا ہے جس سے اردو ادب عاری تھا۔ وہ بقول پروفیسر آل احمد سرور "ہندوستان میں بٹھہ کر ایران و توران کے افسانے نہیں لکھتے۔ وہ یہیں کے مال سے اپنی دوکان سجاتے ہیں۔ ان کی عظمت کا راز اس طبقہ کی ترجمانی میں پوشیدہ ہے جو دیہاتوں میں رہتا ہے اور اصل ہندوستانی سماج کی تصویر پیش کرتا ہے۔ درحقیقت اصل ہندوستان گاؤں میں رہتا ہے۔ اسی کیفیت کے باعث بقول ڈاکٹر قمر رئیس "ان کے فن کے ہر گوشہ پر زندگی کے حقائق کی مہر ثبت ہے۔ انھوں نے پہلی بار کروڑوں کسانوں کی زندگیوں ان کی سرتوں ان کے غموں اور ان پر سماج کے سرمایہ دار طبقوں کے مظالم اور ان کے معاشی استحصال کی تصویروں سے اردو ادب کو آشنا کیا اور گودان کے ذریعہ زندگی کے نور حقیقت سے اس کو روشن تابناک بنا دیا۔ مہذب طبقات کی ترجمانی سے اردو ادب پٹا پڑا ہے۔ داستانوں میں طبقہ امراء کے ٹھاٹھ دیکھیے۔ روپیوں کی فیاضی سخاوت کے دریا، محلوں کی آرائش اور ان میں امیروں کی عشق بازیوں کے پر تصنع مناظر سے باغ و بہار اور فسانہ عجائب ہی نہیں۔ سرشار اور شرد کے ناول تک بھرے پڑے ہیں مگر ماتا دین گوبر، سلیم اور جینیا کے عشق سے کون واقف تھا، دیہاتی زندگی کی اس انسانی نظر کو پریم چند نے نئی تقاضوں کے ساتھ واضح کیا اور بقول پروفیسر رشید احمد صدیقی "پریم چند نے حسن و عشق کو محل سراؤں اور مشاعروں سے نکال کر گاؤں کی چوپال اور چھپروں تک پہنچایا۔ ہمارے شعرا کی پوری نسل جو کچھ غزل اور مثنوی میں

نہیں کہہ پائی تھی اسے تنہا پریم چند نے اپنے افسانوں اور ناولوں میں زیادہ سچائی اور تاثیر کے ساتھ گھاؤں اور گھورے پر سنایا اور دکھایا۔ اس ہندوستانی سماج، معاشی کشمکش، مذہبی اجارہ داریاں اور دیہاتی زندگی میں طبقاتی کشمکش اور کسانوں کے مسائل سے اردو ناول محروم تھا۔ پریم چند نے بڑی ژرف نگاہی سے زندگی کے سب سے دلکش اور اہم طبقہ کو اردو ادب میں روشناس کر دیا ہے، چنانچہ ڈاکٹر محمد حسن رقمطراز ہیں کہ "پریم چند کے کردار ہمارے طبقاتی نظام کے سب سے چلے طبقہ سے آتے ہیں اور وہ ہر داستان کا نالج کسانوں کے سر پر رکھتے ہیں اس عام انسان کے سر پر رکھتے ہیں جس کی کہانیاں ہمارے ادب کے لیے ابھی تک اجنبی تھیں۔"

پریم چند نے زندگی کے حقائق کو مزدوروں، کسانوں، دیہاتیوں اور نچلے طبقے سے اس طرح اخذ کئے ہیں کہ ان کی تصانیف میں اصل ہندوستان مسطور ہو گیا ہے۔ "پریم چند زندگی اور خصوصاً دیہاتی زندگی کے مختلف مسائل کو بڑی عمدگی کے ساتھ پیش کرتے ہیں اور نہ صرف پیش کرتے ہیں بلکہ ان کو خوب سمجھنے اور سمجھانے کی کوشش بھی کرتے ہیں۔" دیہاتی زندگی کی یہ سچیدگیوں شہری زندگی کے مسائل اور مختلف سماجی عوامل سے پریم چند بڑی کامیابی سے سکودان میں نپٹے نظر آتے ہیں۔ انہوں نے اپنے مقصدی انداز کو فن کے قالب میں اس طرح پیش کیا ہے کہ قاری کو ایسا محسوس نہیں ہوتا کہ کوئی مقصد ان پر ٹھوپا گیا بلکہ مقصد از خود کہانی سے کرداروں سے اور مکالموں سے ابھرتا ہے،

۱۔ پریم چند کا تنقیدی مطالعہ بحیثیت ناول نگار، مقدمہ از رشید احمد صدیقی ص ۱۴

۲۔ ادبی تنقید از ڈاکٹر محمد حسن ص ۱۲۳، ادیبی گڑھ ذمیرہ ۱۹۶۲ء، مقالہ پریم چند پر ایک نظر از شکیل عارف رقی

روح و نفس کو تو انانی عطا کرتا ہے اور بلند قدروں سے آشنا بناتا ہے۔
 پروفیسر آل احمد سرور نے بالکل صحیح فرمایا ہے کہ ”وہ زندگی کی بھول بھلیاں
 دیکھ کر مایوس نہیں ہوتے بلکہ اس میں سے ایک راستہ نکالنے کی کوشش
 کرتے ہیں۔“

پریم چند نے اس ناول میں کئی مواقع پر کانگریس کا ذکر کیا ہے۔ اس کا
 اونکا رونا تھا اور دوسرے سربراہ اور وہ اصحاب کانگریس میں شریک ہو کر جیل
 جا چکے ہیں۔ وہ کانگریس کی ملنی مرد بھی کرتے ہیں۔ انھوں نے ٹنخا کے بارے
 میں لکھا کہ جب کانگریس کا زور تھا تو وہ کانگریس کیلئے سرگرم عمل نظر آتے تھے۔
 جو ہندو مہاسبھا کی سرگرمیاں بڑھیں تو اس کیلئے کام کرنے لگے۔ غرض ناول
 میں وہ اس کیفیت کا کہیں کہیں ذکر کرتے ہیں جو ملک کی سیاسی فضا پر طاری
 تھی البتہ گووان پر سیاسی و قومی تحریکات کا ذکر زیادہ نہیں مگر حسبِ موقع
 وہ اس اہم مقصد کو بیان کرتے ہیں۔ مثلاً اس مالٹی شہر کانگریس کی صدر چنی گئی
 تھی۔ پریم چند ایک اہم اور عظیم مقصد کے میدان میں داخل ہوئے۔
 سماجی اصلاح کے ساتھ ساتھ وہ ملک کی آزادی کو بھی اپنا مقصد اور آرزو
 قرار دیتے ہی ایک خط میں وہ خود لکھتے ہیں۔

”میری تمنا میں بہت محدود ہیں۔ اس وقت سب سے بڑی آرزو

یہی ہے کہ ہم اپنی جنگ آزادی میں کامیاب ہوں۔ میں دولت و شہرت کا
 خواہش مند نہیں ہوں۔ کھانے کو بھی مل جاتا ہے۔ موٹر اور بیگلے کی مجھے
 ہوس نہیں ہاں ضرور چاہتا ہوں کہ دو چار بلند تصانیف چھوڑ جاؤں

لیکن ان کا مقصد بھی حصول آزادی ہی ہو۔

بلاشبہ گودان ان کی بلند تصانیف میں ایک عظیم تصنیف ہے جس میں
 قومی اور سیاسی مقاصد فی انداز سے پیش کئے گئے ہیں۔ اس میں کرداروں
 کی قومی مفاد سے منافقت کا ذکر بھی ملتا ہے مگر یہ سب کچھ اس فنکارانہ اور
 دانشمندانہ انداز سے سامنے آتا ہے کہ کتاب پر و پگنڈہ کی سطحیت اور سیاست
 کی عفونت سے پاک ہے صرف قومی عظمت کی لطافت اور قدروں کی بلندی سے
 ذوق کو بلندی اور روح کو تسکین عطا ہوتی ہے۔ پریم چند پر سیاسی تحریکوں کا
 زبردست اثر تھا وہ ملک کی سیاسی تحریکوں سے اس قدر متاثر ہوئے تھے کہ
 سرکاری ملازمت بھی ترک کر دی تھی اسی طرح غیر ملکی تحریکوں کا اثر بھی ان کی تحریروں
 میں خاص طور سے ملتا ہے۔ گودان میں نہ تو سیاسی واقعات وضاحت سے ہیں اور نہ
 قومی جدوجہد کا بیان البتہ مصنف نے صرف کرداروں پر کانگریس کے اثرات کا ذکر کیا ہے اور
 سب دلچسپ بات یہ ہے کہ انھوں نے کانگریسوں کے عیوب کی نشان دہی بھی کی ہے۔
 انھوں نے یہ بتایا ہے کہ بعض حضرات ایک طرف کانگریس میں شریک ہیں مگر دوسری
 طرف انگریزوں کی خوشنودی بھی چاہتے ہیں۔ پریم چند نے اپنے ناولوں کے ذریعہ ملک کی
 جدوجہد آزادی میں زبردست حصہ لیا۔ انھوں نے "میلان عمل" کو گویا پنڈت جواہر لال
 نہرو کی سوانح عمری ہی بنا دیا ہے۔ وہ اپنے پندرہ سالہ ملازمت کے استعفیٰ میں لکھتے ہیں۔
 "ان حالات پر نظر کر کے میرا اس نظام حکومت سے تعلق رکھنا ملک اور قوم کی
 بیخ کنی کرنا ہے۔ دیگر حقوق کے ساتھ رعایا کو سیاسی جدوجہد کا بھی حق حاصل ہے چونکہ

گورنمنٹ اس حق کو پامال کرنے کے درپے ہے لہذا میں ہندوستانی ہونے کے اعتبار سے یہ خدمت انجام دینے سے معذور ہوں اور استدعا کرتا ہوں کہ مجھے بلا تاخیر زید اس عہدہ سے سبکدوش کیا جائے۔ — تحریک آزادی سے ہی خلوص کے باعث وہ ان لوگوں پر مختلف کرداروں کے ضمن میں تنقید کرتے ہیں جو اپنے ذاتی مفاد کے باعث کانگریس اور ملک کی آزادی کے ساتھ اخلاص کا برتاؤ نہیں کرتے۔ مصنف نے شہری اداروں میں اس طرز عمل کی نشان دہی از راہ خلوص کی ہے۔ خود انہوں نے تحریک آزادی کیلئے اپنی ملازمت ترک کر دی وہ چاہتے تھے کہ دوسرے بھی اس راہ میں اخلاص سے کام لیں۔ وہ جس امر کی گمراہی میں فن کے نازک پردوں میں تلقین کرتے ہیں وہ خود ان کا عمل بھی ہے۔ اس ناول میں تحریک آزادی کا ذکر بڑے عمدہ انداز سے مناسب مواقع پر آیا ہے بدیسی مثال کے بائیکاٹ اور اس رقم کا تذکرہ بھی ہے جو جھانڈا مال کانگریس کو عطا کرتے تھے۔ گمراہی کی خوبی یہ ہے کہ اس میں زندگی کی نیرنگیاں اپنے شباب پر نظر آتی ہیں۔ اس میں شہری سرمایہ دار اور دیہاتی مہاجن کی تصویریں ہیں اس میں شہری عشق اور دیہاتی عشق کے مناظر ہیں۔ اسی میں تحریک آزادی کا بیان ہے۔ اس میں کانگریس کی جدوجہد کا ذکر جمیل ہے مگر حسین اشاروں میں اس انسانی نفسیاتی دلچسپ تصویریں ہیں 'حسن و عشق' ذاتی مفاد، قومی خلوص، انکس اور سماجی امور نیز مذہبی احساسات و جذبات بڑے دلکش انداز سے سامنے آتے ہیں۔ ناول ایک پوری زندگی بلکہ پورا ہندوستان ہے جس کی وسعت بیلاری گاؤں سے لیکر لکھنؤ شہر تک وسیع ہے۔ اس میں وہ سب کچھ ہے جو حقیقی زندگی میں ہے۔ اس میں شادمانیاں بھی ہیں اور تلخیاں بھی۔ اس میں مصنف کے اُمیدیل کردار بھی ہیں اور اسکی آرزوں اور آرزوئوں کی تصویریں بھی ہیں۔

اعلیٰ اخلاقی قدروں کی ترجمانی

گنودان ایک اعلیٰ اخلاقی قدروں کا ترجمان ناول ہے جس میں غریبوں کی حمایت، ناداروں سے ہمدردی، مزدوروں کی جسکی کے مناظر کسانوں کی مصائب سے پُر زندگی کی مصوری واضح طور پر ایک تعمیری و اخلاقی نقطہ نظر کی ترجمانی ہے۔ اس میں مذہب کا مقصد خدمت قرار دیا گیا ہے۔ اس میں استحصال کرنے والے تمام طبقات کی برائی اس فنی انداز سے کی گئی ہے کہ قاری ان کرداروں سے نفرت کرنے لگتا ہے جو غریبوں اور کسانوں کا لہو چوستے ہیں۔ اس میں محبت کا فیضان ہے اس میں معاشرت کے فضائل اخلاق کی تصویریں ہیں۔ اس میں رذائل اخلاقی اور ان عناصر کا جائزہ لیا گیا ہے جو کبھی مذہب کی آڑ میں خوں خواری کرتے ہیں یا مہاجن کی شکل میں سودی قرض کا جال بچھاتے ہیں اور کسانوں کی نسلوں کو غلام بناتے ہیں۔ یا زمیندار کے روپ میں خدائی کرتے ہیں یا پولیس کی شکل میں رشوت کے ذریعہ عوام کو پریشان کرتے ہیں۔ یا مل مالک کی شکل میں مزدوروں کے حقوق پامال کرتے ہیں۔

پریم چند نے اس دھوکے اکر چالبازی اور چالاکی کی جو امیر طبقہ غریبوں کو اپنے دام میں چھانے کیلئے کرتا ہے۔ پوری طرح نشانہ ہی کی ہے۔ انھوں نے یہ بتایا ہے کہ یہ سرمایہ دار طبقہ کون کون عیبوں میں مبتلا ہے۔ اس کو یہ احساس تک نہیں ہوتا کہ عوام کون مصائب سے گزر رہے ہیں۔

پریم چند نے گاؤں اور شہر کی جنسی زندگی کی جو تصویر کشی کی ہے وہ ناول کے اخلاقی عناصر میں اہمیت کا باعث ہے دین کے ٹھیکیدار پنڈت داتا دین کا لڑکا۔۔۔ ایک چمارن سے تعلق پیدا کرتا ہے مگر داتا دین پھر بھی اس کو ذات باہر نہیں کرتے اور خود اس سے قطع تعلق نہیں کرتے۔ اس لیے کہ وہ ان کا بیٹا تھا مگر ہو رہی سے گاؤں والے جرمانہ وصول کرتے ہیں۔ پریم چند نے اس بد اخلاقی کا پردہ خاشاک کیلئے۔ جو دلارے کی دوسری شادی داتا دین کے چمارن سے عشق اور گوربر کے جھینیا کو بھگانے کے ذریعہ سامنے آتی ہے۔ ایسی بد اخلاقیوں دیہاتی معاشرہ میں عام ہیں چماروں نے صاف کہا کہ کھانے پینے کیلئے تم برہمن ہو ہم سے دور بھاگتے ہو مگر جنسی تعلق کیلئے سب جائز کر لینے ہو۔ دیہاتی زندگی کے مسائل میں اخلاقی نقطہ نظر سے یہ اعلیٰ درجہ کا ناول ہے جس میں اینتار، قربانی، صیر، شکر، محنت، ہمدردی اور انسانیت نوازی کی تعلیم دی گئی ہے۔ ظلم کے خلاف آواز اٹھائی گئی ہے۔ ایک ناقد نے گنودان کے بارے میں صحیح لکھا ہے کہ "اس ناول میں زمیندار، کسان، پولیس، پولس اور عوام، شہری اور دیہاتی، ساہوکار اور قرضدار، برہمن اور اچھوت، فرد اور برادری، سرمایہ دار اور مزدور سب ایک دوسرے سے ٹکرائے ہیں اور واضح کرداروں اور نمایاں شکلوں میں ہمارے سامنے آتے ہیں"۔ واقعہ یہ ہے کہ ان کے کردار نہ فرشتے ہیں اور نہ شیطان بلکہ حالات کی چکی میں پس کر وہ اپنی اصل شکل میں نمایاں ہوتے ہیں۔ اس ناول میں کرداروں کا ٹکراؤ کشمکش و کشاکش حیات کی عمدہ تصویر پیش کرتا ہے۔ یہاں ہم کو پوری زندگی اپنی تمام جولانیوں، آرزوں،

رعنائیوں، محرمیوں، مجبور یوں اور کشمکشوں کے ساتھ نظر آتی ہے جس میں گورنر مزدور اپنی محنت کے ساتھ، رائے صاحب اپنے دبدبہ کے ساتھ، پوری کسان اپنی بیکسی کے ساتھ، اتنا دین اپنی خود غرض دینداری کے ساتھ، جھنگری سنگھ اپنے مہاجنی مظالم کے ساتھ، پروفیسر ہتتا اپنی علمیت اور اعلیٰ تخیل کے ساتھ، مس مالتی اپنی خدمت و عظمت کے ساتھ اور کھنہ اپنی سرمایہ دار ذہنیت کے ساتھ منصفہ حیات پر نمودار ہوتے ہیں۔ ان کرداروں میں زندگی کی خود غرضیاں، نفسیاتی گتھیاں اور عام انسانی قدریں سب کچھ ہم کو مل جاتا ہے۔

اس ناول کی خوبی یہ ہے کہ اس میں انسانی زندگی کی پچھل نظر آتی ہے۔ اس میں مسائل کا الجھاؤ ہے۔ اس میں حقیقی کشمکش حیات ہے۔ اس میں اس عظیم طبقہ کی ترجمانی ہے جو ہندوستانی دیہات میں رہتا ہے۔ اس میں زندگی اور فن باہم گنگا جمنکا کا حسین سنگم بن کر سامنے آتے ہیں۔ اس میں انسانی جذبات کا نکھار ہے۔ اس میں دیہاتی زندگی کے خدو خال نمایاں ہیں۔

اردو شاعری اور افسانہ نگاری شہری داستان عشق پر مبنی ہے۔ پریم چند نے پہلی بار دیہاتی عشق کی داستان پیش کی۔ انھوں نے جو جنسی تعلقات کے نقشے پیش کئے ہیں۔ وہ نہایت حقیقی ہیں۔ ان میں زندگی کی صحیح تصویریں پوشیدہ ہیں ان میں صحیح انسانی جذبات کی ترجمانی ہے اور نفسیاتی الجھنوں کی

تصویریں ہیں۔ خصوصاً سماجی بندشوں اور جنسی الجھنوں کے نقشے
 دیہاتوں کی اخلاقی زندگی کی تصویر پیش کرتے ہیں۔ انہوں نے
 جس طرح سماج اور ہندو مذہب پر نظر ڈالی ہے اس کے ذریعہ بتایا
 ہے کہ دیہاتی زندگی اور مذہب کا تعلق کتنا گہرا ہوگا؟ اس کا مطالعہ
 داتا دین اور گاؤں کے لوگوں کی زندگی پر ان کے اثرات سے
 کیا جاسکتا ہے۔ ہر موقع پر وہ موجود ہیں۔ ہر جگہ سے ان کو دکھانا
 ملتا ہے۔ موت و زندگی ہر منظر میں ان کی موجودگی ضروری ہے۔ ہندو
 تہذیب پر مذہب کے اثرات کتنے گہرے ہیں خصوصاً دیہاتیوں کی
 زندگی میں اس کا مطالعہ اس کتاب کے آئینہ میں پوری طرح کیا
 جاسکتا ہے۔ شہری زندگی میں پریم چند نے مذہبی اثرات کی کمی دکھائی
 ہے۔ تعلیم یافتہ طبقہ میں ہندو نظریہ تناسخ کی نفی پیش کی ہے۔

غرض تاول اپنی کشمکشوں، کسانوں کی مجبوریوں، دیہاتی عشق
 کی داستانوں، سماجی پابندیوں، مذہبی اجارہ داریوں، سرمایہ دارانہ
 عیاریوں، نچلے طبقہ پر مظالم کی داستانوں اور ہندوستانی زندگی کے
 حقائق کی کہانیوں سے پر ہے۔

ہندو مسلم اتحاد

پریم چند نے اس کتاب کے ذریعہ ہندو مسلم اتحاد کا عمدہ سبق پیش کیا ہے۔ مرزا خورشید اور ہندو کرداروں کو باہم اس طرح گھلا کر پیش کیا ہے کہ ہندوستان کی گنگا جمنی تہذیب ابھر کر سامنے آجاتی ہے۔ گوکہ اورالہ دین کے معاملہ میں بھی یہ کیفیت سامنے آتی ہے۔ پریم چند نے ہندو مسلم اتحاد کی کوشش اور قومی یکجہتی کا تصور کئی انداز سے پیش کیا ہے جس کا مطالعہ مندرجہ ذیل عناوین کے تحت کیا جاسکتا ہے۔

(۱) ہندو مسلم کرداروں کے باہمی معاملات کے ذریعہ۔

(۲) ایک ایسی زبان کے ذریعہ جو اردو اور ہندی کے اتصال سے

وجود میں آئی ہے۔

(۳) مذہبی کٹر پسندی اور غلو کے خلاف جذبات پیدا کر کے۔

انہوں نے ایک عام انسانی خدمت کا جذبہ پیدا کیا ہے۔ انہوں نے

اپنے محبوب کردار مہتا کے ذریعہ اس کیفیت کو زیادہ واضح کیا ہے کہ

اصل خدمت، خدمت انسانی ہے اور بس۔

یہاں ہلکی سی شکایت مجھے وہی ہے کہ دیہاتی کرداروں میں

ایک بھی مسلم کردار نہیں۔ اگر وہ کسی ایسے مسلم کردار کی تخلیق کرتے جو کبھی

تو کھے رام کی چوپال میں بیٹھتا، کبھی ماتا دین سے گفتگو کرتا نظر آتا، کبھی

ہوری کے یہاں ملتا۔ کبھی گاؤں کے معاملات میں اس کا ذکر آتا اور

ایک محبت کی فضا میں ان کیفیات کو پیش کیا گیا ہوتا۔ جیسا کہ آج ہزاروں دیہاتوں میں ہوتا ہے۔ متمول مسلم کسانوں کے ہلو اپنے اکثر ہندو ہوتے ہیں۔ پاسی کوری وغیرہ۔ گنودان میں اس طرح کی حقیقت پسندی کا کہیں ذکر نہیں ملتا۔ ہزاروں بلکہ لاکھوں گاؤں میں ہندو مسلم بھائی بھائی اور دوست بن کر رہتے ہیں۔ ایک دوسرے کے خوشی و غم میں شریک ہوتے ہیں۔ خود مجھ اپنے گاؤں میں اس قسم کے خوشگوار ہندو مسلم تعلقات کا مشاہدہ و تجربہ حاصل ہے۔ اسیلئے اگر وہ ہندو مسلم اتحاد کو مکمل اندازے سے پیش کرتے تو اسکے لئے دیہاتی کرداروں میں کم از کم ایک کردار ضرور مسلم ہونا چاہیے تھا۔ بہر حال اس کے باوجود کتاب میں ایک محبت اور اتحاد کی فضا مرزا خورشید سے قائم ہوئی ہے۔ بہر حال میں اس کمی کو پریم چند کی خامی تصور کرتا ہوں کہ انھوں نے علاقہ اودھ کے گاؤں کی زندگی سے واقفیت کے باوجود اس اہم پہلو کو نظر انداز کر دیا۔

پریم چند نے جو ہندو معاشرہ کی تصویر پیش کی ہے۔ اس کی وہ جہہ صاف ظاہر ہے۔ یعنی ان کے سارے کردار ہندو ہیں اسیلئے ان کو ان کی اصلی شکل میں پیش کیا ہے۔ اس کے برعکس دو کردار مسلم ہیں۔ ان میں مرزا خورشید کا ذکر زیادہ ہے۔ مگر الہ دین کا تذکرہ صرف ایک بار آیا ہے اور اس کا ماحول بالکل مسلم ہے۔ یہاں میں اس بارے میں گنودان کی عبارت نقل کرتا ہوں تاکہ اندازہ ہو سکے۔ گوہرنے شہر کے خرچ کا ذکر کیا اور بیوی کو لانے کا عذر کیا۔ اس پر الہ دین کہتا ہے۔

الہ دین "آمدنی اللہ دے گا بھیا سوچو کتنا آرام ملے گا۔ میں تو کہتا ہوں کہ

جتنا تم اکیلے خرچ کرتے ہو اسی میں اگر سستی چل جائے گی۔ عورت کے ہاتھ میں بڑی برکت ہوتی ہے۔ خدا قسم جب میں اکیلا رہتا تھا تو چاہے جتنا کماؤں مگر سب برابر ہو جاتا تھا" (ص ۳۳۱) الہ دین کی شکل یہ تھی "سر منڈا" دار طھی کچھڑی اور کانا" (ص ۳۳۰)

اس کردار سے مسلم معاشرہ کی جھلک ضرور نظر آتی ہے مگر مسلم کردار چونکہ پورے ناول میں مفقود ہیں۔ اسلئے ایسی ترجمانی کا سوال ہی پیدا نہیں ہوتا۔ مرزا خورشید کے کردار میں کہیں مسلم تہذیب یا مسلم معاشرہ کی جھلک نہیں آتی۔ پریم چند اگر چاہتے تو اودھ کے گنگا جمی ہندو مسلم کلچر کی عمدہ ترجمانی اس ناول کے ذریعہ کر سکتے تھے مگر بہر حال انھوں نے جو مقصد اپنے سامنے رکھا اس میں بلاشبہ وہ کامیاب ہیں۔

چونکہ انھوں نے ہندو معاشرے کی ترجمانی کو اپنا مقصد حیات بنایا تھا اسلئے ان کو ہندو عوام اور ہندی میں غیر معمولی مقبولیت و عظمت حاصل ہوئی اور اس کا سبب حقائق حیات سے ادب کی مطابقت ہے۔ چنانچہ "ہندی میں گو سوامی تلسی داس کے بعد اگر کوئی مصنف عوام میں ہر دل عزیز ہوا ہے تو وہ ہرن منشی پریم چند ہی تھے"

پریم چند کو ہندوؤں نے اپنا صحیح ترجمان تصور کیا۔ اسکی وجہ پریم چند کا اصلاحی و اخلاقی نقطہ نظر ہے جو انھوں نے ہندو معاشرے کی اصلاح کیلئے پیش کیا۔ چنانچہ راج نرائن شری و استوانے ان کی تخلیقات کا موازنہ مذہبی کتابوں کے ساتھ کیا ہے۔

یہاں یہ حقیقت سامنے آتی ہے کہ پریم چند کی تخلیقات میں مذہبی رسومات مذہبی افکار ہندو دیومالا پوجا پرارتھنا ہندو عقائد اور تہذیب کی اتنی سچاپ ہوتی ہے کہ ان کو داستوا جی نے مذہبی کتابوں میں شمار کیا۔

میرا خیال ہے کہ مقبولیت کے لحاظ سے پریم چند نے اردو میں ہندی سے کم قبول عام حاصل نہیں کیا۔ آج ہمارے ادب میں پریم چند پر تنقید کا خاصا اہم ذخیرہ جمع ہو چکا ہے اور ہمارے رسائل میں برابر ان پر مقالے اور بازار میں ان پر کتابیں سامنے آتی رہتی ہیں۔ البتہ ان کو مذہبی تقدس اردو میں حاصل نہیں ہے۔ جس کا ذکر راج زائن سری داستوا جی نے کیا ہے۔ لیکن اردو والوں نے ان کی فنی خدمات کو پوری طرح سراہا ہے اور ان سے روشنی حاصل کی ہے اور ان کی راہ ہمارے فن کاروں نے اپنائی ہے۔

ترقی پسندی

جہاں تک پریم چند کے ترقی پسند اور آگے بڑھنے والی قوتوں کا ساتھ دینے کا سوال ہے۔ وہاں یہ امر تسلیم کیا جاسکتا ہے کہ وہ نہایت ترقی یافتہ اور بلند نظریات کے حامل تھے۔ انھوں نے گمراہیوں میں خاص طور سے سماج سدھار اور فرسودہ نظریات کی تردید کی ہے۔ انھوں نے طبقاتی کشمکش کا اظہار بھی کیا ہے۔ انھوں نے توہم پرست سماج کے خدو خال بھی نمایاں کیے ہیں۔ انھوں نے جاگیردارانہ نظام اور اس کے نتیجے میں انسانی مصائب کا ذکر بڑی تفصیل اور عمدہ تجربے کے ساتھ پیش کیا ہے۔ ان تمام امور کے ساتھ ساتھ ہم ان کو کمیونسٹ نہیں کہہ سکتے اور نہ انھوں نے کمیونزم کی حمایت کی ہے۔ وہ ایک خط میں تحریر فرماتے ہیں کہ میں کسی پارٹی میں نہیں ہوں اس لئے کہ اس وقت کوئی پارٹی کچھ عملی کام نہیں کر رہی ہے۔ میں اس آئیوالی پارٹی کا ممبر ہوں جو عوام کی سیاسی تعلیم کو اپنا دستور العمل بنائے۔ سوراجیہ و خلافت پارٹی کی طرف سے جو کانسی ٹیویشن نکلا ہے۔ اس سے مجھے کلی اتفاق ہے۔ اس کے باوجود کہ ان کا تعلق کسی پارٹی سے نہ تھا مگر وہ سیاسی اعتبار سے کانگریس کے حامی تھے۔

یہ صحیح ہے کہ وہ کسی پارٹی میں نہ تھے مگر کانگریس کے خیالات سے ان کو پورا اتفاق تھا۔ انھوں نے اسی سے متاثر ہو کر اپنی ملازمت ترک کر دی۔

انہوں نے گورکھپور میں گاندھی جی کی تقریر سے تاثر قبول کیا۔ انہوں نے کانگریس کے عزائم سے اپنے ادب کو وسیع اور وسیع بنایا۔ وہ بدلیسیوں کو ملک سے باہر نکالنا چاہتے تھے۔ اس راہ میں وہ تمام ترقی یافتہ اور انسانیت پرست گروہوں کے ساتھ تھے مگر کسانوں اور مزدوروں کو ملا کر ان کو سرمایہ داروں کے خلاف منظم کرنے کا کام انہوں نے نہ عملاً کیا اور نہ اس طرز کا تخیل اپنے کسی ناول میں پیش کیا۔ انہوں نے انسانوں پر ظلم کے خلاف آواز اٹھائی۔ اس آواز میں ملک کے کیمونسٹ عناصر بھی شریک تھے مگر پریم چند باوجود ترقی پسند ہونے کے کسی اسٹیج پر اشتراکی انقلاب کی تبلیغ نہیں کرتے۔ تعجب ہے کہ پھر بھی بعض ناقد کھینچ تان کر ان کو اشتراکی ثابت کرنا چاہتے ہیں۔ چنانچہ سردار جعفری کے مندرجہ ذیل خیالات ملاحظہ ہوں۔

”ان کے ناولوں اور کہانیوں کا بنیادی نقطہ کوئی سماجی یا معاشی مسئلہ ہوتا ہے۔ لیکن اس کا حل سماجی اور معاشی نہیں ہونا بلکہ انفرادی ہوتا ہے۔ وہ انقلاب کے بجائے انفرادی اور روحانی سدھار کی طرف چلے جاتے ہیں۔ اور ایک ایسا آدرش وادی طریقہ پیش کرتے ہیں جو ممکن العمل نہیں۔“

”اس طرح پریم چند کے ادب میں ایک بنیادی تضاد پیدا ہوتا ہے اس تضاد کی وجہ یہ ہے کہ یہ حقیقت کہ کسان بجا کے خود آزاد نہیں ہو سکتا اور اسے مزدور طبقے کے اتحاد اور املاد کی ضرورت ہے۔ پریم چند کی نظروں میں تو کیا سیاسی رہنماؤں کی نظروں میں بھی نہیں تھی۔“

یہ تصور صحیح نہیں کہ چونکہ پریم چند کے دور تک مزدور تحریک پروان

نہیں چڑھی تھی اسلئے انھوں نے مزدوروں اور کسانوں کو ملا کر انقلابی راہوں سے مشکلات کو حل کرنے کی کوشش نہیں کی بلکہ وہ اکثر کسانوں اور مزدوروں کے مسائل و مسائل کا ذکر کر کے آخر میں کبھی قلب ماہیت کرتے ہیں کبھی کوئی کردار دنیا کو چھوڑ کر تیرتھ کرنے چلا جاتا ہے۔ کبھی کوئی زمیندار اپنی زمین کسانوں میں تقسیم کر دیتا ہے یعنی مسائل کا حل مثالیت اور تصوریت کے ذریعہ عمل میں کرتا ہے۔ البتہ صرف کٹووان ایک ایسا ناول ہے جس میں سچی اور بے رحم حقیقت پسندی سے مصنف نے کام لیا ہے اور مسائل کا حل پیش نہیں کیا ہے۔

ہوری کی موت کا منظر ایک سنٹے، استعجاب اور بھرپور حقیقت نگاری پر ختم ہو جاتا ہے۔ اب سوال یہ ہے کہ یریم چند کس حد تک اشتراکی انقلاب کے حامی تھے؟ انھوں نے ترقی پسند مصنفین کے پہلے جلسہ کی صدارت بھی کی تھی مگر اس سے ان کو اشتراکی ثابت کرنا صحیح نہیں وہ بہر حال ہندو کلچر کی نمائندگی کرتے ہیں۔ چنانچہ خود سردار جعفری لکھتے ہیں "ان کی وہ کہانیاں بھی ہندو گھرانوں کے سدھار کے لئے لکھی گئی ہیں سماجی مسائل کے گرد گھومتی ہیں۔" میں نے ہندی میں ان کے ایک افسانہ کا مجموعہ پانچ پھول پڑھا تھا۔ جس میں ایک کہانی کا بنیادی تخیل یہ تھا کہ ایک گاؤں میں مجاہدین نے آکر ہندوؤں کو لوٹ لیا اور مار ڈالا بعض لوگ مسلمان ہو گئے مگر ایک عورت جس کے شوہر نے مذہب نہ ترک کیا بلکہ اپنی جان اس راہ میں دیدینا گوارا کر لیا۔ اس کی بیوہ اس کی قبر کے پاس مندر بنا کر

اپنے اعلیٰ تخیل کی راہ میں زندگی گزارنے لگی ہے۔ مجھ کو اس وقت ان کا یہ متعصبانہ طرز کچھ اچھا نہ معلوم ہوا مگر بعد میں مجھے محسوس ہوا کہ یہ ان کا عام رنگ نہیں ہے۔ پھر کبھی ایک امر پر مجھے پورا انشراح صدر ہے وہ یہ کہ پریم چند کے سامنے ہندوؤں کی اصلاح کا مقصد ہے وہ بہر حال ایک تہذیب اور ایک مذہب کی نمائندگی کرتے ہیں۔ ان کے ذہن و خیال میں بھی نہ ہوگا کہ ان کا اصلاحی ادب اشتر کی ادب سے کچھ تعلق رکھتا ہے۔ گنودان میں غالباً ایک جگہ کسی سوشلسٹ کا ذکر آیا ہے۔ باقی سارے کردار سماجی حقائق اور معاشی حقیقت نگاری کا آئینہ ہیں۔ اس کتاب میں اگر کوئی تبلیغ ہے تو وہ وطن کی آزادی کانگریس اور قومی تحریک سے خلوصاً استحصال کرنے والے طبقات سے نفرت اور پے ہوئے کسانوں سے ہمدردی کے جذبات پیدا کرنے کی کوشش ہے۔ پریم چند کے یہاں تضاد نہیں ہے۔ ان کو ان کے دور کے حالات کے آئینہ میں دکھ کر دیکھنا چاہیے۔ ان کی مثالیت رجائیت اور قلب ماہیت کا مرجع ان کی مذہبی تربیت ہے ان کا وہ ہندو کلچر ہے جو ان پر چھایا تھا۔ اب جہاں تک ان عنماں کا گنودان سے تعلق ہے۔ یہ کہا جاسکتا ہے کہ یہ کتاب خالص حقیقت نگاری کا آئینہ ہے اس میں کسانوں کی زندگی کو ایک خاص انداز سے دکھایا گیا ہے مگر شہری کرداروں میں وہی مثالیت نظر آتی ہے۔ اس مثالیت اور عنیت کا سرچشمہ کہا ہے؟ اس کا سرچشمہ ہندو فلسفہ زندگی میں ملتا ہے۔ میں اس تشریح کیلئے کوئی جواز نہیں پاتا کہ انہوں نے پے ہوئے طبقات کے مصائب بیان کر کے ان کو مثالیت اور وہانیت اور انفرادی اصلاح سے اس بنا پر حل کیا کہ

وہ کسانوں اور مزدوروں کے اتحاد کے ذریعہ انقلاب کرنے کے راز سے بے خبر تھے۔ یہ محض تکنیج تان بلکہ اپنے نظر یہ کو پریم چند پر تھوپنا ہے۔ وہ روحانیت کے قائل تھے وہ انسان کی خدمت کو اصل حیات تصور کرتے تھے روحانیت کا یہ تصور مہتا اور مالتی کے کردار میں نظر آتا ہے۔ وہ دونوں کو غیر شادی شدہ رکھنا چاہتے ہیں اور دلیل یہ پیش کرتے ہیں کہ آنے والی ہستیوں میں اپنی صلاحیت ضائع کرنے کے بجائے ان سے سماجی صلاح و فلاح کا کام لینا اولیٰ ہے۔ یہ تصور بھی ہندو کلیچ کی نمائندگی کرتا ہے۔ باوجود چاروں ان کے تصور کے اکثر سادہ و آغاز عمر سے تیاگ اختیار کرتے ہیں اور اپنی عمر و صلاحیت کو مذہب و روحانیت کی راہ میں صرف کرتے ہیں۔ پریم چند نے اتنی اصلاح کی ہے کہ صلاحیت کو انسانوں کی خدمت میں صرف کرنے کی راہ اختیار کی ہے۔ اور یہی دراصل مذہب کا مقصد ہے۔ مہتا اسی نقطہ نظر کو بار بار پیش کرتا ہے کہ اصل مذہب اور اصل خدا کا تصور بغیر انسان کی خدمت کے ممکن نہیں ہو سکتا۔

پروفیسر سید احتشام حسین جو زیادہ حقیقت پسند اور معتدل مزاج ناقد ہیں انہوں نے پریم چند کی عظمت کے بارے میں بالکل صحیح لکھا ہے کہ "اردو اور ہندی میں پریم چند پہلے ادیب ہیں جنہوں نے شعوری طور پر ادب کے ذریعہ عوام کے مسائل سمجھنے کی کوشش میں انسان دوستی کی طرف قدم اٹھایا۔ یہ پریم چند کے شعور کی بات نہیں ہے نہ صرف یہ کہنے سے کام چل سکتا ہے کہ وہ انگریزی فرانسیسی روسی اور بنگالی ناول نویسوں متاثر ہیں بلکہ اسکی جستجو ان طبقوں کے بدلے ہوئے مزاج میں کی جانی چاہیے۔"

جن میں وہ پیدا ہوئے اور جن کے ساتھ ان کی ہمدردیاں تھیں۔ بیسویں
 صدی کے اس ہندوستان کو دیکھنا چاہیے جو ایک غیر ملکی حکومت کے خلاف
 آزادی کی جدوجہد کر رہا تھا اور جس کی رہنمائی اعلیٰ اور متوسط طبقے کے
 ذہین محب وطن کر رہے تھے اور اس ہندوستانی سماج پر نظر ڈالنی چاہیے۔
 جس میں معاشی حالات کے ماتحت طبقاتی کشمکش بھی تیز ہوتی جا رہی تھی۔
 احتشام صاحب نے سماجی زندگی اور معاشی کشمکش کی بات کہی
 ہے مگر براہ راست مزدور و کسان کے اتحاد کا ذکر نہیں کیا اس لئے کہ
 یہ تصور پریم چند کے ادب کے بارے میں حقیقت سے خالی ہے بلکہ اس کے
 بجائے انھوں نے کانگریس تحریک آزادی کسانوں اور زمینداروں کے
 درمیان معاشی کشمکش کا ذکر کیا ہے۔ جس کے مطالعہ سے پریم چند کے
 تصورات اور ان کے عظیم ناول گمردان کے خیالات کا سرچشمہ ذہن
 میں آسکتا ہے اور یہ تجربہ زیادہ صحت مند اور حقیقت سے قریب تر
 ہوگا۔

پریم چند از ہر سراج رہبر ملاحظہ ہو پیش لفظ از پروفیسر احتشام حسین۔

اشتراکیت

اشتراکی ناقد پریم چند کے یہاں بلکہ اردو کے تمام بڑے فن کاروں کے یہاں تضاد محسوس کرتے ہیں یہ تضاد ان کو ان کی مذہبیت، اخلاقی قدروں اور حیات و کائنات کے بارے میں غیر اشتراکی نقطہ نظر کے باعث محسوس ہوتا ہے۔ ان ناقدوں کا کہنا ہے کہ اگر پریم چند کا ناول "منگل سوتر" مکمل ہو گیا ہوتا تو ان کا اشتراکی تصور حیات واضح ہو جاتا۔ پریم چند کی زندگی، تصور حیات اور مقاصد میں ہندو مذہبی اقدار کا غلبہ تھا وہ باوجود ترقی پذیر تصورات کے بنیادی طور پر ہندو اخلاقیات کی نمائندگی کرتے ہیں۔ ان کا دامن مذہب سے اور ان اخلاقی پیمانوں سے جو ان کو ورثے میں ملے تھے پُر ہے۔ وہ ان مصائب کو جو سچے اپنے ہیرووں کو گھرا ہوا دکھاتے ہیں۔ ترقی کا ذریعہ تصور کرتے ہیں، وہ ایک خط میں لکھتے ہیں:-

"مصائب کا ایک اخلاقی پہلو بھی ہے۔ آزمائشیں ہی انسان کو انسان بناتی ہیں اور انہیں سے آدمی میں استحکام پیدا ہوتا ہے۔"

وہ گوشہ عافیت میں فرماتے ہیں:-

"دنیا میں سب سے بڑا منتر اپنی محنت، جانفشانی اور استقلال ہے

اس کے سوا اور سب منتر جھوٹے ہیں۔"

علہ دیار ان نغم کے نام پریم چند کا خط زمانہ پریم چند نمبر ص ۱۱۵

مٹا گوشہ عافیت ص ۲۲۳

یقیناً تضاد پیدا کرے گا۔ پریم چند کے جن ناقدوں نے تضاد کا ذکر کیا ہے۔ انہوں نے بہ حقیقت فراموش کر دی کہ اشتر کی نظام ایک مربوط فلسفہ رکھتا ہے اگر پریم چند اسکے حامل ہوتے تو ان کے نادلوں میں اتنی غیر معمولی مذہبیت نہ ہوتی۔ ڈاکٹر قمر رئیس لکھتے ہیں کہ :-

”پریم چند انسانی زندگی کو محبت ایشیا اور انصاف جیسے اخلاقی مسلمات کا تابع دیکھنا چاہتے ہیں اور یہی آکر ان کی فکر کا تضاد رونما ہوتا ہے۔“
 حق یہ ہے کہ جہاں ان کے یہاں سماجی نا انصافی کا ذکر آتا ہے۔ ہندوستانی کسان اور مزدوروں کے ساتھ سرمایہ داروں کے استحصال کا تذکرہ ملتا ہے۔ ہمارے ناقد خیال کرتے ہیں کہ وہ اشتر اکیٹ کی ترجمانی ہے مگر اصلاً پریم چند کانگریسی ہیں۔ ہندو ہیں اور ہندوستان کی قدیم تہذیب کو نئے ترقی یافتہ معیار سے دیکھنا چاہتے ہیں، یہ وہ حقیقت ہے جو اس دور کے تمام ترقی یافتہ اور تعلیم یافتہ بلکہ آزاد خیال ہندوؤں میں پائی جاتی تھی یہ لوگ آزادی کی جدوجہد میں آزمائش سے سرشار اور اپنے وطنی سرمایہ پر نازاں اور وطن کیلئے سراپا سوز بنے سینہ پر کئے۔ میدان میں سرگرم عمل تھے۔ چنانچہ خود پنڈت جواہر لال نہرو فرماتے ہیں کہ ہندوستان میں جو قومی تحریک اٹھی اس پر ہندو احمیائے مذہب و تہذیب کے جذبات غالب تھے۔
 یہ ہے پریم چند کے تصور حیات کا صحیح تجزیہ۔

پریم چند کے یہاں بدی کو مٹانے کیلئے تشدد کا فقدان ہے۔ ان کے کردار بھگتی اور آشرم میں پناہ لیتے ہیں۔ البتہ ہوری کو ناکام دکھانے کے باوجود اس کو زندگی کی جدوجہد سے دور نہیں کیا گیا ہے۔ ہوری سراپا حقیقت اور سراپا سوزِ حیات بن کر سامنے آتا ہے۔

پریم چند کسی مخصوص فلسفہ کے نہ ترجمان ہیں اور نہ کسی انقلاب کے داعی۔ البتہ وہ کانگریس کے مقاصد کو پسند کرتے ہیں۔ آزادی کی جدوجہد میں مشکلات و مصائب کا سامنا کرتے ہیں۔ اردو سے ہٹ کر ہندی کی راہ اختیار کرتے ہیں اور اس دور میں ہندو اھیائے ملت کے تصور کو پیش کرتے ہیں مگر یہ تصور تعصب کا ترجمان نہ تھا۔ انہوں نے دراصل کانگریس کے سٹیڈیل کو اپنایا ہے اور اگر زندہ رہتے تو کانگریس کے سوشلزم کو بھی اپناتے اس کی علامتیں پروفیسر مہتا کے خیالات میں ظاہر ہوتی ہیں۔

فسانہ آزاد امر اوجان ادا اور گمردان

جہاں تک امر اوجان ادا کا تعلق ہے۔ اس کے بارے میں کہا جاسکتا ہے کہ وہ لکھنوی تہذیب کی داستان ہے۔ زندگی اگرچہ ایک ایسے طبقہ سے تعلق رکھتی تھی جو معاشرہ میں مطعون تھا۔ اس کی جانب کوئی توجہ کرنا بھی پسند نہ کرتا تھا۔ مگر جہاں تک اس کی ماں حیثیت کا تعلق ہے وہ زیادہ تر صاحب حیثیت اور دولت ہوتی تھی۔ خود امر اوجان ادا نہایت اجلی زندگی گزارتی تھی وہ عملاً اپنا پیشہ چھوڑنے کے بعد سوا سے کہتی ہے کہ مرزا صاحب میرے پاس پہلے کا کافی اندر خدمت موجود ہے جو عمر گزارنے کیلئے کافی ہے۔ وہ ہمیشہ نوکر رکھتی ہے۔ امیروں اور اجاؤں اور اور نوابوں سے تعلقات پیدا کرتی ہے اور ایرانہ ٹھاٹھ سے زندگی بسر کرتی ہے۔ کر بلا زیارت کرنے جاتی ہے۔ سارا اجول، بنگلوں، تعیش پرستی اور لکھنوی ٹھاٹھ کا اس میں نظر آتا ہے۔ اس کے برعکس گمردان میں ہوری کا کردار ہندوستانی کسان کی عزت و افلاس، مجبوری و یاس اور مصائب دہر کا عمدہ نمونہ ہے جو کبھی کسان رہتا ہے مگر جب کھیت رہن کر دیتا ہے تو مزدور بن جاتا ہے۔ اور داتا دین کی مزدوری کرنے لگتا ہے۔ اس میں بھی شہری زندگی میں راجے مہرا بے آتے ہیں اور جدید شہری زندگی کی تصویریں ملتی ہیں مگر وہ مقصود بالذات نہیں بلکہ میرے خیال سے یہ حصہ گمردان کا عجیب بھی ہے۔ جس طرح مرزا ہرنے زندگی کو ہیردین بنا کر ایک نئی بات کی تھی اور اسکے ذریعہ لکھنوی زبان بنگالی زبان اور لکھنوی تہذیب کی ترجمانی کی تھی اسی طرح پریم چند نے مفلس و

مفلوک الحال کسان کی زندگی زبان اور ماحول کی ترجمانی کر کے اس سے کہیں زیادہ عزت و عظمت حاصل کی اور اس سے کہیں زیادہ خدمت کی۔ انہوں نے وہ ماحول پیش کیا جس کو سامنے لانے کی دوسروں کو جرأت بھی نہ ہو سکتی تھی انہوں نے ایک ایسے طبقے کو اپنا ہیرو بنایا جس سے ہم کو ہمدردی کے ساتھ لگاؤ ہے اور اس کی زبان کے ساتھ حقیقی ہندوستانی فضا محسوس ہوتی ہے۔ ہمارے جذبات و محسوسات میں حقیقت کے جلوے متموج ہو جاتے ہیں اور ایسا محسوس ہوتا ہے کہ ہوری کسانوں کی صدیوں کی مصیبت و آلام کو سر پر اٹھائے ہمارے سامنے کھڑا ہے۔ اس کا مقابلہ امر او جان سے کرنا حقائق سے آنکھیں چرانا ہے۔ امر او جان سے ہندوستانی زندگی رسوا کے دور کے ہندوستانی عوام کے مصائب اور مسائل کسانوں اور مزدوروں کی..... مشکلات اور ملک کی

اکثریت کی تہذیب، زبان اور دکھ بھری زندگی کی ترجمانی ہوتی ہے اور نہ یہ احساس ہوتا ہے کہ اس ملک میں کروڑوں انسان زندگی کے لطف و آرام سے محروم ہیں اس میں ہر جگہ لکھنوکا آسودہ و زوال آمادہ ماحول ملتا ہے۔ جس سے اتنا ضرور معلوم ہوتا ہے کہ سماج اتنا گر گیا ہے کہ اس میں لڑکیاں فروخت ہوتی ہیں اور ان سے تجارت کی جاتی ہے۔

سرشار نے نوابی ماحول اور بیگماتی زبان اور لکھنوکا روزمرہ اور اسکی تہذیب کی بھرپور ترجمانی کی ہے مگر اس میں بھی دراصل جاگیر دارانہ ماحول ہے۔ اس میں عوام کی جھلکیاں کم ہیں۔ اس میں شوق و سن کی داستانیں، تعیش و مشاغل کی کہانیاں، نوابوں اور معاصمیں کے قصے لکھنوکا شیعہ ماحول اور محرم، میلے ٹھیلے اور معاشرتی رنگینیاں پورے شباب کے ساتھ جلوہ گر نظر آتی ہیں

مگر آزاد تو نواب ہی ہیں جو عشق میں روس و روم کی جنگ میں چلے جلتے ہیں اور فوجی ایفون کے نشہ میں ہر وقت ڈینگ ہانکتا ہے مار کھاتا ہے پھیرا کرتا ہے۔ مگر نواب صاحب کی جی حضوری سے کبھی باز نہیں رہتا۔ وہ جاگیر دار نہ ماحول کا پروردہ ہے اور اس کا اندازہ فکر عوامی نہیں۔ سرشار کی خوبی صرف اتنی ہے کہ انہوں نے عہد انحطاط کے لکھنؤ کو از سر نو زندہ کر دیا ہے جس میں تیر بازی بڑی بازی عشق بازی اور وہ تمام سامان تعیش موجود ہے جو لکھنؤی معاشرے میں موجود تھا اور جس نے لکھنؤی ماحول میں مادیت کے غلبے کے باعث وہاں کی شاعری سے تصوف کے عنصر تو کم کر دیا اور وہاں کے تغزل کو کم عیار بنا دیا تھا۔ ایسے ماحول اور کرداروں کے مقابلہ میں ہوری اس طرح ابھر کر سامنے آتا ہے جیسے ستاروں کے چھرمٹ میں چاند ہوری اور خوبی کا کوئی مقابلہ نہیں۔ خوبی بے عمل ہے وہ محنت کر کے رزق نہیں کماتا۔ وہ آزاد کی مصاحبی اور تعلق میں زندگی گزارتا ہے۔ قدیم و فرسودہ قدروں کی ترجمانی کرتا ہے۔ بے عقلی کی باتیں کرتا ہے اور ساٹھ برس کی عمر ہونے کے بعد بھی عقل سلیم سے محروم معلوم ہوتا ہے۔ اس کے کردار پر نوابوں کا عکس ہے وہ کسی کی پرواہ نہیں کرتا نہایت محبظ الہی ہے۔ اس کے برعکس گنودان میں۔ ہندوستانی زندگی ابھرتی اور نکھرتی ہے اور نچلے طبقہ اور عوام کے مسائل سامنے آتے ہیں۔ ہوری کو جو مسائل درپیش ہیں ان کا کہیں وجود سرشار کے یہاں نہیں۔ ان کے یہاں زندگی کے خوش کن واقعات کی مزاحیہ تصویریں ہیں۔ سارے ناول پر خوشی و مسرت کی فضا ہے۔ مگر گنودان دل کا دکھ، مجبوری کی تلخی اور یاس کا خزانہ ہے جہاں عوام کے جذبات اور

کسان کی ذات بے پردہ نظر آتی ہے۔ مرزا رسوا کی ہیروئن بد عمل اور شرار کا ہیرو بے عمل ہے مگر یہ کم چند کا ہیرو سراپا عمل ہے۔

گنودان کی ابدیت ایک اہم مسئلہ ہے۔ سوال یہ ہے کہ کیا یہ ناول کسانوں کی حالت سدھرنے کے بعد اپنی اہمیت کھو بیٹھے گا؟ کیا ہوری کی عظمت آئندہ باقی نہ رہے گی۔ میرے خیال سے یہ سوال اٹھانا صحیح نہیں اس لئے کہ عظیم فنکار زندگی کے حقائق کو مجر و انداز میں بیان نہیں کرتا بلکہ وہ انسانی زندگی کی گہرائیوں میں گھستا ہے اور اعلیٰ افکار سے زندگی کی مصوری کرتا ہے کہ اس سے فکر کے چشمے چھوٹتے ہیں اور دل کی دولت عام ہوتی ہے۔ اگر طالب علم نے صرف روسی سماج کی تصویر کشی کی ہوتی اور گوٹے صرف جرمن سماج کا مصور ہوتا تو ان کو آفاقیت کی عظمت حاصل نہ ہوتی۔ اس سلسلہ میں پروفیسر اصبت نام حسین مرحوم نے بڑی عمدہ بات کہی ہے وہ رقمطراز ہیں کہ "اعلیٰ ادب ادیب کی شعوری قوت کا نتیجہ ہوتا ہے اسے اس کے وقتی تجربات اور ہیجانوں کا نتیجہ قرار دے کر نتیجہ نکالنا صحیح نہیں ہو سکتا۔ اچھا ادب وقت کی چیز ہوتے ہوئے بھی ہر وقت کی چیز ہوتا ہے۔"

یہ کم چند کا فن آج سارے انسانوں کا مشرک کہ سہا یہ ہے۔ انھوں نے ہوری کی شکل میں اس انسان کو پیش کیا ہے جو صدیوں سے ذلت و مسکنت دکھ و درد اور استحصال کا شکار تھا۔ زمانہ گزرنے پر اس کردار کی عظمت بڑھے گی۔ اسلئے کہ اس میں انسانی سماج میں بے انصافی کی

وردناک داستان پوشیدہ ہے۔ اس میں انسانیت بھوکے اور ننگی کھڑی ہے۔ اس میں انسان کے بنیادی مسائل سے بحث کی گئی ہے۔ اس میں ایک دور کی استعماری طاقتوں کی حکومت کے ساتھ ساتھ غریب کسان کی زندگی کا صحیفہ اصل خود و خال کے ساتھ موجود ہے یہ وہ دستاویز ہے جس سے تاریخ کے صفحات بھی غاری ہیں۔ یہ وہ خزانہ ہے جس سے ہزاروں برس کا ہندوستان مصور ہو گیا ہے۔ یہ وہ عظیم کتاب ہے جس سے ادب کے ایک نئے دور کا آغاز ہوتا ہے۔ کسانوں کی زندگی ان کے مشاغل ان کے مسائل ان کے احساسات ان کی نفسیات اور ان کے انداز و مراحل زندگی کی داستان پہلی بار ہمارے سامنے آتی ہے۔ چنانچہ سردار جعفری لکھتے ہیں :-

”پریم چند سے پہلے ہندوستان میں بہت سے کسان آباد تھے۔ لاکھوں اور کروڑوں لیکن ان کے نام نہیں تھے۔ انھیں کوئی جانتا نہیں تھا دیکھائی کا لفظ سادہ لوح بیوقوف اور احمق کا ہم معنی سمجھا جاتا تھا۔ لیکن پریم چند نے ہوری، دھنیا اور بلراج کی تخلیق کر کے ان گناہوں کو نام اور بے زبانون کو زبان دے دی۔ موجودہ نسلیں ہوری اور دھنیا اور بلراج کے ذریعہ سے اپنے عہد کی حقیقت کو سمجھیں گی اپنے سماج کی نا انصافیوں اور سماجی اداروں کے نظام کے خلاف احتجاج کریں گی اور پریم چند کی تنقید کی اہمیت کو سمجھ کر اس نظام کو بدل دیں گی اور آنے والے ان کرداروں کے ذریعہ سے اپنے ماضی کو جانیں گے اور کبھی اس نظام کو آنے نہیں دیں گے جو ہوری کی جان لے لیتا ہے۔ یہ ہے پریم چند کی عظمت اور اہمیت اور ان کے کرداروں کی ابدیت۔ پریم چند کے ہیرو بیکار لوگ نہیں ہیں۔ نہ چور اچکے، اٹھائی گئے،

قاتل اور دغا باز ہیں۔ ان کے ہیر و محنت کش انسانیت سے آتے ہیں جو ظلم و نا انصافی کے نظام کو بدل دینے کے خواہش مند ہیں۔“

اب یہ سوال رہ جاتا ہے کہ پریم چند کے ناول کو مستقبل میں کس طرح ایک تاریخی دستاویز کا درجہ دیا جائے گا؟ میرا خیال ہے کہ ان کے اس ناول کو مستقبل کے فن کاروں کو ایک صحیفہٴ انسانیت کا مقام عطا کرنا پڑے گا۔ یہ انسانی کشمکش، معاشی بیکسی اور مجبوری حیات کی ایسی داستان ہے جہاں انسانی زندگی انسانوں کے ہاتھوں لہولہاں کھڑی ہے۔ مستقبل ماضی سے کبھی بے نیاز نہیں ہو سکتا۔ سماجی ادب کی تاریخ میں کمودان ایک مضبوط و مستحکم دیوار کی طرح کھڑی ہے پریم چند نے ہندوستانی کسانوں کے ذریعہ اس ادبی عمارت کو قلو سے زیادہ مضبوط اور سماجی حقیقت نگاری کے ذریعہ شمع سے زیادہ پر زور بنا دیا ہے، ہندوستانی کسان کی زندگی اس کے مسائل اور ظالم و مظلوم طبقہ کی کہانی اس سے زیادہ صحت، جامعیت اور حقیقت پسندی کے ساتھ عوامی اسلوب میں اس سے قبل کسی فن کار نے پیش نہ کی تھی۔ اس لیے یہ ناول حیات جاوداں کا حامل ہے۔ اس کی آواز سارے ہندوستان کی آواز ہے۔ اس کا غم سارے ہندوستان کا غم ہے اور اس کی معاشی مجبوری و بیکسی سارے ہندوستان کی بیکسی ہے۔ اس کو محض ایک دور کی داستان کہنا بھی صحیح نہیں اس لیے کہ ہوری کی ذات میں صدیوں کا کچلا ہوا جاگیر دارانہ مظالم کا شکار کسان کھڑا ہے۔ جس نے کبھی زندگی کو آزاد نہیں پایا۔ پریم چند نے ہزاروں برس سے مجبور و مقید طبع کی ترجمانی

کر کے تاریخ انسانی کا ایک عظیم کارنامہ انجام دیا ہے۔

اسی بنا پر میں گنودان کو اردو کا سب سے عظیم ناول تصور کرتا ہوں۔ فسانہ آزاد اور امراؤ جان ادا دونوں نوابی دور کی خوب رکھتے ہیں۔ دونوں آسودہ حال طبقہ کے افراد سے بحث کرتے ہیں۔ خوبی مصائب ہے۔ بغیر محنت کئے کھاتا ہے اور خوش دلی کی باتیں کرتا ہے۔ وہ زوال آلودہ تمدن کا نمایندہ ہے۔ امراؤ جان ادا کا طبقہ نہایت اقلیت میں ہے۔ وہ ہمدردی تو حاصل کر لیتی ہے مگر اس کو کوئی اپنی ہیر و من نہیں بنا سکتا۔ وہ آرام و آسائش سے رہتی ہے۔ پیسے کی اس کے پاس کمی نہیں۔ سرمایہ دار طبقہ سے اس کے تعلقات ہیں۔ وہ جاگیر دار نہ ہوتے ہوئے بھی اس طبقہ سے پوری طرح وابستہ ہے۔

ان دونوں ناولوں میں عوامی زندگی کی عظمت کا پتہ نہیں، یہ دونوں شہری زندگی کے مخصوص لکھنوی ماحول کو پیش کرتے ہیں۔ مگر گنودان میں اصل ہندوستانی دیہات کی تصویریں حقائق کے جلوے لکھی جاتی ہیں۔

حقوقِ نسوان

پریم چند نے معاشرے کے ایک پسے ہوئے طبقہ کی جانب خاص طور سے توجہ کی ہے۔ انہوں نے عورتوں کے حقوق کی طرف داری کی ہے اور مختلف واقعات اور مختلف کرداروں کے ذریعہ اس طبقہ کو ابھارنے اور اس کی مشکلات کو کم کرنے کی کوشش کی ہے۔ انہوں نے مرزا خورشید سروج 'مینا کشی' گوہندی، دھنیا مسٹر مہتا اور مس مالتی کے کرداروں میں ایسے خیالات پیش کئے ہیں جن سے عورتوں کی عزت، عظمت اور معاشرہ میں ان کے مساوی و بنیادی حقوق کی حفاظت کا تصور ذہن میں آتا ہے۔

کسانوں اور مزدوروں کی طرح یہ طبقہ بھی صدیوں سے ظلم و زیادتی کا شکار رہا ہے۔ پریم چند نے جب اپنے معاشرہ پر نظر ڈرائی تو انہوں نے دیکھا کہ مرد مختلف رواجوں اور روایتوں کے ذریعہ عورتوں کو دباتے ہیں اور نہایت ظالمانہ سلوک ان کے ساتھ روا رکھتے ہیں۔ پریم چند نے عورتوں اور مردوں کیلئے یکساں حقوق کی پاسداری کی ہے دونوں کو ساتھ کھیتوں میں محنت کرتے دکھایا ہے۔ مس مالتی کی عظمت بسا اوقات مسٹر مہتا سے بڑھ جاتی ہے خود مہتا اس کی محنت و عظمت کے قائل نظر آتے ہیں۔

مرزا خورشید نے تجویز پیش کی کہ طوائفوں کی منڈی بنا کر ان سے ناپاک کرایا جائے اس طرح ان کو رزق مل جائے گا اور ان کی عزت بھی برقرار رہے گی۔ مرزا کے خیال میں دوہی طرح کی عورتیں طوائف جیسے مذموم پیشہ کو اختیار کرتی ہیں۔

”جنھیں یا تو اپنے گھر میں کسی وجہ سے باعزت قیام نہیں ملتا یا جو مانی تکلیفوں
مجبور ہو جاتی ہیں“ مرزا نے اس کو مانی مسئلہ اور رزق کا معاملہ قرار دیا۔ مہتا کہتے ہیں کہ
”مرزا صاحب جب تک دنیا میں دولت والے رہیں گے بیویاں بھی رہیں گی۔“
وہ پورا سوشل نظام بدلنے کی ضرورت پر زور دیتے ہیں۔

طبقہ نسوان کے حقوق کی ترجمانی میناکشی کے ذکر میں اچھی طرح کی گئی ہے۔
وہ روشن دماغ عورت تھی جو زنانہ کلب کی ممبر تھی۔ اخباروں میں عورتوں کے
حقوق کے بارے میں پڑھتی تھی وہ سوشلسٹ پارٹی میں کام کرنے لگی۔ اسکی
مشکل ان الفاظ میں پریم چند نے بیان کی ہے۔

”عام ہندو لڑکیوں کی طرح میناکشی بھی بے زبان تھی۔ باپ نے جس کے ساتھ
بیاہ کر دیا تھا۔ اس کے ساتھ چلی گئی۔ لیکن زن و شوہر میں محبت نہ تھی دیکھ سیکھ
عیاش بھی تھے اور شرابی بھی۔ میناکشی اندر ہی اندر کڑھتی رہتی تھی اور
کتابوں اور رسالوں سے دل بہلایا کرتی تھی۔ دگ بچے سنگھ کی عمر تو تیس سال
زیادہ تھی۔ پڑھا لکھا تھا۔ مگر بڑا مغرور اور اپنے خاندانی وقار کی ڈینگ ماری والا
اور بے رحم و عنس گاوڑوں کی کم ذات والی بہو بیٹیوں پر ڈورے ڈالا کرتا
تھا صحبت بھی کمینوں کی تھی جسکی خوش آمدنے اسے اور بھی خوش آمد پسند بنا دیا
تھا۔ میناکشی ایسے شخص کی عزت نہ کر سکتی تھی۔“

میناکشی نے مس سلطانہ کے مشورہ سے اس پر نان نفقہ کا دعویٰ کر دیا
اور اس نے ان پر بد چلنی کا الزام لگایا۔ اس کا مقدمہ خارج ہو گیا مگر میناکشی
کی اس پر ڈگری ہو گئی۔ ایک دن غصہ اور انتقام میں وہ دگ بچے سنگھ کے

یہاں پہنچی وہاں رنڈی کا ناچ ہو رہا تھا۔ اس نے سب کو نہڑ لگانے شروع کر دیئے دگ بجے سنگھ کو بھی مار کر اتو کر دیا۔ رنڈی کی طرف بڑھی تو اس نے خوشامد کی "میناکشی نے اس کی طرف نفرت سے دیکھ کر کہا" ہاں تو بے قصور ہے جانتی ہے ناکہ میں کون ہوں چل جا۔ یہاں کبھی نہ آنا ہم عورتیں مردوں کی تفریح و تعیش کا سامان ہی تو ہیں تیرا کوئی قصور نہیں۔"

مرد عورتوں سے کام بھی لیتے ہیں عیاشی بھی کرتے ہیں اور ان کو بے بس و بے کس چھوڑ کر کبھی چلے بھی جاتے ہیں۔ کبھی ذلت میں مبتلا کرتے ہیں اور کبھی سرمایہ داروں کی طرح ان کا خون چوستے ہیں اور نوکروں کی طرح ان سے کام لیتے ہیں۔ اس کیفیت کی غمازی پریم چند نے سلپا کے کردار میں کی ہے۔ ماتا دین نے سلپا کی آبروریزی کی۔ اس کو صرف کھانا اور کپڑا ملتا تھا۔ مگر بقول داتا دین کے وہ تین مزدوروں کے برابر کام کرتی تھی اس پر بھی اسکو کوئی اختیار نہ تھا حتیٰ کہ خود ماتا دین محض جانوروں کا ساتھ تعلق رکھتا تھا جس میں انسانیت و شرافت کا کہیں پتہ و نشان نہ تھا۔ اس کی ایک تصویر اس عبارت میں دیکھئے۔

"جب کہ سلپا دو پیسہ کا گلابی رنگ دلاری سے لائی تھی وہ تقاضہ کرنے آئی۔ اس وقت ماتا دین موجود تھا اور سلپا انانج اُسا رہی تھی جیسے ماتا دین نے یہ تقاضہ سنا ڈر گیا کہ کہیں روپیے نہ دینے پڑ جائیں۔ وہ کھسک گیا سلپا نے اسی انانج سے اندازہ کر کے تھوڑا سا دیدیا۔ انانج دیتے ہی ایک پیڑ کی آڑ سے ماتا دین نکل آیا اور بولا کہ سٹھانی لوٹ نہ چاؤ فوراً انانج چھین لیا اور سلپا سے

بولا کہ تو کون ہوتی ہے۔ میرا نانج دینے والی ہے سلیبا نے کہا "تمھاری بیٹیج پر
 میرا کچھ اکتیاری نہیں ہے؛ ماتا دین آنکھیں نکال کر بولا "نہیں تیرا کوئی
 اکتیاری نہیں ہے۔ کام کرتی ہے کھاتی ہے۔ جو تو چاہے کھا بھی اور لڑ بھی تو یہ
 نہ ہوگا۔ اگر تجھے یہاں پر تہ نہ پڑتا ہو تو کہیں اور جا کر کام کر مجوروں کی کمی نہیں ہے؛
 سینت میں کام نہیں لیتے کھانا کپڑا دیتے ہیں۔ سلیبا نے اس چڑیا کی طرح جسے
 مالک نے پر کاٹ کر پتھر سے زکال دیا ہو؛ ماتا دین کی طرف دیکھا۔ اس کی
 چتون میں درد زیادہ تھا یا شکوہ یہ کہنا مشکل ہے۔ وہ بیاہنا نہ ہو کر بھی
 فطرتاً و عملاً بیاہنا تھی اور اب ماتا دین چاہے اسے مارے یا کاٹے اسے
 دوسرا سہارا نہیں۔ اسے وہ دن یاد آئے اور ابھی دو سال بھی تو نہیں ہونے
 جب یہی ماتا دین اس کے تلوے جاٹتا تھا۔ جب اس نے جنیو ہاتھ میں
 لے کر کہا تھا سلیبا جب تک دم میں دم ہے۔ تجھے بیاہنا کی طرح رکھوں گا (۲۰۹)
 یہاں مرد کی بے وفائی اور عورت کی مجبوری کا بڑا اچھا نقشہ پریم چند نے
 پیش کیا ہے۔ واقعی ہمارے معاشرہ میں عورت نہایت مجبور ہے وہ معاشی
 طور پر مرد پر انحصار کرتی ہے۔ اسکی معاشی زندگی پوری طرح مرد پر منحصر ہے۔
 وہ جس طرح چاہے رکھے پھر فطری مجبوریاں بھی اس کے ساتھ ہیں۔ عیاشی
 مرد کرتے ہیں اور الگ ہو جاتے ہیں بھگتی عورتیں۔ اس کا ایک ہلکا سا عکس
 پریم چند نے جھنیا کے ذکر میں پیش کیا ہے کہ وہ بیچاری دوجی سے جیتی تھی
 مگر اس کا کوئی گھر نہ تھا۔ سماج میں بدنامی مرد کی کم اور عورت کی زیادہ ہوتی ہے۔
 حالانکہ دونوں یکساں مجرم ہوتے ہیں۔ جھنیا یہی سوچتی ہے کہ وہ بیوہ تھی۔ اب
 گوریہ کی وجہ سے اسکو سماج اور گھر دونوں جگہ سے رسوائی ملی وہ کہاں جائے۔

گوبر لکھنو جانے لگا تو اس نے اس کو اپنے گھر روانہ کیا۔ جھنپا نے ہواری سے کہا کہ دادا چاہے مارو چاہے گالی دو مگر اپنے گھر سے نہ نکالو۔ اس کی التجا عورت کے دل کی آواز ہے وہ ہر صورت میں شوہر کے ساتھ رہنا چاہتی ہے۔ جھنپا کی بیچارگی سماجی زندگی کے اس طرح کے معاملات کی عمدہ تصویر ہے جہاں عورت اپنی فطری مجبوری سے مصائب جھیلتی ہے۔

گوبندی کا کردار بھی عورتوں کے ایک اہم مسئلہ کو سامنے لاتا ہے۔ یعنی یہ کہ دونوں کے مزاج ملنے نہ ہوں دونوں کا ذوق مختلف ہو ایک شہرت، فخر و مہابا، دولت و ثروت اور عزت و نمود کا دلدادہ ہو تو دوسرا سادگی اور خدمت پر فدا ہو۔ مسٹر کھنار نڈیوں کے مجرب کراتے، مس مالتی سے ملنے اور عیش پسندانہ زندگی گزارتے اس کے برعکس اعلیٰ درجہ کے بنگلہ فرنیچر، موٹر اور بے انتہا دولت کے ساتھ رہتے مگر گوبندی اس کھارے سمندر میں پیاسی پڑی رہتی ہے۔ بچوں کی پرورش و پر داخت اور گریہ کی چھوٹے موٹے کام ہی اس کے لیے۔ سب کچھ ہیں..... اگر مرد اس کا اصلی حُسن دیکھنے کیلئے آنکھیں نہیں رکھتا حسینوں کے پیچھے پیچھے مارا مارا پھرتا ہے تو یہ اسکی بدقسمتی ہے وہ اسی محبت اور اسی لگن سے شوہر کی خدمت کیے جاتی ہے۔ گویا نفرت و رغبت کے جذبات کو مغلوب کر لیا ہو۔

کھنار اور گوبندی کا اصل اختلاف یہ تھا کہ کھنار عیاش تھے۔ کلب میں اور شراب خانے میں وقت گزارتے مگر گوبندی سے نہایت منکبرانہ برتاؤ کرتے اور اس کے جذبات کا کبھی لحاظ نہ کرتے خاص طور سے

مس المتی کے ساتھ ان کا ربط و ضبط رتا بہت بلکہ سوکن کی منزل تک گو بندی کی نظر میں پہنچ گیا تھا۔ اس کی تصویر پریم چند ان الفاظ میں کھینچتے ہیں۔

”کھنا اپنے گاہکوں کے ساتھ جتنا بیٹھا اور نرم تھا۔ گھر میں اتنا ہی تلخ اور سخت اثر غصہ میں گو بندی کو بری بات کہہ بیٹھتا، خوش خلقی اس کے لیے دنیا کو ٹھگنے کا ایک ذریعہ تھی۔ انسانی سرشت نہیں۔ ایسے موقعوں پر گو بندی اپنے سونے کے کمرہ میں جا بیٹھتی اور رات کی رات رو یا کرتی اور کھنا دیوان خانے میں بھرے سنتا یا کلب میں جا کر شراب کی بوتلیں خالی کرتا لیکن یہ سب کچھ ہونے پر بھی کھنا اس کے سب کچھ تھے وہ پامال اور ذلیل ہو کر بھی کھنا کی نوٹھی تھی اس سے لڑے گی جھلے گی روئے گی مگر رہے گی انہی کی۔ ان سے جداگانہ زندگی کا وہ کوئی خیال ہی نہ کر سکتی تھی“ (ص ۳۱۰)

یہ ہندوستانی عورت کی وقاداری کی صحیح تصویر ہے۔ مسٹر کھنا کی آوارگی سے اس کی زندگی تلخ تھی مگر اس نے ان کا خیال اور ان کی خدمت میں کبھی فرق نہیں آنے دیا۔ پریم چند نے گو بندی کی شاعری کا ذکر بھی کیا ہے۔ وہ عم انگیز نظمیں کہتی تھی جو اس کی زندگی کی ترجمان ہوتی تھیں۔ مگر کھنا نے کبھی اس کی قدر نہ کی۔ ان معاشرتی اور حقیقی مسائل کو پریم چند نے تفصیل سے پیش کیا ہے۔ جو عورتوں کی زندگی کے بنیادی مسائل ہیں۔

عورتوں پر جو مظالم سوسائٹی میں مردوں کی جانب سے روا رکھے جاتے ہیں۔ اس کے خلاف کتاب کے مختلف حصوں میں کافی مواد موجود ہے۔ پریم چند نے مردوں کی زیادتی کا ذکر مختلف کرداروں کی زبان سے کیا ہے۔ یہ سارے کردار عموماً عورتوں کے ہیں۔ دھنیا، سلیم، گو بندی، بھنیا

مینا کشی اور مہنتا کے یہاں معاشرہ کی اس زیادتی کا بیان مؤثر انداز سے ملتا ہے۔ دھنیا اس موقع پر جب ماتادین کے منہ میں ہڈی ڈالی گئی اور اس نے سلیا کو اپنے گھر پناہ دی تب کہتی ہے۔

”میں پنڈت داتا دین کی کوئی دلیل ہوں؟ اس کی آبرو لی برادری سے نکلوایا اور اب کہتے ہیں کہ میرا تجھ سے کوئی واسطہ نہیں۔ آدمی ہے کہ کسائی؟ یہ اسی نیت کا پھل ملا ہے۔ پہلے نہیں سوچ لیا تھا۔ تب تو موح اڑاتے رہے۔ اب کہتے ہیں کہ مجھ سے کوئی واسطہ نہیں“ (ص ۴۱۷)

ہوری ذرا گھبرائے کہ داتا دین اس پناہ دینے پر خفا ہوں گے اس پر دھنیا نے مردوں کی زیادتی کو اور واضح انداز میں بیان کیا۔

”اچھا رہنے دو بڑے نیائی بنے ہو۔ مرد مرد سب ایک ہوتے ہیں۔ اس کو متی نے بھر سٹ کیا تب تو کسی کو بُرا نہ لگا اور اب جو متی بے دھرم ہو گئے تو کیوں برا لگتا ہے؟ کیا سلیا کا دھرم دھرم نہیں؟ رکھنے کو تو چمارن اس پر بڑے نیم دھرم والے بنتے ہیں“۔ (ص ۴۱۷)

ان نسوانی کرداروں میں عورتوں کے مختلف النوع مسائل کی عمدہ تصویر کشی ہے۔ کہیں شوہر کی بے التفاتی کا بیان ہے۔ کہیں اس کی عیاشی اور آوارہ گردی کی شکایت ہے۔ کہیں دونوں کے اختلافِ مذاق کا ذکر ہے کسی جگہ بیوی نہایت گھر گرہست اور سلینفہ شعار دکھائی گئی ہے مگر شوہر نہایت بد کردار کہیں مردوں کی ہوس پرستی اور عورتوں کی فطری مجبوری کا ذکر ہے۔ غرض نسوانی کردار عورتوں سے متعلق معاشرتی مسائل کی

تصویریں پیش کرتے ہیں۔ وہ مسائل جو دیہاتوں اور شہروں دونوں جگہ عورتوں کو پیش آتے ہیں۔

پریم چند نے دو ایک جگہ اس امر کا بھی ذکر کیا ہے کہ اصل مسئلہ عورتوں کا معاشی ہے، اگر معاشی حیثیت سے وہ مردوں پر انحصار نہ کریں اور خود کفیل ہو جائیں تو ان کے مصائب بڑی حد تک دور ہو سکتے ہیں۔ بس سلطانہ بیروٹ ہو کر آتی ہے اور خود اپنی روزی کما تی ہے۔ مرزا خورشید کہتے ہیں کہ طوائفوں کا اصل مسئلہ معاشی ہے۔ غرض پریم چند اس مظلوم نالتواں اور زندگی کے مصائب سے چورہ طبقہ پر محبت و رحم کی نظر ڈالتے ہیں۔ اور انکے مسائل سے تعرض کرتے ہیں۔ یہاں قابل ذکر ہے کہ انھوں نے خراب عورتوں کا ذکر کتاب میں کم کیا ہے۔ اس لیے کہ وہ حقوق نسوان کے ترجمان بن کر سامنے آتے ہیں۔ اگرچہ عملاً خود انھوں نے اپنی پہلی بیوی کو چھوڑ دیا تھا اور اس کے ساتھ زیادتی کی تھی اور اسکو نان نفقہ بھی نہ دیا تھا۔

ہندی ماحول اور تہذیب

پریم چند نے ہندو مذہب کا حوالہ پیش کیا ہے۔ مگر یہ وہ تہذیب ہے جو واقعی ہندوستان کی اکثریت کی تہذیب ہے اسلئے ہم ان کو اس سلسلہ میں الزام نہیں دے سکتے۔ انہوں نے ان تمام باتوں کے بعد ہندو مذہب کی بعض غلط باتوں کا مذاق بھی اڑایا ہے۔ ماتا دین کو جب کارشی کے برہمنوں نے دوبارہ برہمن بنا دیا اور اس کو گنگوٹرا اور گنگوٹرا کے کھلا کر پاک کر دیا تو اس پر پریم چند اس طرح طنز کرتے ہیں "لیکن اس طرح پر اسچیت نے اُسے سچ سچ پوتر کر دیا۔ ہوم کے جلنے ہوئے کنڈ میں اس کی بشریت نکیر گئی اور ہوم کے شعلوں کی روشنی میں اس نے مذہبی ارکان کو اچھی طرح پرکھ لیا۔ اس دن سے اُسے دھرم کے نام سے پڑھنا ہو گئی۔ اس نے جنسوا تار کر پھینک دیا اور پر وہی کو گنگا میں ڈبو دیا۔ اب وہ لکا کمان تھا۔ اس نے یہ بھی دیکھا کہ اگرچہ علماء نے اس کا برہمن ہونا تسلیم کر لیا، لیکن لوگ اب بھی اس کے ہاتھ کا پانی نہیں پیتے۔ اس سے مہورت پوچھتے ہیں۔ ساعت اور لگن کا بچا کر اتے ہیں۔ اسے تیو ہار کے موقعوں پر دان دکشنا دیتے ہیں۔ مگر اپنے برتن نہیں چھونے دیتے؟

ماتا دین کے علاوہ پروفیسر مہتا کے کردار میں بھی مذہب پر طنز ہے مہتا کہتے ہیں کہ یہ کمتی بھگتی کا فلسفہ میری سمجھ میں نہیں آتا۔ آدمی کا عمل اور انسان کی خوشی اصل حیات ہے۔ میں نے مہتا کے ذکر میں

نوع پر کافی بحث کی ہے۔ ان امور سے یہ حقیقت آشکارا ہو جاتی ہے کہ ہندوستانی معاشرے کی حقیقت پسندانہ تصویریں بنانے کی کوشش کی ہے مگر وہ اکثر اپنے موروثی جذبات کے ہاتھوں جاتے ہیں۔ ان کا مقصد زندگی کے کثیر الوقوع حالات و واقعات اور ترقی کی ترجمانی تھا۔ جس میں وہ پوری طرح کامیاب نظر آتے ہیں۔ انہوں نے زندگی کا پورا خاکہ بھی پیش کیا ہے جو ہندوستانی شہروں اور دیہاتوں کو نظر آتی ہے۔ فرق عرف یہ ہے کہ شہروں کی زندگی اچھٹی تصویروں پر ہے مگر دیہاتی زندگی جزئیات نگاری کے ساتھ پیش کی گئی ہے۔ کہ دیہاتی ہندو معاشرہ میں مذہب کو بنیادی اہمیت حاصل ہے۔ اس معاشرہ میں ایک خاص مقام حاصل ہے۔ یہ وہی کیفیت ہے جو حرم کے کردار میں دکھائی گئی ہے۔

پروفیسر چند نے اس ناول میں ہندو تہذیب، کلچر، انداز و اطوار، زبان اور گائے پرستی کی ترجمانی کی ہے۔ صرف مواد ہی نہیں بلکہ زبان کا استعمال کی ہے۔ حتیٰ کہ کتاب کا نام تک خالص ہندو مذہب کی عکاسی کرتا ہے۔ یہ ناول پوری طرح ہندو تہذیب میں ہے۔ اس میں وہ ماحول موجود نہیں جو اردو زبان کا ماحول ہے۔ اس میں ہندو اور ہندی دونوں الفاظ سے ایک نیا ایجاد کی ہے۔

اب ذیل میں اس طرز کی عبارتیں بطور نمونہ پیش خدمت ہیں۔
: "پنج جہات پیت بھر روٹی کھائی اور ٹیڑھے چلے اسی سے ساروں

میں کہا ہے کہ بیچ ذات لتیا کے بھلا (ص ۲۰۷)

”ماتا دین کو کئی سو روپیہ خرچ کرنے کے بعد آخر میں کاشی کے پنڈتوں نے

پھر برہمن بنا دیا۔ اس روز بڑا بھاری ہوم ہوا۔ بہت سے برہمنوں نے کھانا
کھایا اور بہت سے منتر اور اشوک پڑھے گئے۔ ماتا دین کو شدھ گوبر اور
گوموتر کھانا پینا پڑا۔ گوبر سے اس کا دل پاک ہو گیا اور گوموتر سے اسکی
روح کے ناپاک جراثیم ہلاک ہو گئے“ (ص ۵۶۴)

”پنڈت نوکھے رام بڑے اعلیٰ درجہ کے برہمن تھے ان کے دادا کسی
راجہ کے دیوان تھے مگر اپنا سب کچھ بھگوان کے چرنوں پر چڑھا کر سادھو
ہو گئے تھے۔ ان کے باپ نے بھی رام نام کی بھگتی میں زندگی کاٹ دی
تھی۔ نوکھے رام نے بھی وہی بھگتی ترکہ میں پائی تھی۔ علی الصبح پوجا پاٹ پر
بلیٹھ جاتے تھے اور دس بجے دن تک بیٹھے ہوئے رام نام جپا کرتے (ص ۲۸۸)
ان عبادتوں میں ہندو ماحول پورے آب و تاب کے ساتھ
نمایاں ہے۔ الفاظ بھی ہندی اور اندازہ تعبیر بھی ہندی۔

”کھنا اور گوبندی میں نہیں پٹی۔ کیوں نہیں پٹی؟ یہ بتلانا مشکل
ہے۔ نجوم کے نقطہ خیال سے ان کے ستاروں میں کوئی مخالفت نہیں حالانکہ
شادی کے وقت ان سب کی پوری مطابقت کر لی گئی تھی۔ کوک شاستر
کے حساب سے اس ان بن کا کوئی اور بھید ہو سکتا ہے“ (ص ۳۰۸)

”ہندی بھگتی بھری لنگاہوں سے گائے کو دیکھ رہا تھا جیسے ساچھات
(مجسم) دیوی جی نے گھر میں قدم رکھا ہو۔ آج بھگوان نے یہ دن دکھایا کہ اس
کا گھر گنوا تا کے چرنوں سے پوتر ہو گیا۔ ایسے اچھے بھاگ نہ جانے کس کے بن کا

پھل میں (ص ۵۹)

”ہولی کے ایک ماہ قبل سے پھاگ پور ہا تھا اسارٹھ لگتے ہی آکھا شروع ہو جاتا ہے اور ساون بھادوں میں کھلیاں ہوتی ہیں کھلیوں کے بعد رامائن شروع ہو جاتی ہے۔ سری بھی ان مشاغل سے مستثنیٰ نہیں (ص ۳۵۴)

یہ سب کیفیات ہندو سماج کی ترجمانی کرتی ہیں۔ ان میں مذہبی رسومات معتقدات اور مشغولیات کی مکمل و مفصل تصویریں ہیں۔ ”اگر برہمنہ تیج ہوتا تو ان دشمنوں کو بھسم کر دیتے۔ ایسا سراپ دیتے کہ سب کے سب وہیں بھسم ہو جاتے۔ مگر اس کلجگ میں تو سراپ کا اثر ہی جاتا رہا (ص ۳۵۸)

مگر دونوں گویا پھبتیس کا ہندی عدد (35) بنے ہوئے تھے۔

(ص ۳۶۳)

”نوکلے رام اگر ایکادشی کو برت رکھتے ہیں اور پانچ برہمنوں کو کھلاتے ہیں تو پشٹواری ہر پورنماسی کو ست نرائن کی کتھاسیں گے اور دس برہمن کھلائیں گے۔

(ص ۴۳۵)

چونکہ پریم چند نے ہندو تہذیب کی ترجمانی کو اپنا مقصد بنایا تھا۔ اگر وہ یہ ترجمانی اردو الفاظ اور انداز تعبیر اور اردو ماحول کے ذریعہ کرتے تو شاید وہ اتنی صحیح تصویریں پیش نہ کر پاتے اور نہ وہ ہندو ماحول کو اس کی اصل شکل میں نمایاں کر سکتے۔ انھوں نے ہندوؤں کے مذہبی سماجی اور تہذیبی ماحول کو پوری طرح مصور کیا ہے۔ ہندی الفاظ کثرت سے استعمال کئے ہیں۔ ہندی انداز تشبیہ پیش کیا ہے اور ہندی ماحول کو اردو میں منتقل کیا ہے۔

اردو میں گنودان کی حیثیت

پریم چند نے جس زمانے میں گنودان تصنیف کی اس وقت انکی زبان عوام سے قریب تر ہو گئی تھی۔ اس میں عوامی اندازہ بیان طرز تعبیر مثال و محاورے اور عوامی الفاظ پوری طرح ابھر کر سامنے آجاتے ہیں۔ اس عوامی زبان میں اردو اور ہندی دونوں کی ترجمانی ملتی ہے۔ زبان تو ایک ہی ہے۔ صرف الفاظ کی تبدیلی سے ہندی یا اردو کہی جاتی ہے۔ ایسی مماثل اور متشابہہ زبانوں کے بارے میں اختلاف نظر پیدا ہونا ضروری ہے۔ گنودان کی زبان میں کچھ حصے ایسے نظر آتے ہیں جو گنودان اور گودان کو بالکل الگ کر دیتے ہیں۔ یہ حصے ایسے ادبی ہوتے ہیں کہ اردو واؤں کو ہندی عبارت سمجھنی مشکل ہو جاتی ہے۔ اسی طرح ہندی واؤں کو اردو سمجھنا دشوار ہو جاتا ہے۔ اس کے برعکس گنودان کے وہ حصے جو آسان زبان میں ہیں۔ ان میں گنودان اور گودان میں کوئی فرق محسوس نہیں ہوتا۔ اس کے علاوہ وہ زبان اور وہ مکالمے جو دیہاتی کرداروں کے ذریعہ پیش کئے گئے ہیں۔ ان میں جو دیہاتی زبان استعمال ہوئی ہے۔ وہ اردو اور ہندی دونوں میں یکساں ہے۔ علاوہ ان میں پریم چند کے یہاں تشبیہات اور استعارے کے استعمال میں فارسی اندازہ نظر سے ہٹ کر ہندی طرز اختیار کیا گیا ہے۔ یہ تشبیہیں عوامی زندگی سے مستعار ہیں اور ان میں ہندوستانی سماج کی ترجمانی ملتی ہے۔ ان کا اردو میں استعمال اسی طرح ہے۔ جس طرح ان کو

ہندی میں استعمال کیا گیا ہے۔

ان حقائق کی بناء پر میرا نظریہ یہ ہے کہ گنودان کی زبان اگرچہ اقبال سحرورما۔ ہنگامی کی ہے۔ مگر وہ نہ ممتاز ادیب تھے اور نہ شاعر۔ نہ اردو ادب میں انہوں نے کوئی امتیاز و افتخار حاصل کیا۔ اگر پریم چند کے سلسلہ میں ان کا نام نہ آجاتا تو کوئی ان کو نہ جانتا۔ اب سوال یہ ہے کہ گنودان کی زبان میں جو خوبیاں ہیں ان کو اقبال سحرورما کی طرف منسوب کیا جائے یا پریم چند کی طرف۔ مندرجہ ذیل دلائل کی بنا پر میں سمجھتا ہوں کہ پریم چند کی کتابوں کے اردو ترجمہ کی زبان کی عظمت مترجم کی وجہ سے نہیں ہے بلکہ مصنف ہی کا فیض ہے۔ اسی بنا پر پریم چند نے اپنے کسی ناول یا افسانہ میں مترجم کا نام درج نہیں کیا؛ کیا عمداً انہوں نے خیانت کی ہے؟

۱۔ یہ ایک مسلمہ حقیقت ہے کہ اردو۔ ہندی آپس میں حد درجہ یکسانیت رکھتی ہیں۔ آسان اردو اور آسان ہندی میں کوئی فرق نہیں رہ جاتا۔ پھر قواعد سبھی دونوں کی یکساں ہے۔ فرق صرف الفاظ کا ہے۔

۲۔ پریم چند عمداً ایسی زبان لکھتے ہیں جو ہندوستانی ہوتی ہے۔ خصوصاً گنودان کی زبان عوام سے قریب تر ہے۔ سوا ہتھا اور مالتی کے اعلیٰ خیالات کے باقی حصے دونوں زبانوں میں یکساں آسان ہیں اور زبان کا فرق کم سے کم تر ہے۔

۳۔ دیہاتی زبان دونوں میں یکساں ہے۔ کہیں کہیں ہلکی سی تبدیلی ملتی ہے۔ یہ حصہ گنودان میں خاصہ اہم ہے اور لگ بھگ کتاب کا دسواں حصہ ہے۔

۴۔ تشبیہات، امثال اور محاورے دونوں میں اکثر یکساں ہیں۔

ان کو ہندی بھی کہا جاسکتا ہے اور اردو بھی۔

۵۔ گوڈوان میں استعمال ہونے والی متشابہہ و مشترک زبان خواہ

ہندی میں لکھی جائے یا اردو میں وہ کسی ایک زبان کا سرمایہ قرار نہیں پاسکتی۔
ملک محمد جانیسی نے پدمادنت فارسی رسم الخط میں لکھی لیکن چونکہ زبان
اودھی تھی وہ ہندی ادب میں شامل ہو گئی نہ کہ اردو میں۔ اسی طرح گوڈوان
اگرچہ ہندی میں لکھی گئی مگر اس کی زبان اردو سے اتنی قریب تھی کہ ورمانے
معمولی تبدیلیاں کر کے اسکو اردو ادب میں شامل کر دیا۔ جس پر خود
مصنف نے نظر ثانی کی تھی۔

۶۔ اس طرح گوڈوان کی زبان کی خوبیوں کا مرجع پریم چند کی ذات

نہ کہ مترجم و را کی شخصیت۔

۷۔ آج تک کسی معمولی و مترجم کی کتاب زبان کے لحاظ سے اس

انفرادیت اور عظمت کو حاصل نہیں کر سکی جو گوڈوان کو حاصل ہے؛

۸۔ ایک زبان سے دوسری زبان میں ترجمہ کی نسبت اہل علم کے خیالات

کا مطالعہ فرمائیے تو محسوس ہو گا کہ سب کا اس امر پر اتفاق ہے کہ ادبی زبان

کا صحیح ترجمہ دوسری زبان میں ہو ہی نہیں سکتا۔ اس بنا پر مولانا آزاد نے

غبار خاطر کا ترجمہ کرنے سے منع کر دیا تھا۔ اس کے برعکس اس امر پر غور

کیجئے کہ پریم چند کی زبان کا ترجمہ اردو میں ہوا اور اس کو ادبی عظمت و

انفرادیت اس بلندی کے ساتھ حاصل ہو گئی کہ آج پوری اردو نثر میں ان کی

عظمت ایک مسئلہ حقیقت بن چکی ہے حالانکہ ان کے اکثر ناول اردو میں ترجمہ کی حیثیت رکھتے ہیں

۹۔ سوال یہ ہے کہ کیا اردو میں ہزاروں مترجم کتابوں کے ذخیرہ میں

کسی کتاب کی زبان اس عظمت کی حامل ہے جو ہم کو گنودان میں نظر آتی ہے۔
گنودان کی زبان اتنی ممتاز و منفرد ہے کہ اردو میں وہ ایک نئے افق کی
ترجمانی کرتی ہے۔ ایک نئے مکتب فکر کا آغاز کرتی ہے اور اردو کے اسالیب
بیان میں ایک نئے اسلوب کا اضافہ کرتی ہے ایک ایسا اسلوب جو عوام کی
زندگی اور ان کے مسائل سے قریب تر ہے۔ نطفہ یہ ہے کہ اس کے مترجم و رما
اردو اسلوب میں کسی امتیاز کے حامل نہیں۔ اگر زبان و بیان کی خوبی اسکی
طرف منسوب کی جائے تو سوال یہ ہے کہ کیا پوری عمر میں انہوں نے اس طرز کی
راہی آزاد) زبان سمجھی بھی پیش کی ہے۔ اس کی زبان کے جو نمونے اس کی
خود لوشت سے پرورہنم مسعود حسین خاں نے پیش کیے ہیں۔ ان میں پریم چندی
اسلوب کا کہیں دور و نزدیک پتہ نہیں چلتا۔

ڈاکٹر صاحب کی تحریر سے تو یہ پتہ چلتا ہے کہ مترجم نے جہاں کہیں
پریم چند کے گودان سے انحراف کیا ہے وہاں غلط زبان اور غلط محاورے
گنودان میں استعمال کر دیئے ہیں۔

اب سوال یہ اٹھتا ہے کہ گنودان کو اردو میں کیا درجہ دیا جائے؟
ترجمہ کا یا تصنیف کا؟ چونکہ باوجود ترجمہ کے اس کی زبان و بیان کی خوبیوں کا
منبع مصنف ہے جس کی زبان کا بڑا حصہ من دمن ہندی سے اردو میں
ملتا نقل ہو گیا ہے۔ اس لیے میں اسکو اردو اسلوب بیان میں ایک اضافہ کی
حیثیت دینے میں قباحت محسوس نہیں کرتا۔ اگر یہ آج کل کی سخت ہندی
میں ہوتی اور پریم چند کی اصل زبان اردو میں بالکل بدل جاتی مگر ان کی آسان ہندی سبب
اردو کا قالب اختیار کرتی ہے تو مصنف کے اسلوب کی جملہ خصوصیات بھی اردو میں اپنے ساتھ لاتی
ہے اور تقریباً انہیں الفاظ اور انداز تعبیر کے ساتھ۔

اس بنا پر دوسری زبانوں کے ترجموں سے اس طرز کے ترجمہ کا معاملہ بالکل مختلف ہے۔ رسم الخط کی تبدیلی کوئی اہمیت نہیں رکھتی۔ صرف پروفیسر مہنت کے اعلیٰ خیالات کا حصہ بے شک شدہ ہندی میں ہے اور وہ حصہ اردو ہندی میں ایک دوسرے سے متغایر ہو گیا ہے۔ اس لئے ہم دیکھتے ہیں کہ اردو میں کتاب کا بڑا حصہ وہی ہے جو ہندی میں ہے۔

محترم ڈاکٹر مسعود حسین خاں کی تحقیق بالکل صحیح ہے انہوں نے دلائل قاطعہ سے ثابت کر دیا ہے کہ گنودان ہندی گودان کا ترجمہ ہے۔

چونکہ اردو میں گنودان پہلے ہی سے ادبی عظمت حاصل کر چکی ہے اسلئے

میں اس قبضہ سے دست بردار ہونے کو تیار نہیں ہوں اور میں نے اس بارے میں اپنے دلائل لکھ دیئے ہیں۔ خصوصاً اس دور میں جبکہ دکنی جو

خاص اردو ہے اس پر۔ دوسری زبان والے قبضہ کر رہے ہیں میں مناسب تصور نہیں کرتا جو کتاب خود مصنف نے اردو کو دی ہے اور ترجمہ کا ذکر تک

نہیں کیا ہے اسکو کیوں واپس کر دیا جائے لہذا اس کی زبان اور بیان کی ندرت کے باعث اس کو تصنیف کا درجہ اردو میں حاصل ہے اور یہ نقطہ نظر میں نے پریم چند کی ... آسان ہندی کے باعث اختیار کیا ہے

کہ ہندی کا یہ پہلا مصنف ہے جو ہندی میں کثرت سے اردو، فارسی الفاظ استعمال کرتا ہے اور اردو ہندی کی طرف گیا ہے تو دراصل یہ ہمارا سرمایہ ہے جو ہماری طرف واپس آ گیا ہے۔

ہندی اور اردو میں زبان کا فرق مندرجہ اقتباسات میں

ملاحظہ فرمائیے :-

گنودان (اردو)

ہیرانے روتے ہوئے کہا بھابھی
دل کڑا کرو۔ گنودان کرا دو۔
دھنیانے اس کی طرف حقارت سے
دیکھا۔ اب وہ دل کو اور کتنا کڑا
کرے؛ اپنے شوہر کے ساتھ جو اس کا
دھرم ہے کیا؟ یہ اس کو بتانا پڑے گا
جو زندگی کا ساتھی تھا۔ اس کے نام کو
رونا ہی کیا اس کا دھرم ہے۔

دھنیانے مشین کی طرح اٹھی۔ آج
جو سنٹی بیچی تھی۔ اس کے بیٹل آنے
پیسے لائی اور ہوڑی کے ٹھنڈے
ہاتھ پر رکھ کر سامنے کھڑے ہوئے داتا دین
سے بولی مہراج، گھر میں نہ گائے ہے نہ
پچھیا نہ پیسہ۔ یہی پیسے ہیں یہی انکا
گنودان ہے اور غش کھا کر
گر پڑی۔

گنودان (ہندی)

ہیرانے روتے ہوئے کہا بھابھی
دل کڑا کرو۔ گودان کرا دو۔ دادا چلے۔
دھنیانے اسکی اور ترسکا رکی آنکھوں
سے دیکھا۔ اب وہ دل کو اور کتنا
کڑا کرے۔ اپنے پتی کے پر تبت
اس کا جو دھرم تھا کیا وہ اس کو
بتانا پڑے گا۔ جو جوانی کا سنگی تھا
اس کے نام کو رونا ہی کیا اس کا
دھرم ہے۔

دھنیانے نیر کی بھانت اٹھی۔ آج
جو سنٹی بیچی تھی اس کے بیٹل آنے
پیسے لائی اور پتی کے ٹھنڈے ہاتھ
میں رکھ کر سامنے کھڑے داتا دین
سے بولی۔ مہراج گھر میں نہ گائے
ہے نہ پچھیا۔ نہ پیسہ۔ یہی پیسے
ہیں اور یہی ان کا گودان ہے۔
اور پچھاڑ کھا کر گر پڑی۔

میرالیقین ہے کہ کتاب کا بڑا حصہ اسی انداز کا ہے اور ہندی و اردو میں جملوں کی ابتداء اور انتہا یکساں ہے۔ فرق صرف الفاظ کا ہے۔ صلاحتوں کا ہے، جو اکثر معمولی ہے۔ مگر کہیں ادبی زبان کے باعث فرق زیادہ ہو گیا ہے۔ اس بناء پر میں گنودان کو اردو میں بحیثیت اسلوب اور بحیثیت مراد اہم تصور کرتا ہوں۔ اس لیے کہ دراصل آسان اردو اور ہندی میں کوئی فرق نہیں ہے۔ جس کا انداز مذکورہ بالا اقتباسات سے کیا جاسکتا ہے۔ مجھے یقین کامل ہے کہ گنودان کی یہ حیثیت جو اسے اس وقت اردو ادب میں حاصل ہے مستقبل میں بھی قائم رہے گی۔

در اصل سب سے پہلے یہ مسئلہ طے ہونا چاہیے کہ اگر مصنف خود اپنی کتابوں کو دو زبانوں میں پیش کرے تو ان کی حیثیت کیا ہوگی؟ اس لیے کہ موجودہ صورت میں پریم چند کی کتابیں اردو اور ہندی میں یکساں مقبول ہیں اور ان کی تصانیف تصور کی جاتی ہیں اگر ان کو ترجمہ سمجھا جائے تو پھر ان کی کئی تصانیف اردو سے نکل جائیں گی اور بعض ہندی سے خارج کرنی پڑیں گی۔

میرا خیال یہ ہے کہ اس عمل سے کوئی بڑا نتیجہ نکلنے والا نہیں۔ اس لیے کہ زبان کی یکسانیت اور خود مصنف کی نظر ثانی۔ اس واہ میں مانع ہے۔

گودان کی زبان

کتاب میں ادبی نقطہ نظر سے مختلف حصے مختلف معیار کے ہیں۔ کہیں ادبیت اپنی پوری رعنائی و رنگینی کے ساتھ جلوہ گر ہے اور کہیں عبارت میں محض سادگی و صفائی نظر آتی ہے۔ جیسے ندی کبھی چڑھتی ہے اور کبھی اترتی ہے، مگر اس کی روانی میں فرق نہیں آتا۔ دیہاتی زندگی کے بیان میں فطرت کے چشمے روان نظر آتے ہیں مگر شہری زندگی میں مہتا کی شکل میں فلسفیانہ خیالات ممتون ہو جاتے ہیں۔ یہاں اس طرز کے چند اقتباسات دیئے جاتے ہیں جہاں زندگی اپنے پورے شباب کے ساتھ موجزن نظر آتی ہے۔ جہاں فکر کا ارتقاء زبان کو گل و گلزار بنا دیتا ہے، جہاں تصور کی خوشگوار ہی دل کو نشاط کی شبنم سے آشنا کرتی ہے اور جہاں زندگی کی تصویریں زبان کی چاندنی میں مصفی اور مجسم نظر آتی ہیں اور سماجی مسائل حسن بیان کے چمن زار اس طرح چمن چمن کرنگاہوں کے سامنے آتے ہیں جیسے چاندنی رات میں درختوں کے پتوں سے مہ کا ظہور ہو۔

پہریم چند کی زبان میں ایک خاص طرز کی عوامیت ہے، ان کی تشبیہوں میں حقیقت کا جلوہ ہے ان کے الفاظ میں عوام کی زبان مصور ہے۔ ان کی ترکیبوں میں ہندی الفاظ کی کثرت ہے۔ جہاں وہ غیر معمولی ادبی عبارت لکھتے ہیں وہاں وہ فارسی انداز کی تشبیہ اور زبان استعمال کرتے ہیں مثلاً:-

”مہنتا نے اس کا ہاتھ پکڑ کر کہا‘ آتی ہو بار بار آتی ہو۔ خوشبو کے ایک جھونکے کی طرح‘ تصور کے ایک عکس کی طرح اور پھر غائب ہو جاتی ہو دوڑتا ہوں کہ تمہیں ہاتھوں سے جکڑ لوں مگر ہاتھ کھلے رہ جاتے ہیں اور تم ہوا ہو جاتی ہو“
(ص ۵۱۲)

یہاں اسلوب میں جو کیفیت ہے وہ عام ادبی کیفیت سے بلند ہے۔ وہ اکثر حسن تشبیہ کے ذریعہ عبارت کو پُر بہار بتاتے ہیں مثلاً:-
”دوسروں کی تکلیف دور کرنے میں اس نے جو خوشی محسوس کی وہ کبھی عیش و آرام کی زندگی میں نہ ملی تھی۔ وہ ہوس اب ان پھولوں کی طرح کمزور ہو گئی تھی جن میں پھل لگ رہے ہوں“ (ص ۵۵۷)

یہاں جو تشبیہ ہے وہ نہایت حقیقی اور دلکش ہے مگر تخیل سے بھی زیادہ حقیقی ہے۔ مہنتا کے جذبات مالتی کے بارے میں ملاحظہ ہوں:-
”اندر کی خواہشیں باہر آ کر گویا سیج ہو گئی تھیں اس کا رواں رواں پھول اٹھا۔ جس سرد کو اس نے نایاب سمجھ رکھا تھا وہ اتنا قابل حصول اور اتنا قریب ہے اور دل کا وہ سرد چہرہ پر آ کر اسے ایسی رونق دینے لگا کہ مہنتا کو اس میں دلچسپی کی سی جھلک دکھائی پڑی۔ یہ عورت ہے یا خیر اور پاکیزگی اور ایثار کی مجسم مورت“ (ص ۵۵۶)

یہ عبارتیں ان کے عام اسلوب بیان سے بلند ہیں ان میں ادبی چاشنی عموماً حسن تشبیہ سے عبارت ہے مگر یہ تشبیہیں اردو مزاج سے مختلف ہیں۔ ان میں ہندوستانی انداز حسن کا جلوہ ہے۔ ان میں حقیقت کی روح ہے۔ ان میں سچائی تخیل پر غالب ہے اور ان میں معاشرت کی تصویریں اور

دلکش جذبات متموج نظر آتے ہیں۔

پریم چند کی زبان میں نشیب و فراز ہے کہیں موضوع کے لحاظ سے بہت بلند خیالات کی ترجمانی ہے۔ کہیں بالکل عوامی احساسات کی جلوہ گری ہے۔ کہیں واقعات کا بیان ہے اور کہیں ماضی کی یاد میں حقیقت کے جلوے کر داروں کی زبان سے بیان ہوئے ہیں۔ مثلاً:-

”ہوری کی آنکھیں نم ہو گئیں۔ دھنیا کی یہ نسوانی محبت اس تاریکی میں بھی گویا چراغ کی طرح اس کی فکر مند صورت کو منور کر رہی تھی۔ دونوں کے دل میں گویا گذرا ہوا شباب جاگ اٹھا تھا۔ ہوری کو اس ڈھلی ہوئی عورت میں وہی نرم و نازک دل والی لڑکی نظر آئی جو پچیس سال پہلے اس کی زندگی میں شامل ہوئی تھی۔ اس گلے لگنے میں کتنا اتھاہ پریم تھا۔“

اس اقتباس میں مصنف نے حسن بیان کی جانب خاص توجہ کی ہے۔ ماضی کے دھندلکے میں ان حسین یادوں کو تلاش کیا ہے۔ جو جوانی سے وابستہ ہیں۔ ایسے مواقع پر ان کا قلم پھول برسا رہا ہے۔ وہ ان مواقع پر اپنی ہند میت سے بھی دور ہو جاتے ہیں اور خاص اردو کے الفاظ سے حسن و نور کی دنیا بساتے ہیں۔ اب ایک دوسرا اقتباس ملاحظہ ہو جو حسن خیال اور بلند خیال نظر کا حامل ہے۔

”مالتی انسانیت کے اس بلند معیار پر پہنچ گئی تھی جہاں نور کے ایک ستارے کی طرح روشن نظر آتی تھی۔ اب وہ عشق کی چیز نہیں عقیدت کی چیز تھی۔ اب وہ نایاب ہو گئی تھی اور ایسا ہونا انہم و ذرا سمت والوں کیلئے سب سے دگرشیش کرنے کا ایک ستر ہے۔ مہتا عشق میں جس خوشی کا تصور کر رہے تھے اسے عقیدت نے اور بھی گہرائی اور جاننداری دے دی تھی۔“

عشق میں کچھ گھمنڈ بھی ہوتا ہے اور کچھ لگاؤ بھی مگر عقیدت تو خود کو فنا
 کر دیتی ہے (ص ۵۵۹)۔

یہاں پریم چند تخیل کی بلندی پیش کرتے ہیں وہ نفسیات کے
 ماہر ہیں آخری جملہ میں کس طرح عشق کا غرور بیان کرتے ہیں اور عقیدت
 میں تو آدمی اپنے کو دوسرے کے حوالہ کر دینا چاہتا ہے مگر دراصل عشق میں
 بھی یہی کیفیت ہے، البتہ حسن مغرور ہوتا ہے۔ پریم چند سے ایسے تسامحات
 اکثر سرزد ہو گئے ہیں۔ حسن بے وفا، مغرور اور فانی ہوتا ہے مگر عشق میں خاکساری
 و ناداری اور پردگی کی کیفیت ہوتی ہے اور یہی عالم عقیدت کا بھی ہے۔
 زبان بھی اس جگہ فلسفیانہ سی ہے۔

عورت کے حسن تخیل کے بارے میں ایک اقتباس ملاحظہ ہو۔

”جب وہ رام کو سینے سے لگا کر اس کے منہ میں دو دھڑکتی تو گویا اسکا
 دل بچے کی تازگی سے بھر جاتا تب وہ پیارے پیارے گیت گاتی اور میٹھے
 سینے دیکھتی اور نئی نئی دنیا بساتی جس کا راجا رام ہوتا“ (ص ۵۶۹)

”یہاں پریم چند نے عورت کی نفسیات اور نئی ہستی سے اس کی امیدوں
 اور آرزوں کی عمدہ تصویر پیش کی ہے زبان بھی دلکش استعمال کی گئی ہے۔“
 ناول کے ایسے حصے بڑے موثر ہو گئے ہیں۔ اس کے بعد وہ بچے کی کیفیت

بیان کرتے ہیں:۔ ”بچہ نیلے آسمان کی طرف دیکھ دیکھ کر ہاتھ پاؤں پھینک

رہا تھا ہنک رہا تھا۔ زندگی کی اس خوشی کے ساتھ جو ابھی اس میں تازہ تھی“ (ص ۵۶۹)

ان کا تجربہ اور مشاہدہ اس طرح ان کی زبان کو حسن کے جادو سے

بھر دیتا ہے۔ کہ آدمی اس سے تاثر قبول کیے بغیر نہیں رہ سکتا۔ خصوصاً یہ باتیں

جس پس منظر میں کہی گئی ہیں ان میں ان سے زیادہ دلکش اور انسانی جذبات و کیفیات نفس کی ترجمانی ممکن نہ تھی۔

گو بندی کی شاعری کے بارے میں پریم چند لکھتے ہیں :-

”اس کی نظم صرف دل کی لہر اور تخیل کی اڑان نہ تھی بلکہ اس کے ایک ایک

لفظ میں اس کی زندگی کا درد اور اس کے آنسوؤں کی ٹھنڈی جلن بھری ہوئی تھی۔ کسی ایسی جگہ جہاں اس کی خواہش تھی وہ ظاہر داریوں اور رغبتوں سے دور رہ کر اپنی پرسکون کٹی میں قدرتی مسرت کا لطف اٹھائے“ (ص ۲۱)

چونکہ گو بندی کے شوہر کٹنا کی زندگی عیش پرستی، ظاہر داری، دنیا داری

اور عیش و عشرت کی تھی جس کو وہ ناپسند کرتی تھی، جلنتی تھی۔ وہ اپنی نظموں میں اظہارِ غم سے اپنا دل ہلکا کر لیتی تھی۔ یہاں حسن بیان بھی قابلِ لحاظ ہے۔

مہتا مسٹر کھنا سے ان کے دل کے جل جانے کے بعد کہتے ہیں :-

”کھنا جی ذرا صبر سے کام لیجئے، آپ سمجھدار ہو کر دل اتنا چھوٹا کرتے ہیں، دولت سے آدمی کو جو وقار ملتا ہے وہ اس کا وقار نہیں بلکہ اس کی دولت کا وقار ہے۔ آپ مغلس رہ کر بھی دوستوں کی عقیدت کے مستحق رہ سکتے ہیں

اور دشمنوں کے بھی۔ بلکہ تب کوئی آپ کا دشمن نہ رہے گا“ (ص ۴۵)

اس طرز کے اعلیٰ خیالات مہتا مالتی اور گو بندی کے مکالموں میں کثرت سے نظر آتے ہیں۔ ان میں پریم چند کے فکری ارتقا کی عظمت محسوس ہوتی ہے اور انھیں عبارتوں میں ان کی زبان بھی حکیمانہ قالب اختیار کر لیتی ہے۔

گو بندی کھنا سے مل جلنے کے بعد کہتی ہے :-

”میں تو خوش ہوں کہ تمہارے سر سے یہ بوجھ ٹلا۔ اب تمہارا
لڑکے انسان بنیں گے۔ خود غرضی اور انسان کے پیتلے نہیں۔
زندگی کا سکھ، دوسروں کو سکھی رکھنے میں ہے۔ انہیں کڑھنے میں
نہیں۔ بُرا نہ ماننا۔ اب تک تمہاری زندگی کا مطلب تھا خود پروری
اور عیش کوشی۔ ایشور نے تمہیں ان ذرائع سے محروم کر کے تمہارا
لیے زندہ بلند اور پاک زندگی کا راستہ کھول دیا ہے.....

میرے خیال میں تو ظالم ہونے سے مظلوم ہونا کہیں بہتر ہے، دھن کھو کر
اگر ہم اپنی آتما کو پاسکیں تو یہ کرکئی مہنگا سودا نہیں ہے۔ انصاف کے
سپاہی بن کر لڑنے میں جو عظمت اور راحت ہے کیا اسے امتنا
جلد بھول گئے؟

گو بندی کے خیالات بھی نہایت اعلیٰ ہیں۔ پریم چند نے نسوانی
کرداروں میں گو بندی کو بہت بلند دکھایا ہے۔ وہ اپنے شوہر کو نہایت
عمدہ نصیحت کرتی ہے۔ پریم چند نے اس قسم کے مکالموں میں حسن زبان کا
لحاظ رکھا ہے۔ جہاں وہ بلند خیالی پیش کرتے ہیں زبان کا لب و لہجہ بالکل
تبدیل ہو جاتا ہے۔ اکثر ایسے مواقع پر اردو ماحول غالب ہو جاتا ہے۔

پریم چند کی زبان پر ہندو میت اور دیہاتیت کی چھاپ لگی
ہے۔ اس کو ہم ہندوستانیت اور عوامیت سے بھی تعبیر کر سکتے ہیں
مگر ناول کے بہت سے حصے ایسے ہیں جو نہایت عمدہ ادبی اردو میں

پیش کے ہیں۔ جن میں حسنِ تخیل، تشبیہ و استعارہ اور حقائق کے جلوے اس طرح بکھرے ہیں جیسے ستارے تاروں بھری رات میں آسمان پر بکھرے ہوں۔

مندرجہ بالا عبارتوں میں مصنف نے زبان و بیان کے لحاظ سے دلکش انداز پیش کیا ہے۔ ان کی زبان محالات، واقعات، موضوعات، اشیا اور مواقع کے لحاظ سے تبدیل ہوتی رہتی ہے۔ کہیں بالکل دیہاتی ہو جاتی ہے کہیں بالکل شہری کہیں بہت شیریں اور فصیح، کہیں بالکل فلسفیانہ اور کبھی تشبیہ و استعارہ سے پُر تو کبھی نفسیاتی کیفیتوں پر مشتمل ہوتی ہے۔ کتاب کا ایک خاصہ بڑا حصہ دیہاتی ہے۔ کچھ حصہ بلندی خیالات سے تعلق رکھتا ہے اور ایک اہم حصہ کسانوں کے مسائل اور معاشرت پر مشتمل ہے۔ مگر ان میں سے ہر حصہ کی زبان مختلف ہے، بلندی اور سستی، نشیب اور فراز زبان میں کچھ اس طرح ملتا ہے جیسے گلاب کے پھول میں یہ بتنا مشکل ہوتا ہے کہ کہاں رنگ ہلکا ہے اور کہاں سے شوخی شروع ہوتی ہے۔

پریم چند کے اسلوب کا تدریجی ارتقاء

پریم چند کا اسلوب مخصوص امتیازات کا حامل ہے۔ اس میں چند امور قابل غور ہیں۔ دورِ جدید میں پریم چند نے اپنے افسانوں اور ناولوں میں ایک سیدھا اور دلکش اسلوب استعمال کر کے نئے لکھنے والوں کو متاثر کیا ہے اور افسانوی ادب میں ایک صالح قدر کا اضافہ کیا ہے۔ اردو کے وہ ناقد جو پریم چند کی ناول نگاری کے زیادہ قائل نہیں وہ بھی ان کی زبان کی خوبیوں کے معترف ہیں۔ ان کا طرز بیان ان کی شخصیت کی طرح سادگی کا ترجمان ہے۔ کہا جاتا ہے کہ اسلوب خود انسان کی ذات ہے۔ پریم چند پر یہ کیفیت زیادہ واضح ہے۔ سادگی، صفائی، بے ساختگی اور شگفتگی ان کی تحریر کی روشن صفات ہیں۔ ان کے اسلوب کی خوبی یہ ہے کہ اس میں دریا کی سی روانی ہے۔ اس میں ذہن کو غذا اور جذبات کو گرمی عطا ہوتی ہے۔ انھوں نے تدریجی طور پر اپنے مخصوص اسلوب کو جنم دیا ہے۔ فراق گورکھپوری نے ان کے بارے میں بالکل صحیح رائے دی ہے کہ "ان کی نثر رواں، دقیق اور مستحکم ہے۔ ان کا طرز تحریر ہندوستانی معاشرت کا آئینہ دار ہے۔"

پریم چند کے اسلوب کے ارتقاء اور پختگی کے مراحل کا اگر تجزیہ کیا جائے تو اس کو تین حصوں میں تقسیم کیا جاسکتا ہے۔ ان تینوں ادوار میں ان کی زبان مختلف ترقی کے منازل طے کرتی نظر آتی ہے۔ جو گو دان پد پہنچ کر "پریم چندی بھاشا" بن کر موانج کمال تک پہنچ جاتی ہے۔ وہ

ادوار و خصوصیات حسبِ ذیل ہیں، -

دورِ اوّل: - اس دور میں انھوں نے ہم خرم و ہم ثوابِ چلوہ
ایشاد سوز و وطن اور ہیوہ لکھا۔ ان کتابوں میں ان کی زبان ناپختہ ہے۔ محاورہ
کی غلطیاں عربی و فارسی کے ثقیل الفاظ، فارسی ترکیبیں اور دقیق اور ثنائیوں
الفاظ کا استعمال کثرت سے ملتا ہے۔ اس دور میں وہ مولانا محمد حسین دکنی کی آتش زبانی
اور فصاحت سے غیر معمولی طور پر متاثر تھے۔

پریم چند نے سرشار کی زبان اپنانے کی بھی کوشش کی مگر وہ اس میں
کامیاب نہ ہو سکے۔ اسکی وجہ دونوں فن کاروں کے موضوع کا اختلاف سرشار
نواب اور معراجین کے بارے میں داستانِ سرائی کرتے ہیں مگر پریم چند کا
موضوع متوسط ہندو طبقہ اس کی زندگی اور اس کے مسائل تھے اسلیئے ان کی
زبان میں سرشار کی یا محاورہ زبان کی تقلید دشوار تھی۔ اس بنا پر
وہ تقلید میں کامیاب نہ ہو سکے اور یہ اچھا ہوا۔

یہ حقیقت ہے کہ دونوں ادیبوں کا مقصد معاشرتی زندگی کا بیان
تھا۔ فرق صرف طبقات اور ماحول کا تھا۔ پریم چند نے اس دور میں آزاد اور
سرشار سے اسلوب میں کسب فیض کیا تو دوسری جانب معنوی طور پر
انھوں نے ٹالٹالی اور ٹیکور کے خیالات و انداز سے متاثر قبول کیا
مگر یہ ان کے ذہن و اسلوب دونوں کا تعمیری دور تھا اسلیئے کچھ کچھ
ظاہر ہونا ضروری تھا۔

علا تقسیم ادوار کی پوری بحث کا مرجع "پریم چند کا تنقیدی مطالعہ" ہے۔

دوسرا دور: — اس دور کے کارناموں میں بانہ احسن، گوشت، عافیت اور زملہ ناول شامل ہیں۔ واقعہ یہ ہے کہ اس دور سے ان کے یہاں پختگی اور احسن کے آثار نمایاں ہیں۔ بانہ احسن میں پہلی بار ان کا اپنا انداز و اسلوب واضح ہوا ہے۔ بلکہ مولانا عبدالماجد دریا آبادی اس کو ان کا شاہکار ناول قرار دیتے ہیں۔ زملہ میں ان کے اسلوب کی انفرادیت بہت بڑھ گئی ہے اور یہ محسوس ہونے لگتا ہے کہ مصنف ایک مخصوص اسلوب کا حامل ہے۔ اس دور میں ان کے یہاں روزمرہ ضرب الامثال اور معاشرتی محاوروں کا دلکش استعمال ملتا ہے۔ ان کی عبارتیں زیادہ شیریں اور آسان ہونے لگتی ہیں۔ انہوں نے اپنے اسلوب کا امتیاز یہ بھی قرار دیا ہے کہ اس میں بول چال کے الفاظ اور انداز تعبیر کو کثرت سے پیش کیا ہے۔ اس سے ان کا مقصد عوام کی زبان و معاشرت سے قربت اور ان کی زندگی کی صحیح ترجمانی ہے۔ یہاں یہ امر قابل لحاظ ہے کہ وہ تشبیہ و استعارہ، تلمیح اور رنگین بیانی اور پر تکلف عبارتوں سے قاری کو مرعوب یا متاثر کرنے کی کبھی کوشش نہیں کرتے۔ ان کے بے تکلف محاورے اور عام تشبیہیں ہمیشہ دیہاتی زندگی اور کسانوں کے مشاغل سے مستعار و مستفاد ہوتی ہیں۔ یہاں اس طرز کی چند مثالیں پیش ہیں: —

۱۔ رنگیں بانی کا کڑا پن پتھر نہیں، لاکھ کا تھاجو ایک ہی آبیچ میں پگھل جاتا تھا۔

۲۔ کل کا بنیا آج کا سیٹھ۔

۳۔ مفت کی شراب قاضی کو بھی حلال۔

۴۔ چھاتی پر مونگ دلنا ۵۔ سینہ پر ساپ لوٹنا۔

البتہ یہاں یہ امر قابلِ لحاظ ہے کہ پریم چند کے یہاں ہندی الفاظ کا استعمال اور اسکے محاورے اور اس کا اندازہ تعبیر بڑھتا ہی چلا گیا۔ اردو داں طبقہ کو ان کی زبان میں اجنبیت کا احساس ہوتا ہے۔ اس دور میں ان کے یہاں اس طرز کے نامانوس الفاظ ملتے ہیں۔

۱۔ شست اپرادھ ۲۔ انیائے ۳۔ پرنوک

۴۔ سورگیاش ۵۔ ادرستکار

تیسرا دور: — اس دور میں انھوں نے جوگان ہستی پر وہ مجازہ میدانِ عمل اور نمودان جیسے ناول لکھے جن میں زبان و فکر دونوں میں پختگی، ستانت اور عظمت نمایاں ہے۔ عوامی معاشرت سے قربت کا جو عمل پریم چند نے دوسرے دور میں اختیار کیا تھا اب تیسرا دور اس کا معراج کمال معلوم ہوتا ہے۔ پریم چند نے اپنی زبان کو بول چال کی زبان سے قریب تر کر دیا۔ اس دور میں صرف رسم الخط کا فرق محسوس ہوتا ہے۔ درمیان ان کی ہندی اور ان کی اردو دونوں کے اکثر حصے یکساں ہیں۔ ان کی زبان کی خوبی یہ ہے کہ وہ کم سے کم الفاظ اور جملوں میں اشخاص واقعات اور مناظر کے جیتے جاگتے مرقع پرش کرتے ہیں۔ چھوٹے چھوٹے سبک جملوں میں شہد کی مٹھاس اور پھولوں کی رعنائی پیدا ہو گئی ہے۔ جو دل کو موہ لیتی ہے۔ ان کی ایسی عبارتوں میں ایک روانی اور موسیقیت کا احساس ہوتا ہے۔ یہ فصاحت کا اعلیٰ معیار ہے۔

یہاں یہ امر قابلِ لحاظ ہے کہ پریم چند پہلے اردو کے ادیب تھے۔ جو بہت جلد اردو سے ہندی کی طرف منتقل ہو گئے۔ اس انتقال نے

ان کے تصور اور ان کی زبان کو بھی بدل دیا اور تیسرے دور میں ان کی زبان کے عربی و فارسی الفاظ کم سے کم تر ہو گئے اور ہندی و سنسکرت الفاظ نے ان کی جگہ لے لی۔ ہندی میں وہ آخر تک رسالے بھی نکالتے رہے جو پیسے انھوں نے ناولوں سے کماے ان کو ماہناموں پر صرف کر دیا اور اس شوق میں برابر مقروض رہے۔ وہ دراصل اس تحریک سے متاثر تھے جو ملک میں کانگریس کی رہنمائی میں نئے جذبات کے ساتھ موجزن تھی اور جس میں جدید خیالات کے ساتھ ساتھ ہندو تہذیب اور پراچین کا ان کی عظمت کے تصورات بھی شامل تھے۔ ان تصورات کی عکاسی پریم چند کی تخلیقات میں کثرت سے ملتی ہے۔ انھوں نے ہندو معاشرت کی ترجمانی کو اپنا پایا ہے۔ اسلئے گھو دان میں گلے کی تقدیس کا تصور ملتا ہے اور وہ تمام امور ملتے ہیں جو ہندو سوسائٹی میں رائج ہیں۔ لیکن صحیح ترجمانی کے لیے اس کے بغیر چارہ بھی نہ تھا۔ اسی بنا پر ہندوؤں کی مذہبی اصطلاحات کتاب میں کثرت سے آگئی ہیں۔

یہ بحث اسلوب کے سلسلہ میں ضروری اس بناء پر ہے کہ جہاں انھوں نے معاشرتی زندگی کا بیان کیا وہاں ان کا اسلوب زیادہ نکھر آیا ہے۔ چنانچہ سردار جعفری لکھتے ہیں "ان کی حقیقت نگاری جتنی گہری ہوتی گئی اور وہ عوام سے جتنے قریب آتے گئے اتنی ہی ان کی زبان بدلتی گئی۔" یہ واقعہ ہے کہ ان کی زبان کے بہترین اور کامیاب حصے وہی ہیں جہاں انھوں نے کسانوں، مزدوروں یا نچلے متوسط طبقوں کی تصویریں پیش کی ہیں۔ اسلئے کہ ان کو انھوں نے قریب سے دیکھا تھا۔

اور ان کا شاہدہ اس بارے میں گہرا تھا۔ خیالات کے علاوہ اس کا اثر زبان پر پڑنا بھی ناگزیر تھا۔ یہاں وہ الفاظ کے ذریعہ پورا ماحول پیش کر دیتے ہیں۔ لفظ کی ایمائیت سے وہ تخیل کو ہمیز دیتے ہیں، گنودان میں پریم چند کی زبان انتہائے کمال کو پہنچ گئی ہے۔ یہاں الفاظ اپنے معانی اور تخیل سے علیحدہ کوئی وجود نہیں رکھتے۔

پریم چند کے اس آخری دور میں جب کہ ان کا اسلوب منفرد اور مستقل حیثیت اختیار کر چکا تھا۔ اس میں ہندی الفاظ کی بھرمار نظر آتی ہے۔ اس کی وجہ ان کا اپنی تہذیب، تمدن، مذہب، تاریخ اور معاشرت کی طرف رجحان و میلان ہے۔ انہوں نے اردو کو اس کے فارسی رنگ سے ہٹا کر اپنے غیر مسلم معاشرہ میں لانے کی کوشش کی۔ پوری کتاب میں مرزا خورشید کے علاوہ کوئی مسلم کردار نہیں حالانکہ ہمارے دیہاتوں میں مسلمان اور ہندو دونوں ساتھ رہتے بستے ہیں، ایک دوسرے کے درد و دکھ میں شریک ہوتے ہیں اور ایک گنگا جمنی تہذیب کا منظر پیش کرتے ہیں خصوصاً اس علاقہ اودھ میں جہاں پریم چند نے جنم لیا اور جہاں کے مشاہدات کا ماخذ ہے۔ پریم چند کی کوشش یہ تھی کہ اردو کو ہندی سے قریب کر دیں اور یہ قریب تہذیبی و معاشرتی اتنی ہی ہو جتنی کہ الفاظ کی قربت دوسرے الفاظ میں پریم چند نے نہ صرف ہندی و سنسکرت الفاظ سے اردو کے وامن کو پر کر دیا بلکہ عربی و فارسی الفاظ و انداز کے خلاف تحریک چلائی۔ یہ حقیقت ایک نظر یہ ہے۔ ایک تجربہ ہے اور ایک تحریک جسکو عملاً پریم چند نے پیش کیا۔ ممکن ہے۔ میری اس رائے سے اختلاف

کیا جائے مگر حق یہ ہے کہ پریم چند نے اردو زبان کو ہندوستانی اور مقامی الفاظ عبارت اندازہ تعبیر اور مجموعی فصاحت میں رنگنے کی کوشش کی ہے۔ مثال کے طور پر امر اور جان ادا اور گنودان کی زبان کا موازنہ کیجئے اور دیکھئے کہ دونوں میں ہندوستان کی سر زمین ہے۔ یہاں کے شہر ہیں اشخاص ہیں واقعات ہیں اور دونوں معاشرتی زندگی پیش کرتے ہیں دونوں میں ایک حقیر اور ناقابل التفات طبقہ کو ہیر و بنا یا گیا ہے۔ اتفاق دیکھئے کہ دونوں کی زبان نہایت آسان اور عام نہیں ہے مگر اصل فرق تہذیب کا ہے۔ پریم چند ہندوستانی یا ہندو تہذیب پیش کرتے ہیں مگر رسوا کے یہاں مسلم تہذیب و تصور کی ترجمانی ملتی ہے۔ اس کا مطلب کوئی فرقہ وارانہ مطالعہ نہیں ہے بلکہ تصورات کا تجربہ ہے کہ دونوں تہذیبیں ہماری اپنی ہیں اور ہمارا قومی سرمایہ ہیں ان میں جس کی ترجمانی بھی کی جائے وہ محمود و مقصود ہے۔

کہا جاتا ہے کہ پریم چند نے گاندھی جی کے نظریہ کی حمایت میں ایسا کیا اور ایک ملی جلی زبان ایجاد کی۔ یہ سچی بالکل ممکن ہے کہ پریم چند نے ایسا ہندو مسلم اتحاد کی خاطر کیا ہو۔ بہر حال اتنا ضرور تسلیم کرنا پڑے گا کہ ان کی سعی لا حاصل نہیں رہی۔ اس کے ذریعہ ہندی کے ہزاروں الفاظ اردو کے ذخیرے میں اور اردو کے ہزاروں الفاظ ہندی ادب کے ذخیرے میں داخل ہو گئے۔ چونکہ ہندی کے ان الفاظ پر ہندوستانی تہذیب کی حجاب ہے اسلئے پریم چند نے درحقیقت ہندی زبان کی توانائی اور ہندی تہذیب کی عظمت سے اردو اسلوب میں ایک جاندار عنصر داخل کر دیا۔ پریم چند کے

اس وسیع ذخیرہ الفاظ میں سے بعض کو مقبولیت حاصل ہوئی اور بعض نامعقول
 ہی رہ گئے۔ یہاں یہ امر قابل ذکر ہے کہ ان ہندی الفاظ سے کہیں کہیں
 غربت اور ناہمواری بھی پیدا ہو گئی ہے۔ پریم چند نے ہندی الفاظ کے انتخاب میں
 غلطی کی ہے وہ الفاظ جو مشکل ہیں یا اصطلاحی ہیں جن سے اردو طبقہ ناواقف
 ہے۔ ان کے بجائے شیریں سبک اور عوام سے قریب تر الفاظ کا اگر
 انتخاب کرتے تو وہ زیادہ کامیاب ہوتے۔

پریم چند نے اودھ کی دیہاتی زبان کرداروں کے ذریعہ کثرت سے
 پیش کی ہے انہوں نے یہ دلچسپ رسم ایجاد کی ہے کہ جو کردار واقعی دیہاتی
 زبان بولتے ہیں ان کے مکالموں کو انھیں کے الفاظ اور لہجہ میں ہمیشہ
 کیا جائے۔ پریم چند کا اسلوب اس طرز کی زبان اور مکالموں سے
 پُر ہے۔

ان کی مکالمہ نگاری بڑی فن کارانہ ہے۔ انھیں اس امر کا خاص سلیقہ
 ہے۔ انہوں نے ہر طرز کے مکالمے بڑی کامیابی کے ساتھ پیش کیے ہیں۔ ان کے
 مکالمات میں تنوع ہے اور ان میں حقیقت کا رنگ جھلکتا ہے۔ ہر کردار
 کے مخصوص انداز گفتگو، لب و لہجہ کا فرق اور انفرادیت کو انہوں نے پوری
 طرح ملحوظ رکھا ہے۔ وہ خود مکالمہ نگاری کے بارے میں رقمطراز ہیں کہ
 "ناول میں مکالمے جتنے زیادہ ہوں اور مصنف کے قلم سے جتنا کم نکلے
 اتنا ہی وہ خوبصورت ہوگا۔ مکالمہ صرف رسمی نہیں ہونا چاہئے بلکہ ہر جملہ
 جو کردار کے منہ سے نکلے اسے اس کے خیالات اور شخصیت پر روشنی ڈالنا
 چاہیے۔ مکالموں کیلئے فروری ہے کہ وہ نہ صرف نفسیات اور حالات سے

مطابقت رکھتے ہوں، بلکہ آسان، عام فہم اور سلجھے ہوئے ہوں۔

یہ وہ اصول ہیں جن کو انھوں نے پوری طرح اپنے مکالموں میں ملحوظ رکھا ہے۔ البتہ کہیں کہیں ان کے مکالمے طویل ہو جاتے ہیں اگرچہ گنہگاروں میں ایسے مواقع زیادہ نہیں ہیں۔ محنت کش طبقہ سے ان کی دلچسپی جتنی بڑھتی گئی۔ ان کی مکالمہ نگاری پر حقیقت کا رنگ اتنا ہی گہرا ہوتا گیا۔ ان کے یہاں مکالموں میں کہیں کہیں ظرافت بھی ملتی ہے۔ مگر یہ ظرافت نہیر لب مسکراہٹ سے آگے نہیں بڑھتی اور اس کا وجود ان کے یہاں کم سے کم تر ہے۔

یہاں میں پریم چند کے مکالموں میں ایک عیب کی جانب اشارہ کرنا چاہتا ہوں، وہ گفتگو کرنے والوں کے نام نہیں لکھتے صرف اندازہ سے آدمی سمجھ سکتا ہے یا سیاق و سباق سے پتہ چلتا ہے کہ یہ فلاں فلاں مصروف گفتگو ہیں، جدید طریقہ یہ ہے کہ فریقین کے نام وضاحت سے لکھے جائیں تاکہ خاطر مبحث نہ ہونے پائے۔

پریم چند کی تشبیہات

تشبیہیں وہی کوشر ہوتی ہیں جن میں زندگی کا نور جھلکتا ہو جن میں حقیقت کی عظمت نمایاں ہو۔ یہ تشبیہیں اور استعارے دراصل پریم چند کے مشاہدات کی باریکی، دیہاتی معاشرے کے مطالعہ اور ہندی ادب سے متاثر کانتیجہ ہیں۔ پریم چند کی تشبیہات نہ تو عقلی ہیں نہ خیالی اور نہ کدوکاوش کانتیجہ ہیں۔ وہ سب حسّی ہیں اور عام اردو ادب کی فرسودہ روایتی تشبیہوں سے قطعاً الگ انداز کی حامل ہیں۔ ان میں ندرت کا حسن اور حقیقت کی جلوہ سامانی دل کو موہ لیتی ہے۔

مردے کو ایک من لکڑی سے جلاؤ یا دنس من سے اُسے کیا پروا؛ (ص ۱۸۴)

(ہوری) داروغہ جی کے آگے کچھوے کی طرح اندر ہی اندر سمٹا جاتا تھا۔

ٹخنیاں ایسا سر جھکا یا کہ پھر نہ آٹھا سکے۔ چپکے سے چلے گئے جیسے کوئی چور گتہ مالک کے اندر آجانے پر دبک جائے۔

دلوں میں جو آگ ہے وہ تو کھار کے بھٹے کی طرح صرف اوپر کی

لیپا پوتی سے بھجنے والی نہیں؟ (ص ۵۳۹)

”سلیا کا باپ ہر کھڑا سا ٹھہ سال کا بوڑھا تھا کالاً دبلا اور سونکی

مرج کی طرح پچکا ہوا مگر اتنا ہی تلخ و تیز (ص ۵۵)

”سب لوگوں کے کھیتوں میں بل جیل رہے تھے۔ بیچ ڈالے جا رہے تھے کہیں کہیں گیت کی تانیں سنائی دیتی تھیں مگر ہوری کے کھیت کسی بیکس

عورت کے گھر کی طرح سونے پڑے تھے" (ص ۲۹۰)

"مالی آگ میں پڑ کر چمک اٹھنے والی دھات ہے۔"

میں نے تشبیہوں کا مطالعہ خاص طور سے پریم چند کے اسلوب میں کیا ہے۔ اور میرا یقین ہے کہ ان کی زبان کے حسن میں تشبیہ کی حقیقت پسندی عبارت کو پرکشش بناتی ہے۔ ان کی تشبیہوں کا انداز اور ماخذ فارسی نہیں ہے۔ وہ تشبیہ عموماً ہندی شاعری سے چنتے ہیں یا دیہاتی تجربات سے حاصل کرتے ہیں۔ یا ہندو معاشرت سے۔ ان کی ان تشبیہوں میں تخیل کا وجود کم ملتا ہے۔ وہ سب عملی زندگی سے عبارت ہیں۔ یہاں تصور میں حقیقت کا جلوہ فوراً نظر آجاتا ہے اور امور و اشیاء رنگاہوں میں مصور ہو جاتی ہیں۔ مثلاً یہ تشبیہ ملاحظہ ہو۔

"اس کے چہرے پر کچھ ایسا جھوٹا عاجزانہ انداز تھا جو بھیک مانگتے

وقت موٹے بھکاریوں کے چہرے پر ہوتا ہے۔"

اس طرح لوٹتے جیسے "کسی عزیز کی لاش جلا کر گھٹ سے لوٹ رہے

ہوں (۱۸۶)

مؤخر الذکر تشبیہ خالص ہندو رسم و رواج کی آئینہ دار ہے۔

پریم چند نے دیہاتی زندگی کے مشاہدات اور تجربات سے اپنی تشبیہوں

کو عوامیت اور حقیقت پسندی سے قریب تر کر دیا ہے۔ مثلاً یہ تشبیہ ملاحظہ ہو

پیر میں ایک بار ٹھوکر لگ جانے کے بعد کسی سبب سے بار بار ٹھوکر لگتی ہے

اور کبھی کبھی انگوٹھا پک جاتا ہے اور مہینوں تکلیف دیتا ہے۔ باپ بیٹے کے

باہمی خلوص کو آج اسی طرح کی چوٹ لگ گئی تھی اور اب اس پر یہ تیسری چوٹ پڑی۔

میرا خیال ہے کہ اس طرز کی روزمرہ کے تجربات پر مبنی تشبیہوں سے اردو ادب کا پورا ذخیرہ خالی ہے نہ پریم چند سے قبل اور نہ ان کے بعد کسی نے اس طرز کی حقیقت پسندانہ زبان کے ذریعہ اردو ادب کو عظمت بخشی اور نہ کسی نے ایسی نادر تشبیہوں سے اردو کے دامن ادب میں اضافہ کیا۔

اردو ادب کے سادے ذخیرے میں پریم چند اپنی تشبیہ کی عوامیت، ندرت، معاشرت کی حقیقی عکاسی اور روزمرہ کے مشاہدات سے قربت کے لحاظ سے ممتاز ہیں ان میں حقائق کے جلوے، تجربات کی توانائی اور عوامی زندگی کی طاقت پوری طرح جلوہ سماں ہے

یہ وہ انداز تشبیہ ہے جو ہم کو ہندی شعراء خصوصاً کبیر داس اور عبدالرحیم خان خانان کے دوہوں میں ملتا ہے۔

پریم چند اس میدان میں سب سے نزلے ہیں کہ انہوں نے اولاً تو اسلوب کو فارسی کے بجائے ہندوستانی ماحول میں ڈھالا۔ دوسرے یہ کہ انہوں نے تشبیہ و استعارہ کو معاشرتی رنگ سے ہم آہنگ بنا دیا۔ انہوں نے ایسے استعارے پیش کئے جن سے ہم خوب واقف ہیں اور جن کو سن کر عوام بھی لطف لے سکیں۔ انہوں نے عوامی محاورے، روزمرہ الفاظ اور تلمیح پیش کرنے کے ساتھ ساتھ تشبیہ و استعارے جن کو ادب میں اثر آفرینی کا مصدر کہا جاسکتا ہے۔ ان کے رخ کو قطعاً تبدیل کر دیا اور انہوں نے پوری کوشش کی کہ وہ تشبیہوں کا ایک ایسا ذخیرہ اردو میں داخل کر دیں جو ہندوستانی رنگ و روغن کا غماز اور حقیقت کے جلوے سے منور ہو۔ چند مثالیں ملاحظہ ہوں!۔

۱۔ جس طرح ایک عمدہ ساڑھی پا کر وہ پہننے کیلئے بے چین ہو جاتی تھی اسی طرح دل میں کوئی اچھا خیال آئے تو وہ اسے ظاہر کئے بغیر کل نہ پاتی تھی۔

۲۔ مس مالتی "مہتا کی تعریفوں کے پل باندرہ دیتی جیسے کوئی نو مرید اپنے نئے عقائد کا ڈھنڈورا پیٹتا پھرے"۔

۳۔ کنبخت کہیں گڑے مردے نہ اکھاڑنے لگے ورنہ یہ ساری خوش نصیبی سپنے کی طرح غائب ہو جائے گی۔

۴۔ کیا آپ سمجھتے ہیں کہ میں بالکل پونگاپنڈت ہوں۔

۵۔ ہال میں ایسا شور و غل مچا کہ کچھ نہ پوچھو جیسے پٹاری میں بند تہقے نکل پڑے ہوں "داد دیوی جی کیا کہنا کمال ہے۔ مس مالتی کمال ہے۔

ٹوڑ دیا نمک کا قانون، توڑ دیا دھرم کا قلعہ توڑ دیا۔ پارہ سائی کا گھڑا۔

۶۔ بھنگ کانشہ رفتہ رفتہ نیند کی طرح آتا ہے اور دماغ پر چھا جاتا

ہے۔ شراب کانشہ ان (ادون کار ناتھ) پر شیر کی طرح جھپٹا اور دبوچ بیٹھا۔

۷۔ مس مالتی اس کی آنکھ بچا کر کمرے سے نکلنے لگیں کہ وہ باز کی طرح

ٹوٹ کر ان کے سامنے آکھڑا ہوا۔

۸۔ ٹنٹوانے والے صاحب کو ڈانٹ بتائی "شیر کی ماند میں گھسنا کوئی

بہادری نہیں ہے۔ میں اسے حماقت سمجھتا ہوں۔

۹۔ آج وحشی و نامہذب پٹھانوں کے عشق کیلئے ان کا دل بقیار تھا جیسے سوتلی

کا لطف اٹھانے کے بعد کوئی مست ہاتھیوں کی لڑائی کو دیکھنے دوڑے۔

پریم چند کی مرقع نگاری

پریم چند نے شخصیتوں کے دلچسپ مرقع کھینچے ہیں، انہوں نے کئی کرداروں کی شکلیں اس انداز سے پیش کی ہیں جن سے ان کے اعمال بھی مصور ہو جاتے ہیں یہاں اس طرز کے چند مرقع پیش خدمت ہیں۔

”سٹھانی کو جاتے دیر نہ ہوئی تھی کہ منگرو ساہ آپہونچے۔ سیاہ رنگ، تو نہ کر کے نیچے لٹکتی ہوئی، دو بڑے بڑے دانت سامنے جیسے کاٹ کھانے کو نکلے ہوئے سر پر ٹوپی لگے میں چادر عمر بچاوش سے زیادہ نہیں مگر لاٹھی کے سہارے چلتے تھے۔ گٹھیا کا عارضہ تھا۔ کھانسی بھجائی تھی۔ لاٹھی ٹیک کر کھڑے ہوئے اور ہوری کو ڈانٹ بتائی ”پہلے ہمارے روپے دے دو ہوری تب ادکھ کاٹو، ہم نے روپے اُدھار دیئے تھے دان نہیں دیا تھا۔ تین تین سال ہو گئے نہ سود نہ بیاج مگر یہ نہ سمجھنا کہ تم میرے روپے بچم کر جاؤ گے میں تمہارے مرد سے بھی وصول کروں گا“ (ص ۱۳۱)

یہ شکل اور یہ انداز کسی خون چوس دیہاتی سا ہو کار سود خوار کی شخصیت سے پوری طرح مطابقت رکھتا ہے۔ پریم چند نے جتنے عمدہ شخصیتوں کے خدو خال پیش کئے ہیں اس کی مثال کم ملتی ہے۔ اب ایک دوسرا مرقع ملاحظہ فرمائیے :-

”دلاری ہاتھ پیر میں موٹے موٹے چاندی کے کڑھے پہنے، کانوں میں سنونے کے جھکے ڈالے، آنکھوں میں کاجل لگائے، اور اٹھے شباب کو

رنگے اور سنوارے ہوئے آکر بونی پہلے میرے روپیئے دو تہ اوکھ کا ٹو میں جتنا کم کھاتی ہوں تم اتنے ہی سیر ہوتے ہو۔

یہاں پریم چند نے شخصیتوں کے خاکے ان کے کردار کی مناسبت سے کھینچے ہیں۔ انہوں نے اس کا لحاظ رکھا ہے کہ ان کی تصویریں حقیقت سے مطابقت رکھتی ہوں۔ انہوں نے قلم کے ذریعہ سے کرداروں کی معنوی اور ظاہری دونوں قسم کی تصویریں پیش کی ہیں۔

”نوکھے رام ناٹے، موٹے، چند ڈوسے، لمبی ناک اور چھوٹی چھوٹی آنکھوں والے آدمی تھے۔ بڑا سا پگڑ باندھتے، نیچا کرتا پہنتے اور جاڑوں میں لحاف اڑھکا باہر آتے جاتے تھے۔ انھیں تیل مالش کرانے میں بڑا مزہ آتا تھا۔ پس ان کے کپڑے ہمیشہ میلے کھیلے رہتے تھے“ (ص ۱۳۴)

دیہاتی لباس اور انداز سے جو لوگ واقف ہیں وہ بخوبی سمجھ سکتے ہیں کہ ان خاکوں میں حقیقت کا حسن کتنا واضح ہے اور ان میں مرقع کشی کتنی جاندار ہے۔ پورا ناول حسب مرقع اس قسم کے مرقعوں سے زعفران بنا بن گیا ہے۔

سلیا کا باپ ہر کو ساٹھ سال کا بوڑھا تھا۔ کالا ڈبلا اور سوکھی مرقع کی طرح بچکا ہوا گمے اتنا ہی تلخ و تیز بولا ”مگر جھگڑا کچھ نہیں ہے ٹھا کر ہم آج یا تو اتنا دینا کو چار بنا کر چھوڑیں گے یا ان کا اور اپنا رکت ایک کر دیں گے۔۔۔۔۔ تم ہمیں بائیں نہیں بنا سکتے مد اہم نہیں چمار بنا سکتے“ (ص ۱۱۰)

یہاں بھی پریم چند نہایت دلکش انداز سے ہر کھو کی شکل اور اسکی گفتگو کی صحیح تصویر پیش کرتے ہیں۔ مصنف کو قدرت کی جانب سے مصور کا

قلم اور شاعر کا دماغ عطا ہوا ہے۔

پریم چند نے معاشرتی زندگی کو جس طرح ابھارا ہے اور جس موثر انداز میں پیش کیا ہے وہ نہایت فن کارانہ ہے۔ ہوری جھوٹی قسم کھا کر دھنیا کو اس جرم پر مار تلے کہ اس نے اس کے بھائی رہیرا کا رانہ کیوں فاش کیا کہ اس نے گائے کو زہر دیا تھا۔ دھنیا اس موقع پر ان الفاظ میں غم یاد کرتی ہے۔

”اس گھر میں آکر میں نے کیا کیا دکھ درد نہیں جھیلا، کس کس طرح پیٹ تن تھیں کاٹا، کس طرح ایک ایک لٹے کو ترسی، کس طرح ایک ایک پھید جان کی طرح بچا کر رکھا، کس طرح گھر بھر کو کھلا کر اور آپ پانی پانی کر سوراہی اور آنا ان سارے بلیدانوں کا یہ بدلا بھگوان مجھے یہ انیاسے دیکھ رہے ہیں اور اسے بچاتے نہیں دوڑتے“ (ص ۱۷۹)

پریم چند نے اردو ادب کو پہلی بار معاشرتی زندگی کی ان کیفیات سے آگاہ کیا ہے۔ جن کا تعلق دیہاتی زندگی سے ہے۔ انھوں نے ہوری اور دھنیا کی رنجشوں اور محبتوں کے ذریعہ بڑے دلکش جذبات کی ترجمانی کی ہے۔ کبھی مایوسی کے جذبات ہیں کبھی خوشی کے، کبھی بڑھاپے میں جوانی کی حسین یاد ہے تو کبھی مانی پریشانی کا دکھڑا ہے۔ غرض ہر دیہاتی کردار زندگی کے ان پہلوؤں پر روشنی ڈالتا ہے۔ جن سے ہم پوری طرح آشنا نہ تھے۔ شہری زندگی کی معاشرت کا بیان اردو میں بہت ہے۔ مگر دیہاتی زندگی کی جزئیات نگاری اور جذبات نگاری پہلی بار گووان کے ذریعہ ہمارے سامنے آتی ہے۔ کہیں موت کی تصویر ہے تو کہیں کھیت کی کہیں جذبات میں تو کہیں نفرت پورا ناول انسانی جذبات کا ایک سندر ہے جس کے کناروں کا یہ نہیں

پریم چند نے ایک خاص انداز سے کرداروں کے جذبات انھیں کی زبان سے ظاہر کئے ہیں۔ ایک طریقہ یہ ہے کہ مکالموں اور معاملوں کو جذبات کا مظہر بنایا گیا ہے مگر ایسا زیادہ نہیں ہے اکثر کردار خود ہی اپنے آپ سے گفتگو کرنے لگتا ہے اور اپنے دل کی آرزو بیان کرنے لگتا ہے۔ شاید انھوں نے شکسپیر کے انداز بیان سے تاثر قبول کیا ہو جہاں ان کے ڈرامے میں کردار خود بڑبڑاتے ہیں اور اپنے جذبات کا اظہار کرتے ہیں۔ پریم چند کچھ اس انداز سے جذبات پیش کئے ہیں کہ کبھی تو وہ کردار کی زبان سے ادا ہوئے ہیں اور کبھی ایسا محسوس ہوتا ہے کہ ان جذبات کا بیان خود مصنف کرداروں کی طرف سے کر رہا ہے۔

ماتنا دین کے جذبات سلیا کے لڑکے بارے میں ملاحظہ ہوں :-

اس رات کو جب سارا گاؤں سو گیا اور پٹیر تار کی میں سما گئے تو وہ سلیا کے دروازہ پر آیا اور پوری توجہ سے بچے کا روناسنا جس میں ساری دنیا کی موسیقیت، سرت اور حلاوت بھری ہوئی تھی" (ص ۶۵)

گوردان میں ایک ڈرامائی انداز ملتا ہے۔ اس میں پریم چند شخصیتوں کے مرقعہ متحرک شکل میں پیش کرتے ہیں جن سے دیہاتیوں کے تمباکو کھاتے ہرے چہرے، چلم پتی ہوئی شکلیں، جگر ا کرتی ہوئی عورتیں اور دارھی ہلا کر گفتگو کرتے ہوئے، بوڑھوں کو عجیب حقیقی دلکش انداز سے ہمارے سامنے مصور کر دیا ہے۔ ان کیفیات سے دیہاتیوں کی عادتیں بھی نکلا ہوں گے سامنے آجاتی ہیں۔ عام طور سے یہ حرکی کیفیتیں ڈراموں میں بیان کی جاتی ہیں مگر یہاں پریم چند ڈرامہ کی حرکت کو اپنے کرداروں کو متحرک انداز میں پیش کرنے کیلئے

استعمال کرتے ہیں۔ انہوں نے مختلف حالات میں انسان کے چہرے پر جو جذبات کے ذریعہ کیفیات طاری ہوتی ہیں اور ان کا اظہار چہرے کے نشانات سے ہوتا ہے۔ ان باتوں کو حسبِ موقع بڑے دلکش انداز سے بیان کیا ہے۔ جس سے مکالمی فنکاری اور مصوری میں جان سی پر لگتا ہے۔ ایک دوسرے نقطہ نظر سے ہم کو یہ بھی محسوس ہوتا ہے کہ دیہاتی زندگی وہاں کے حالات، دیہاتیوں کی عادت اور مختلف فوشی رائج اور جلن کے موقع پر لفظی کیفیات اور ان کا بیان چہرے کے ذریعہ سے انہوں نے نہایت فنکاری اور گہرے مشاہدہ کے بعد کیا ہے۔ چنانچہ یہاں اس طرح کے کچھ جملے میں نے غور سے پیش کیے ہیں جو میرے دلوں پر دلیل ہیں۔ یہی یہ ہے کہ کوئی سطحی انداز رکھنے والا ان کیفیات کا بیان اس حقیقی تصویر کشی کے ساتھ کرنے پر قادر نہیں ہو سکتا۔

(۱) جھنگری تمباکو پھانک کر بولے (ص ۳۰۳) (۲) مرزا نے خطا دار کی طرح مسکرا کر کہا (ص ۳۰۴) ان کی طرف حقارت سے دیکھ کر کہا۔ (۳) داتا دین نے لمبی داڑھی چھٹکار کر کہا (ص ۳۰۵) (۴) سلیا کی ہاں آنکھیں مٹکا کر بولتا (ص ۳۰۶) (۵) داتا دین "سراور داڑھی ہلا کر بولے" (ص ۳۰۷) مہتا انہیں خیالات میں غرق تھے کہ وہ لڑکی مس المتی کو ساتھ لے آ پہنچی۔ ایک جنگلی چول کی طرح دھوپ میں کھلی ہوئی اور دوسری نگلے کے پھول کی طرح دھوپ سے نرود اور مرجھائی ہوئی (ص ۳۰۸) (۶) مہتا نے چہرہ دکھاتے ہوئے کہا (ص ۳۰۹)

منظر نگاری

گنودان میں منظر نگاری بڑی دلکش ہے۔ یہ منظر نگاری کہیں انسانی معاشرہ کی جیتی جاگتی تصویروں سے متعلق ہے اور کہیں مناظرِ فطرت جہاں انکا تلم مناظرِ فطرت کی طرف آتا ہے تو نور کی ندیاں رواں معاوم ہوتی ہیں اور قلم سے بھول جھڑنے لگتے ہیں۔ الفاظ اور جملے حسن مجسم معلوم ہوتے ہیں۔ ان کی منظر نگاری کے بارے میں ڈاکٹر رام رتن بھٹناگر لکھتے ہیں کہ ان کی منظر نگاری زبان کے بگمگاتے ہیرے ہیں۔ وہ قدرت کے حسن فراوان اور دلکشی میں انسان کے دکھوں کا مادہ اڈھونڈھتے ہیں۔ انھیں قدرت کے بے پایاں حسن اور دلکش مناظر میں انسان کے دکھ کی یاد ستاتی ہے۔ وہ محسوس کرتے ہیں کہ فطرت سے لطف لینے سے رنج و غم و کسان محروم ہیں۔ یہاں ان کی منظر نگاری کے کچھ نمونے پیش کئے جاتے ہیں۔

”کاشک کی رو پہلی چاندنی ساری فیضا پر کسی میٹھے راگ کی طرح چھائی ہوئی تھی۔ سلیا گھر سے نکلی۔ وہ سونا کے پاس جا کر اُسے یہ مشردہ سنائی اب اس سے نہیں رہا جاتا۔ ابھی تو شام ہوئی ہے۔ ڈونگی اس پار تھی اور طاح کا کہیں بیتہ نہیں۔ چاند گھل کر سیلے ندی میں بہا جا رہا تھا وہ ایک لمحہ کھڑی سوچتی رہی پھر ندی میں گھس پڑی۔ ندی میں کچھ ایسا زیادہ پانی تو کیا ہو گا۔ اس خوشی کے سمندر کے آگے ندی کیا چیز ہے؟“

یہاں پریم چند ایک بالکل نظری منظر کشی کرتے ہیں، جہاں فطرت اپنے پورے جلوے اور حسن کے ساتھ ہماری نگاہوں کے سامنے آجاتی ہے۔ اس کے برعکس وہ انسانی معاشرے کی مناظر کشی بھی کرتے ہیں اس طرز کا ایک منظر اسی گاؤں کا ملاحظہ فرمائیے جہاں سلیا سونا سے ملنے لگی تھی:

”دیہاتوں میں دن بھر کے ماندے کسان سرِ شام ہی سو جاتے ہیں۔ سارے گاؤں میں سوتا پڑ گیا تھا۔ متھرا کے گھر کا دروازہ بند تھا۔ سلیا اسے نہ کھلا سکی۔ لوگ اسے اس جھیس میں دیکھ کر کیا کہیں گے۔ وہیں دروازہ پر الاؤ میں ابھی آگ چمک رہی تھی، سلیا اپنے کپڑے سکھانے لگی۔ یہاں مصنف نے نہایت عمدہ انداز سے دیہاتی زندگی کا نقشہ کھینچا ہے۔ پریم چند سلیا کا سونا کے گھر سے لوٹنے کا منظر اس طرح پیش کرتے ہیں:۔“ وہ ہمارے پہلی چاندنی اب بھی چھائی ہوئی تھی۔ ندی کی لہریں اب چاندنی میں نہا رہی تھیں اور سٹو دیوانگی کی سی حالت میں خواب کے سائے کی طرح ندی میں چلی جا رہی تھی۔“

پریم چند کے تلم کی طانت دیکھئے کہ ایک ہی چاند کی کیسی عمدہ تعبیر مختلف انداز سے پیش کرتے ہیں:۔

پریم چند منظر کشی کے بادشاہ نظر آتے ہیں وہ ایک طرف معاشرتی احوال کی تصویر پیش کرتے ہیں اور دوسری طرف مناظر فطرت کی بھی۔ ایک دیہاتی لڑکی جو مہتا کو شکار میں ملی تھی اور ان کے لیے کھانا پکایا تھا۔ اس کی تصویر ملاحظہ ہو:۔

تڑکی ہاتھوں میں آٹا بھرے ہوئے، سر کے بال بکھرے، آنکھیں
دھوئیں سے سُرخ اور اشک آلود، کل بدن پسینہ سے تر جس سے اسکا بھرا
ہوا سینہ صاف جھلک رہا تھا آکر کھڑی ہو گئی (ص ۱۳۷)

وہ دوڑتی، ہانپتی، چلی آ رہی تھی وہی کالی کالونی لڑکی، ہاتھ میں
ایک جھاڑ لئیے ہوئے۔ پاس آ کر ہنٹا کو کہیں جانے کیلئے تیار دیکھ کر بولی۔
میں وہ جڑی کھوج لائی ابھی گھس کر لگاتی ہوں مگر تم کہاں جا رہے ہو۔
ماس تو پک گیا ہو گا۔ میں باٹیاں سینکے دیتی ہوں وہ ایک کھا لینا
بائی دودھ پی لیں گی۔ ٹھنڈے میں چلے جانا (ص ۱۴۰)

ان سطور میں مصنف نے گھریلو لڑکیوں اور ان کے خلوص کا
بڑا عمدہ نقشہ پیش کیا ہے۔ اس نے اس وقت کی حالت دکھائی ہے۔ جب
شمالی ہند میں عورتیں روٹی پکاتی ہیں، سیروں روٹیاں اور گرمی کا موسم
وہ پسینہ سے شرابور ہو جاتی ہیں۔ دوسرے اقتباس میں اس لڑکی کی
بہان نوازی کے جذبات کو مصور کیا گیا ہے۔ اس طرز کی عبارتوں سے گودان
مملوئے جہاں اصل زندگی کے حقیقی نقشے اپنی پوری آب و تاب کے ساتھ
نکالوں کے سامنے آجاتے ہیں اور تصور و حقیقت کے ڈانڈے مل جاتے
ہیں۔ یہاں مصنف کے مشاہدہ کی باریکی کا قائل ہو جانا پڑتا ہے۔ اس نے
وہ جذبات پیدا کرنے کی کوشش کی ہے جو ان مناظر کو دیکھ کر انسان کی
طبیعت میں پیدا ہوتے ہیں۔ اس نے زندگی کی ایسی تصویریں پیش کی ہیں
کہ جن میں جذبات اور خیالات دونوں حقیقت کی شکل اختیار کر لیتے ہیں اور
پڑھنے والا ناول میں نہیں رہتا بلکہ حقائق حیات سے اس طرح لطف اندوز

ہو تا ہے۔ جیسے یہ معاملات خود اس کو پیش آئے ہوں۔
 سرٹمنٹا جب ہرن کو اٹھانے کی تیاری کرتے ہیں تو اس کا منظر
 اس طرح سامنے آتا ہے۔

”ٹمنٹا نے جوتے کا فیتہ پھر سے باندھا، کوٹ اتار کر لکڑا ہارے کو
 دیا۔ پتلوں اوپر چڑھایا رومال سے منہ پونچھا اور اس طرح ہرن کو دیکھا
 جیسے ادکھلی میں سر ڈالنے جا رہے ہوں۔ پھر ہرن کو گردن پر رکھنے کی کوشش
 کی دو تین بار زور لگانے پر لاش گردن پر تو آگئی مگر گردن نہ اٹھ سکی
 مگر جھک گئی۔ ہانپ اٹھے اور لاش زمین پر پٹکنے ہی والی تھی کہ مرزا نے
 انھیں سہارا دے کر آگے بڑھایا۔ وکیل صاحب کا برا حال تھا وہ بے جان
 ہرن شیر کی طرح انھیں دبوچے ہوئے ان کے دل کا خون پی رہا تھا۔ ساری
 طاقت جواب دے چکی تھی۔ آنکھوں کے سامنے اندھیرا چھا گیا۔ سر پر چکر آیا وہ
 شکار گردن پر لیے ہوئے پتھر ملی زمین پر گر پڑے“ (ص ۱۹۲)

حقیقی زندگی میں اس طرز کے کتنے واقعات پیش آتے ہیں پھر اس
 میں ٹمنٹا کی ایک نفسیاتی کیفیت کا بیان ہے وہ لالچی ہیں۔ مرزا نے شرط کی
 کہ اگر تم ہرن اٹھاتے چلو تو میں انکشن لڑوں گا۔ کھینچی کا ڈاکٹر بن جاؤں گا۔
 ٹمنٹا نے لالچ میں اٹھایا اور رسوا ہوئے۔

ہواری نے ہیرا کی حمایت میں گوبر کے سر پر ہاتھ رکھ کر جھوٹی قسم اٹھائی۔
 ہواری نے گوبر کے سر پر کانپتا ہوا ہاتھ رکھ کر کانپتی ہوئی آواز میں کہا
 میں بیٹے کی قسم کھاتا ہوں کہ میں نے ہیرا کو ناند کے پاس نہیں دیکھا (ص ۱۷۸)
 موسم اور فطری منظر کی تصویریں حسب موقع پریم چند کھینچتے ہیں وہ

گاوؤں کے کھلیان کا منظر، گرمی کی شدت کا بیان، برسات کی ڈراؤنی راتیں اور سردی کی خون جمادینے والی گھڑیاں بڑی حقیقی کیفیت کے ساتھ پیش کرتے ہیں۔ ہواری جاڑے میں ایک پرانی مرتدنی اور پھٹا کمبل جو اس کے باپ نے خریدا تھا۔ اس کو لیکر دھبے کے جاڑوں میں کھیت میں لیٹا ہے مگر جاڑے سے نیند نہیں آتی۔ اس کا منظر ملاحظہ ہو۔

”ماگھ کے دن تھے مہاوٹ لگ رہی تھی۔ گھٹا ٹوپ اندھیرا چھایا ہوا تھا۔ ایک تو جاڑوں کی رات دوسرے ماگھ کی برکھا موت کا سناٹا تھا۔ ہواری کھانا کھا کر پینیا کے مڑ کے کھیت کی مینڈ پر اپنی جھونپڑی میں لیٹا ہوا تھا۔ چاہتا تھا کہ ٹھنڈا کو بھول جائے اور سو رہے مگر تار تار کمبل اور کھٹی ہوئی مرتدنی اور ٹھنڈا گھیلا پسوال اتنے بیروں کے سامنے آنے کی ہمت نیند میں نہ تھی۔ آج تمباکو بھی نہ ملا کہ اس سے دل بہلاتا اپلا سدگالا یا تھا پر وہ بھی ٹھنڈے سے ٹھنڈا ہو گیا تھا۔ بوائی پھٹے پیروں کو پیٹ میں ڈال کر اور ہاتھوں کو رانوں کے بیچ میں دبا کر اور کمبل میں منہ چھپا کر اپنے ہی گرم سانسوں سے اپنے کو گرمی پہنچانے کی کوشش کر رہا تھا (ص ۱۹۳)۔

اس اقتباس میں ایک غریب کسان کا سردی کے موسم میں جو عالم ہوتا ہے۔ اس کی نہایت دلکش تصویر ہے۔ ایک طرف مصنف نے کھیت میں لیٹنے، سردی سے آگ بچھ جانے اور ہاتھوں کو رانوں کے بیچ میں دبا کر سونے کا جو منظر کھینچا ہے وہ واقعی حقیقی ہے اور پریم چند کے صداقت شاہدہ پر دلالت کرتا ہے۔

”سٹھانی ایسی مذاقہ خوشامد سے نہتی سی ہو جاتی تھی۔ مسکراتی ہوئی

اپنی راہ چلی گئی۔ ہو رہی لپک کر بیلوں کے پاس پہنچ گیا اور انانج مانڈنے لگا۔ سارے گاؤں کا یہی ایک کھلیان تھا کہیں انانج مانڈا جا رہا تھا کہیں اُسیا جا رہا تھا اور کوئی تول رہا تھا۔ نالی باری بڑھی 'لوہار' پر دست بھاٹ، جو کاری بھی اپنے اپنے جیورس لینے کیلئے جمع ہو گئے تھے۔ ایک پیرا کے نیچے جھنگری سنگھ کھاٹ پر بیٹھے اپنی سوائی وصول کر رہے تھے۔ کئی بنے کھڑے ہوئے انانج کا مول تول کر رہے تھے۔ سارے کھلیان میں منڈی کی سی رونق تھی ایک کھٹکن، بیر اور مکڑے بیچ رہی تھی اور ایک خوانچہ والا نیل کا سیوا اور جلیبیاں لے گھوم رہا تھا۔ بندت داتا دین بھی ہو رہی سے انانج بوانے کیلئے آ پہنچے تھے اور جھنگری کے ساتھ بیٹھے ہوئے تھے" (ص ۲۰۳)

یہ منظر کتنا دلکش، حقیقت سے پُر اور موثر ہے۔ خصوصاً اس کا تصور کیجئے کہ کسان کس مشقت کے بعد اس وقت تک پہنچے جب کہ اپنے خوں پسینہ کی کماٹی اپنی آنکھوں سے دیکھ رہے ہیں دوسری طرف سماج کے استحصال کرنیوالے طبقات کس طرح شکاری جانوروں کی طرح کھلیان پر حملہ آور ہیں۔ پریم چند کا قلم نظری مناظر کے ذریعہ کہان کی حالت اور اس کی زندگی کی بے کیفی کو مصور کرتا ہے۔ باغوں میں کھلیان کا منظر بڑا دلکش ہوتا ہے مگر اس دلکشی میں مہاجنوں کی لوٹ کھسوٹ سے کسانوں کے چہرے کجھے ہوئے تھے اور ان کے دلوں پر بے کیفی طاری تھی۔

اب ایک دوسرا منظر ملاحظہ ہو۔

"پھاگن اپنی جھولی میں نمی نہ ندگی کی پونجی لے کر آ پہنچا تھا آم کے پیڑ دونوں ہاتھوں بورد کی مہک بکھیر رہے تھے اور کوئل آم کی ڈالیوں میں چھپی ہوئی

اپنے رگول کی خفیہ خیرات تقسیم کر رہی تھی" (ص ۳۳۳)

یہاں مصنف نے ام کے بور کی مہک اور گول کی کوک کا ذکر کر کے دیہاتی زندگی کے ایک نہایت دلکش پہلو کو پیش کیا ہے۔

پریم چند نے حسب موقع جاڑے گرتی برسات اور دوسرے فطری و موسمی حالات کی منظر کشی اس طرح کی ہے کہ اکثر ان مناظر کی حقیقی کیفیت ان کی عبارت کو جان دار بنا دیتی ہے۔

"سورج سر پر آگیا تھا۔ اس کی تپش سے متاثر ہو کر پیڑوں نے اپنا پھیلاؤ سمیٹ لیا تھا۔ آسمان غبار آلود ہو رہا تھا اور سامنے کی زمین کانپتی ہوئی سی معلوم ہوتی تھی"

اس قسم کی عبارتیں عام ہندی آمیز عبارتوں سے قطعاً مختلف ہو جاتی ہیں۔ یہاں جملوں میں ایک جوش، ایک ادبی دلکشی، مشاہدات کی گہرائی اور حقیقت کی جلوہ فرمائی انہیں ترشے ہوئے ہیروں کی طرح روشن و نمایاں بنا دیتی ہے اب ایک عبارت ملاحظہ ہو۔

"ندی کے کنارے چاندی کا فرش بچھا ہوا تھا اور ندی جو اہرات سے جڑے ہوئے گہنے پہننے۔ بیچھے سردوں میں گاگا کر چاند اور تاروں اور غنودگی کی حالت میں سر جھکائے ہوئے پیڑوں کو اپنا رقص دکھا رہی تھی۔ مہتا قدرت کی متوالی پھین پر جیسے مست ہوئے گویا ان کا بچپن اپنے سارے کھیلوں کے ساتھ لوٹ آیا ہو۔ ریت پر کودتے اور دوڑتے ہوئے، ندی میں جا کر گھٹنے تک پانی میں کھڑے ہو گئے" (ص ۵۱۰)

یہاں بھی مصنف نے ایک ایسی تصویر پیش کی ہے۔ جہاں محض منظر کا حسن ہی

نہیں ہے۔ بلکہ بچپن کے کھیل کود کے عموماً کرنے کا ذکر اس کیفیتِ حُسن و نور میں
 ایک دوسرا دلکش تخیل بھی پیدا کر دیتا ہے۔ وہ اکثر فطرت کے ساتھ انسانی
 تعلق اور اس کے انسان پر اثرات کا ذکر کرتے ہیں، ایسا شاید وہ اس خیال سے
 کرتے ہیں کہ مبادا کہیں محض شاعرانہ منظر ہی مقصد نہ بن جائے لہذا اس منظر سے
 زندگی کا ربط قائم کر کے یہ اس کو زیادہ دلکش اور زیادہ جاندار بنا دیتے ہیں۔
 ان مختلف مناظر کے اقتباسات کو دیکھنے کے بعد یہ اندازہ لگایا جاسکتا ہے کہ
 مصنف کے قلم کو فطری مناظر اور معاشرتی مناظر دونوں کی تصویر کشی اور ان کے
 حقیقی خدو خال کو سامنے لانے پر کتنی قدرت حاصل تھی۔ مصنف نے ایک ایک
 پہلو کو بڑی فن کاری سے پیش کیا ہے۔ مثلاً کسان کھیت میں کڑا کے کے جاڑوں
 میں فصل کی حفاظت کے لیے جا کر سوتا ہے۔ اس کی منظر کشی میں جاڑوں
 میں آگ کا شکل سے جلنا کسان کے پاس کپڑوں اور کمبلوں کی کمی اور جاڑوں
 کے باعث فضا میں سناٹا پھر جاڑے کی شدت سے اس کا نیند کا نہ آنا۔
 یہ سب مختلف کیفیات ہیں اور نہایت حقیقی جن کو پریم چند کے گوہر پار قلم نے
 مختلف مواقع پر مناسبت کے ساتھ پیش کیا ہے۔ ان مواقع پر ان کا
 قلم الفاظ کا حُسن بکھیرتا ہے۔ جذبات کے دریا بہاتا ہے۔ حقائق کے جلوے
 دکھاتا ہے۔ تشبیہات کی ندرت سامنے لاتا ہے۔ حُسن ترکیب سے عبارت
 کو زعفران زار بناتا ہے اور فطرت کے ساتھ انسانی معاشرت کے حُسن
 امتزاج کی کیفیت کو نمایاں کرتا ہے۔

دیہاتی الفاظ

پریم چند کی زبان پر دیہاتی الفاظ، دیہاتی محاورہ، دیہاتی انداز تعبیر اور دیہاتی لہجہ کا استعمال گودان میں بڑی کثرت سے نظر آتا ہے وہ محض یہ نہیں کرتے کہ کرداروں کی زبان سے دیہاتی لہجہ اور ادھی کا دیہاتی روپ پیش کرتے ہیں بلکہ ان کی زبان پر گاؤں کی زندگی کی پوری چھاپ نظر آتی ہے۔ وہ ان الفاظ کو خاص طور سے استعمال کرتے ہیں جو ادب کا جو نہیں ہیں اور فصیح زبان میں ان کے لیے دوسرے دلکش الفاظ موجود ہیں مگر پریم چند کو پریم ان دیہاتی الفاظ سے ہے جو گاؤں میں رائج ہیں جن سے ہندوستان کی ستر فیصدی آبادی کی زندگی، خوشی، غم، معاملات، مشکلات اور جدوجہد کی عکاسی ہوتی ہے جو ان کے جذبات، خیالات، احساسات، واردات اور نفسی کیفیات کی عمدہ تعبیریں پیش کرتے ہیں جن میں زندگی کے حقائق، معاشی کشاکش کی کہانی اور کسانوں کے محدود مگر متنوع حالات کی ترجمانی پوری طرح ہوتی ہے۔ گاؤں کے معاشی حقائق، کھیتوں کے مسائل، باہمی جھگڑے، مذہبی رسومات، توہم پرستی، جہالت کی مصیبتیں، باہمی رقابتیں اور اعزہ کی ریشہ دوانیاں وغیرہ مختلف حالات و کیفیات کی مصوری جتنی عمدہ دیہاتی الفاظ سے ہوتی ہے۔ اس کے مماثل و مترادف شہری الفاظ ہرگز ان کیفیات کو مصور نہیں کر سکتے۔

پریم چند نے دیہاتی الفاظ سے اپنا دامن بھر لیا ہے جس سے انکو وسعت
 و عظمت کے نئے آفاق ہاتھ آگئے ہیں جن سے ان کی عبارتوں میں زندگی کی درون
 و توانائی نظر آتی ہے۔ انہوں نے فکر کو مناسب الفاظ میں ڈھالا ہے انہوں نے
 ایسے سمندر کو قابو میں کر لیا ہے۔ جس کے کناروں کا پتہ نہیں۔ دیہاتی زندگی
 ہندوستان کی اکثریت کی نمائندگی کرتی ہے۔ اس کے الفاظ حقائق کی چکی میں
 پس کر معاشرہ کے مجسم ترجمان بن جاتے ہیں۔ ان میں تصنع، تکلیف اور شہری
 انداز کے ذہنی تعیش کی بو نہیں آتی۔ دیہاتی الفاظ حالات کے ٹکراؤ سے پیدا
 ہوتے ہیں۔ ان میں صحیح تصویر کشی کی جو صلاحیت ہوتی ہے۔ اس سے فصیح الفاظ
 قاصر رہ جاتے ہیں۔ میرے خیال سے پریم چند کا یہ بڑا کارنامہ ہے کہ انہوں نے
 گاؤں کے مروجہ الفاظ سے اپنے اسلوب کے تانے بانے درست کئے ہیں۔
 اور ایک ایسی حسین عمارت تعمیر کی ہے۔ جس میں زندگی کی وسعتیں، رعنائیاں
 اور حقائق کی روشنی پوری توانائی کے ساتھ جلوہ گر ہے۔ انہوں نے گنواں
 میں ہندوستانی عوام کے مسائل ان کی زبان ان کے احساسات اور ان کے
 معاشرہ کے آئینہ میں دکھانے کی نہایت کامیاب کوشش کی ہے۔

دھنیانے زمین پر ٹھوک کر کہا "تھڑی ہے تیری جھٹائی پر" ہوری پاؤں
 پٹک کر بولا! بس مت دلا نہیں تو برا ہوگا (ص ۱۷۸)

اپنی غرض پڑنے پر گلتھے کو دادا کہنے والا (۵۲۸)

"بیچ ہے چھوٹی تیری کو ابنتے دیر نہیں لگتی"

"جس کے دانغت نہیں دکھے وہ دانغوں کا درد کیا جائے"

سلیا حلق میں نلک کی ایک ڈلی سی محسوس کرتی ہوئی رضی دل اور

سست ہاتھوں سے پھر کام کرنے لگی (ص ۲۰۸)

”جس ڈال پر وہ بے فکری سے بٹھی تھی وہ ڈال ٹوٹ گئی“

آپ کے پاس زمین نہیں جا پیدا نہیں رہا جی بندش نہیں۔ آپ بے خون ہو سکتے ہیں مگر آپ بھی دم دبائے بیٹھے رہتے ہیں کتنی رشوت چل رہی ہے۔ کتنے مغزیوں کا خون ہو رہا ہے کتنی عورتیں بدراہ ہو رہی ہیں۔ بڑے بکھنے کا (ص ۲۸۴)

گاؤں والوں کے سامنے جو کچھ موٹا جھوٹا آجاتا ہے وہ کھا لیتے ہیں اسی طرح جیسے انجن کوئلہ کھا لیتا ہے (۵۸۳)

ایسے محاورے، استعارے، انداز تعبیر اور دیہاتی و مقامی غیر فصیح الفاظ روزمرہ کے حقائق کی تلمیح قاری کے سامنے امور و اشیا کو مستور کر دیتی ہے۔ پریم چند کی خوبی یہ ہے کہ وہ دیہاتی روزمرہ کو فصیح زبان سے ملا کر زبان کو وسعت و عظمت عطا کرتے ہیں اور معاشرتی زندگی سے قریب کر دیتے ہیں۔ اس ناول میں ہزاروں دیہاتی الفاظ، ترکیب، افعال، اسماء، تلمیحات، تشبیہات، استعارے، فصیح زبان کے ساتھ مل جل گئے ہیں۔

ہوری میں تیرے باپ کے پاؤں پڑنے گیا تھا، وہی تجھے میرے گلے باندھ گئے؟

دھنیا:- ”پتھر پڑ گیا تھا ان کی سمجھ پر اور انہیں کیا کہوں! نہ جلنے کیا دیکھ کر لٹو ہو گئے۔ ایسے کوئی بڑے سندر کھی تو نہ تھے تم“ (ص ۲۱۴)

گوبر:- اتنا بیچ نہیں ہوں جیونا جب بانہ پکڑی ہے تو سوتے دم تک بنا ہوں گا۔ و

جنینا گھر کی طرف چلی۔ گوبر لمحے بھر دبدبے میں پڑا کھڑا رہا (ص ۲۱۷)

بھولا کھسیا کر بولا۔۔۔ دور ہو میرے سامنے سے اگھکوان نہ کرے کہ
مجھے تیرا منہ دیکھنا پڑے کچھنی کھنکھنی کہیں کی اب تیرے لئے ڈوب مرتا ہی
ٹھیک ہے (ص ۲۵۲)

لیڈروں کے سر جھک گئے اور تھانیدار کا منہ ذرا سا نکل آیا۔ ہوری
متیجہ سا کھڑا رہا زندگی میں آج پہلی بار دھنیا نے اسے بھرے اکھاڑے میں
پٹک دیا۔ آسمان ٹرکا دیا اب وہ کیسے سراٹھاک (ص ۱۶۲)

اس طرح ہرن کو دیکھا جیسے اوکھلی میں رڈالنے جا رہے ہوں (ص ۱۶۲)
کوئل ام کی ڈالیوں میں چھپا اپنے لاگوں کی خفیہ خیرات کر رہی تھی (ص ۲۳۳)
ہوری نے رو پیئے لئے اور انگوچھے کے چھور میں بانڈھے خوش خوش
داروغہ کی طرف پیلا (ص ۳۳۳)

گاس کیا جیچہ نکال کر کھا لیتی تھی اور جب تک ان کے ہاتھ کور
رہتا نہ پالیتی کھڑی تاکتی رہتی۔ بھاگ بھوٹ گئے (ص ۱۷۵)
افوہ ہیرا سن کا اتنا کالا ہے اور ردا رہی جا رہے ہیں نے ہی پال پوس کے
بڑا کیا۔

پریم چند کی دیہاتی زبان ناول پر محیط ہے مگر صرف دیہاتی کرداروں
میں ان کا استعمال ہوا ہے۔ یہ زبان نہ بانگل دیہاتی ہے جیسا کہ ابھی عرض
کر چکا ہوں اور نہ بالکل شہری ہے بلکہ دیہاتی الفاظ اور اندازہ کو شہری زبان کے
ڈھانچے میں ایسے ڈھالا گیا ہے کہ اس کو آسانی سے سمجھا جاسکے۔ اس زبان سے
سب سے بڑا فائدہ یہ بہو نجات ہے کہ دیہاتی کرداروں کو دیہاتی اصول میں
پیش کیا گیا ہے۔ اگر یہ زبان نہ ہوتی۔ دیہاتی الفاظ نہ ہوتے اور ہندی

ماحول نہ ہوتا تو اس ہندو معاشرہ کی تصویر جس کی ترجمانی کو پریم چند نے اپنا مقصد بنایا ہے۔ اس میں وہ کامیاب نہ ہوتے۔ انہوں نے ایک منظم انداز سے اردو زبان میں نئے تجربے کیے ہیں ان کے الفاظ اور ان کی زبان سے اردو میں ہزاروں دیہاتی اور ہندی کے الفاظ جذب ہو گئے۔ مگر ان کا اصل فائدہ وہ ہندوستانی ماحول ہے جو ان کے ذریعہ ناول میں پیدا کیا گیا ہے۔ انداز گفتگو اور اس کا لہجہ ان کے یہاں نئے سانچے میں ڈھکا ہوا نظر آتا ہے۔

میں سمجھتا ہوں کہ پریم چند نے یہ ترمیم اس خیال سے کی ہے کہ اردو اور ہندی داں طبقہ جو ملک کے مختلف حصوں سے تعلق رکھتا ہے آسانی سے سمجھ سکے ورنہ بہت سے علاقوں کے لوگ اس کو سمجھنے سے قاصر رہ جاتے ہیں۔ ذیل کے جملوں پر غور کرنے سے محسوس ہوتا ہے کہ پریم چند نے ان کے لہجے کی نزاکت اور اتلی ادائیگی کی اجنبیت سے گھبرا کر انکو کافی مہذب بنا لیا ہے صرف تلفظ اور بعض دیہاتی الفاظ رہنے دیا ورنہ ان کا ڈھانچہ فصیح زبان کا ہے وہ "کرے" یا "گردپ" یا "کرب" کے بجائے کر میں کے استعمال کرتے ہیں جس سے فصیح زبان والوں کو سمجھنے میں آسانی ہوتی ہے۔ زیادہ شدید دیہاتی الفاظ بھی وہ استعمال نہیں کرتے آسانی کے لحاظ سے ان کا یہ کام بھی عمدہ ہے کہ انہوں نے دیہاتی زبان کو اس لائق بنا کر پیش کیا ہے کہ اس کو ہر اردو وال آسانی سے سمجھ سکے ورنہ لہجہ اور الفاظ کی وجہ سے وہ اکثر ناقابل فہم ہو جاتے ہیں۔

اصل دیہاتی زبان

پریم چند کی دیہاتی ترمیم شدہ زبان

ہم کا تو دادا پر بڑی دیا اوتش ہے

بچے تو دادا پر بڑی دیا آتی ہے بیچارے

بیچارے تھکے ماندے گھر آئے تو اماں

دن بھر کے تھکے ماندے گھر آئے تو اماں

کو سننے لگیں مہاجن گلا دباے تھا تو کیا کرتے؟ (ص ۳۰۶)

مہاجن اپنے روپیے چاہتا ہے اسے تمہارے دکھڑوں سے کیا مطلب؟ (ص ۳۰۶)

گیوں اس میں گالی کی کہا بات ہے (۲۹۶) آج تو گھر میں کچھ تھا ہی نہیں کہاں سے آگ جلتی۔ (ص ۲۹۱)

ماں سے کون کہنے جائے گا (ص ۲۹۱) اماں سے کہئے جائے؟

گودان میں جو دیہاتی زبان استعمال ہوتی ہے وہ دراصل ترمیم شدہ ہے۔ اس میں الفاظ تو اکثر دیہاتی ہیں مگر لہجہ فصیح زبان کا ہے۔ یو۔ پی اور خصوصاً اس علاقہ کے لوگ جہاں سے پریم چند کا تعلق ہے وہ دیہاتی نہیں بولتے جراثخوں نے استعمال کی ہے۔ دیہاتی زبان کو ادا کرنا بڑا مشکل ہے اس میں لہجہ کو پوری طرح قلم بند کرنا آسان کام نہیں۔ پریم چند نے الفاظ، جملے اور اندازہ تعبیر تو دیہاتی رکھا ہے۔ مگر ان جملوں کا اختتام حروفِ رابطہ اور بعض ضروری لفظوں کا تلفظ فصیح رکھا ہے۔ ہم اسکو "پریم چندی دیہاتی زبان" کہہ سکتے ہیں۔ دیہاتی کبھی یہ زبان اس انداز سے نہیں بولتا۔ یہ زبان وہ شخص ضرور استعمال کر سکتا ہے جو جاہل ہو دیہاتی ہو اور کچھ دن شہر میں رہ چکا ہو یا شہر کے وہ دیہاتی جو مزدوری کرنے وہاں جاتے ہیں وہ بھی اس قسم کی زبان بول سکتے ہیں۔ چونکہ میں خود ادھی دیہاتی بولی سے واقف ہوں اسلئے میں یہ رائے برتنائے واقفیت سے رہا ہوں اور اب اس دعویٰ کو مدلل کرنے کیلئے پریم چند کی ترمیم شدہ دیہاتی اور اصل عوامی زبان کا تقابلی نقشہ ذیل میں پیش کرتا ہوں۔

ہندی الفاظ

یہاں میں یہ بھی عرض کر دوں کہ پریم چند الفاظ کا استعمال اکثر ہندی کی مناسبت سے کرتے ہیں، وہ اس کی پابندی نہیں کرتے کہ اردو میں وہ کس معنی میں مستعمل ہیں، وہ دراصل مجتہد ہیں مقلد نہیں۔ میں یہاں مثال کے طور پر لفظ "موہ" کو پیش کرتا ہوں۔ اردو میں یہ لفظ جیت لینے بھانے اور اپنی طرف مائل کر لینے کے معنی میں استعمال ہوتا ہے۔ جیسے اس نے ان کے دل کو موہ لیا، مگر پریم چند اس لفظ کا استعمال اس طرح کرتے ہیں "آنسو بتلا رہے تھے کہ موہ کا بندھن توڑنا اتنا مشکل ہو رہا ہے جو کچھ اپنے سے نہیں بن پڑا اسی کے دکھ کا نام تو موہ ہے۔ ادا کئے ہوئے فریض اور پورے کیئے ہوئے کاموں کا کیا موہ؟ موہ تو ان بیکیوں کے چھوڑ جانے میں ہے جن کے ساتھ ہم اپنا فرض نہ نبھاسکے ان ادا حورے منصوبوں میں ہے جنہیں ہم پورا نہ کر سکے؟"

اسی طرح ایک لفظ کالک ہے۔ پریم چند اس کو کالکھ استعمال کرتے ہیں۔ ہوری، ایسا چھپا بیٹھا تھا جیسے منہ میں کالکھ لگی ہو (ص ۵۸۶)۔ اسی طرح لفظ دھرم ہے وہ اردو میں مذہب کے معنی میں مستعمل ہے مگر پریم چند فریض کے معنی میں استعمال کرتے ہیں جسکی مثالیں میں کہیں پیش کر چکا ہوں یہی نہیں پریم چند کثرت سے دیہاتی الفاظ کا استعمال کرنا کی زبان کے علاوہ خود بھی کرتے ہیں اور ان مواقع پر بھی دیہاتی الفاظ کا استعمال روارکھتے ہیں جہاں نصیح الفاظ اردو میں مشہور و مستعمل ہیں یہ وہ اس خیال سے

کرتے ہیں کہ زبان میں عوامیت اور عمومیت پیدا ہو۔ وہ ہندوستانی معاشرے سے قریب تر ہو۔ اس میں زندگی کا درس اور رومن محسوس ہو۔ عوامی مسائل کے ساتھ عوامی زبان کا استعمال اردو زبان کیلئے پہلا عظیم تجربہ تھا جس کو پریم چند نے نہایت کامیابی کے ساتھ پیش کیا ہے۔ وہ غریبوں اور کسانوں کے مسائل میں گہرے نفسیاتی مشاہدے سے کرداروں میں رنگ بھرتے ہیں۔ دیہاتی مٹلوں سے کام لیتے ہیں۔ دیہاتی طرزِ تعبیر پر جان دیتے ہیں اور عوام کے مسائل کو پیش کرتے ہیں۔ یہی وجہ ہے کہ ان کے یہاں ہندی الفاظ کے ساتھ دیہاتی الفاظ کی کثرت ہے۔ ہندی کے نامانوس الفاظ ان کی اردو کو تھیل بناتے ہیں مگر دیہاتی اور عوامی الفاظ و تعبیریں ان کے اسلوب کو رنگ و نور عطا کرتی ہیں۔ البتہ ہندی کے معروف اور عوامی الفاظ بھی دلکشی پیدا کرتے ہیں صرف وہ الفاظ جو ادبی ہندی کے شکل الفاظ ہیں ان سے ذرا ذوق پر اثر پڑتا ہے۔

خوبیوں کے ساتھ پریم چند کی زبان میں ہندی کے نامانوس الفاظ استعمال کرنے کا عیب ہے۔ ان کی عبارتیں اس غیر معمولی عیب کی وجہ سے کہیں کہیں اپنا حسن کھو بیٹھتی ہیں۔ پڑھنے والے کو ایسا محسوس ہوتا ہے کہ جیسے ہموار زمین پر چلتے چلتے کڑھے میں گر پڑا ہو۔ ان کے نامانوس الفاظ نامانوس اصطلاحات اور بالکل دیہاتی اندازِ تعبیر بعض وقت ہندی حسن کھو بیٹھتا ہے۔ مثلاً یہ چند الفاظ پیش ہیں۔ انرتھ۔ بھج۔ ارن۔ پراسنجیت۔ مرجاد۔ بکریم۔ ادھار۔ سامرتھ۔ ساچھات۔ اچھا۔ دشت۔ ہوروت۔ کڑ۔ ایرکاوشی۔ ساتوں ادھیائے۔ پن اور ہہاتم۔ بھگتی کی بھینٹ۔ کلپنی۔ کلنگنی وغیرہ۔

چند عیوب کی نشان دہی

خالص اردو داں کے لیے پریم چند کی زبان میں دہکے بلکہ کھانچے محسوس ہوتے ہیں۔ یہ نامانوس اور غریب انداز و طرح سے سامنے آتا ہے ایک ہندی کے ان الفاظ کے ذریعہ جن سے اردو داں طبقہ بالکل ناواقف ہے اور یہ اس کے لیے ثقیل ہیں۔ دوسری اجنبیت اکثر نامانوس انداز تعبیر ہے۔ کسی بات کو کہنے کیلئے "وہ سرم" کا استعمال اکثر کیا گیا ہے۔ جس سے ہم واقف نہیں۔ اب میں اپنے دعویٰ کو مدلل کرتے کیلئے عبارتیں یہاں نقل کرتا ہوں جن سے انداز تعبیر کی اجنبیت، ثقیل الفاظ اور ہندو تہذیب تینوں عناصر کا نقشہ سامنے آجائے گا۔

گوبر کو دئی کی ماں سے کہتا ہے :-

"تم بڑھی ہو ماما جی، ایلو جنے جوگ ہو۔ پتر ماتا کے رین سے سو جنم لیکر بھی اڑان نہیں ہو سکتا۔ کروڑ جنم لے کر بھی نہیں۔ بوڑھی اس بے حساب بھگتی پر گمن ہو گئی۔"

گوبر اپنے آپ سے کہتا ہے :-

"بھگوان اب تمہارا ہی بھروسہ ہے میں نہ جانتا تھا کہ اس سنگٹ میں جان پڑے گی۔ حضیا اپنے من میں کتنا سکاڑ ڈر پرک۔ کبینہ سمجھ رہی ہو گی مگر اسے مار کیسے سکتے ہیں، اگر حضیا پر ہاتھ اٹھایا تو مہا بھارت ہو جائی۔ ماں باپ جب تک لڑکوں کی اچھا کریں تب تک ماں باپ ہیں۔ جب ان...

ماتا ہی نہیں تو کیسے ماں باپ؟ (ص ۲۲۷)

دھیانے اسکی رہبر کی طرف حقارت سے دیکھا۔ اب وہ دل کو
وہ کتنا کرا کرے۔ جو اپنے شوہر کے ساتھ اس کا جو دھرم ہے کیا یہ اس کو بنانا
رے گا۔ جو زندگی کا ساتھی تھا۔ اس کے نام کو رونا ہی کیا اس کا دھرم ہے
دھنش یگیہ ان کیلئے صرف تماشا نہیں بلکہ بھگوان کی لیلہ تھی (ص ۱۱۶)

”ہوری رو پیہ لیکر اٹھا ہی تھا کہ سنگھ کی آواز کانوں میں آئی۔
کانوں کے دوسرے سرے پر دھیان سنگھ نامی ایک ٹھا کر رہتے تھے۔
وہ میں نوکر تھے۔ کئی دن ہوئے کہ دس سال بعد رخصت لیکر آئے تھے۔
جناد عدن، سزگا پوز، برما چاروں طرف گھوم چکے تھے، اب بیاہ کرنے کی فکر
میں تھے۔ اسی لیے پوچھا پاٹ کر کے برہمنوں کو خوش رکھنا چاہتے تھے۔

ہوری نے کہا: معلوم ہوتا ہے کہ ساتوں ادھیائے پورے ہو گئے۔ آرتی
وہی ہے۔ ان کی کتھائیں جا کر آرتی میں کچھ نہ دینا ذلت کی بات تھی۔ آرتی کا
حال ان ہی کے ہاتھ میں ہو گا۔ ان کے سامنے ہوری کیسے خانی ہاتھ آرتی لے گا۔
سے تو اچھا ہے کہ وہ کتھائیں جائے ہی نہیں۔

”مگر وہ دل موس موس کر رہ جاتا تھا۔ اس کے پاس ایک پیسہ بھی
میں ہے۔ تانبے کا ایک پیسہ آرتی کے پن اور مہاتم کا اسے بالکل دھیان نہ تھا۔
تھی صرف بیوپار کی۔ ٹھا کر جی کی آرتی ہو تو وہ صرف اپنی بھگتی کی بھینٹ
سکتا تھا۔ مگر وہ ان کیسے توڑے؛ سب کی نگاہوں میں پوچھا کیسے بنے، اور
بھولا کھسیا کر بولا ”دور ہو میرے سامنے سے“ بھگوان نہ کرے کہ مجھے تیرا
نہ دیکھنا پڑے کلمھنی، کلکنی کہیں کی۔ اب تیرے لئے ڈوب ہی مڑا ٹھیک ہے۔

جھنپانے اس کی طرف تا کا بھی نہیں۔ اس میں وہ غصہ تھا جو خود کو لنگل
جانا چاہتا ہے۔ جس میں ہنسا نہیں، ہلیدان ہے۔ دھرتی اس وقت منہ کھول کر
لنگل لبتی تو وہ اپنے آپ کو کتنا دھنیہ مانتی "ر ص ۱۵۲"

اس ناول کا ایک بڑا عجیب یہ بھی ہے کہ اس میں ہندوستان میں ذات
پات کی بنیادوں پر جو سماج میں مسائل وجود میں آتے ہیں ان کا ذکر نہیں ہے۔
یہ حقیقت ہے کہ انھیں خطوط پر الگشن لڑے جاتے ہیں اور انھیں ہندوؤں
کے تحت تمام مسائل طے ہوتے ہیں۔ ہندو سماج میں ذاتوں کی تقسیم اور ان کے
اثرات سے ناول میں بہت کم تعرض کیا گیا ہے بلکہ اس کے اثرات کے مطالعہ کو
قطعا نظر انداز کر دیا گیا ہے۔ شہر کے کرداروں میں تو اس کا کہیں وجود نظر
نہیں آتا۔ دیہات میں اس کا ذکر آیا ہے مگر پریم چند کی غلطی یہ ہے کہ ذات پات
کو انھوں نے سماج کے بنیادی محرک عنصر کی حیثیت سے پیش نہیں کیا ہے جب
پورے ہندوستانی سماج اور سیاست کی بنیاد و حقیقت ذات پات پر ہے
اور یہ لگاؤں پر اس کے اثرات نمایاں ہیں تو ان کو نظر انداز کرنا ایک بڑا خلا ہے
پریم چند نے صرف ان طبقوں کی نشاندہی کی ہے جو استحصال کرتے ہیں مگر اونچی ذات کے
ہندو بیچ ذات والوں پر جو مظالم کرتے ہیں اور جس طرح دیہاتوں میں
جتنے بندی کر کے ان کو کھلتے ہیں اس کی ترجمانی سے کتاب کا خالی ہونا حقیقت
دیہاتی زندگی کی کم از کم ملل ترجمانی نہیں کہی جاسکتی۔ ماتا دین کے منہ میں
بڑی ڈانے سے اونچی ذات کے خلاف چالوں کے باغیانہ جذبات کی
ترجمانی ہے مگر جو مظالم اجتماعی طور پر اعلیٰ ذات والے پخلوں پر ڈھاتے
ہیں اس کا ذکر اس طرح نہیں کیا گیا ہے کہ اس کی وہ تصویر سامنے آسکے

جس سے پورا سماج مسموم ہے۔

حد تو یہ ہے کہ زمیندار اس زمانہ میں گھاؤں میں جس طرح دوسرے کرتے تھے۔ ضلع دار آتے تھے اور زمین داروں کی آمد پر جس طرح نذرانے مخالف اور رشوتیں وصول کی جاتی تھیں جس طرح غریب کسانوں کی پٹائی ہوتی تھی اور ان کو مرغا بنایا جاتا تھا ان تمام امور سے کتاب کے اوراق خالی ہیں۔

انسان بھوکا رہ سکتا ہے، مصائب سہہ سکتا ہے مگر اپنی بیٹی بیوی اور بہو کی آبروریزی برداشت نہیں کر سکتا۔ ہندوستانی کسان کے سامنے دو طرز کے استحصال تھے ایک معاشی اور دوسرا جنسی ان دونوں میں وہ مجبور تھا۔ پریم چند چونکہ اس کسان کی زندگی کی ترجمانی کرتے ہیں۔ جو صدیوں سے مجبور ہے۔ جس کی محنت پر ضلع وار کارندے اور زمیندار کا قبضہ ہے۔ اس میں انہوں نے جنسی استحصال بالجبر کا ذکر نہ کر کے دراصل ایک نہایت بے ایمان اور اذیت ناک منظر نظر انداز کر دیا ہے۔ اس کو میں کتاب کی حقیقی خامیوں میں شمار کرتا ہوں۔ اس دور کے ہندوستانی کسان کی داستان یقیناً نامکمل ہے بغیر اس ظلم عظیم کے ذکر کے جو اس جاگیر دارانہ ماحول میں ایک کھلا ہوا راز تھا۔ جو معلوم عوام تھا۔ اس بے عزتی اور جنسی ظلم کے باعث بسا اوقات کسان اپنا وطن ترک کر کے دوسرے گھاؤں یعنی دوسرے زمیندار یا راجہ کے علاقہ میں جا کر بس جاتے تھے۔

جن لوگوں کو دیہاتی زندگی اور اس کے مسائل سے سابقہ پڑا ہے وہ خوب جانتے ہیں کہ دیہاتی سماج باہمی مناقشت اور نزاعوں سے گزر رہتا ہے۔

پہی داری، رقابت، حسد، درختوں کے جھگڑے، جائیداد کی نزاعات اور نالیوں کے بارے میں لڑائی، باہمی پارٹی بندیوں اور اس قسم کے عناصر دیہاتی زندگی میں اہم رول ادا کرتے ہیں مگر گنہگاروں میں ان کا کوئی ذکر نہیں، میلے اور بازاروں کا تذکرہ نہیں۔ دیہاتی سماج کے ان مناظر کی تصویر کھینچنی آسانی سے ہو سکتی تھی۔ اگر ناول میں شہری عناصر کو جگہ نہ دی جاتی۔

البتہ یہ کہا جاسکتا ہے کہ مصنف کا مقصد ایک دیہاتی خاندان اور ایک کسان کی زندگی کی ترجمانی تھا جس کو اس نے نہایت دلکش انداز سے پیش کیا ہے جس میں کھلیان کا دلچسپ منظر، چوپال کی پہل پہل کھیتوں کی ہریالی، غریبوں کی آرزوں کی تصویریں، مالداروں کی سازشیں اور ہلکے پھلکے دیہاتی جھگڑے بڑی کامیابی سے پیش کئے ہیں۔ خاص طور سے ناول کا خاتمہ نہایت اثر انگیز اور دلکش ہے، اس میں حقیقت آرزو ایک غریب کسان کے وقت آخر کا منظر غیر معمولی طور پر مؤثر اور حیرت انگیز طور پر فنکارانہ ہے۔ جس میں پریم چند کی پوری عمر کا تجربہ، مشاہدہ اور فنی مشق اپنی پوری آب و تاب کے ساتھ جلوہ گر ہے گو برکالہ کا نکتہ میں مرجھاتا ہے مگر اس کا کوئی اثر ہو رہا اور دھنیا پر نہیں دکھایا گیا ہے حالانکہ دیہاتی زندگی میں اس کے اثرات مرتب ہوتے ہیں۔ خیر یہ کوئی خاص مسئلہ نہیں ہے۔

پریم چند نے کبھی ہوری کا گھر گرتے یا ٹپکتے نہ دکھایا۔ ایسا محسوس ہوتا ہے کہ اس کا گھر بڑا آرام دہ تھا۔ جس میں اس نے مزید زمین بھی ملالی تھی۔ اس کی بیسگار اور خوشامد کے باعث رائے صاحب

اس سے کوئی مواخذہ نہ کرتے تھے۔

دیہاتی زندگی میں ننھی آم کے باغوں کا لطف عجب دلکش ہوتا ہے۔ ایک جگہ آم کے بوڑوں کی مہک کا تذکرہ ہے مگر آم پھلنے پر دیہاتی کس طرح باغوں میں رہتے ہیں اور معاشی طور پر کس طرح یہ زمانہ ان کے لیے آرام دہ گذرتا ہے۔ اس کا ذکر اگر ہوتا تو ہندوستانی دیہاتوں کی تصویر اور نکھر آتی ہے۔

ساس اور بہو کے جھگڑے اور عورتوں کی لڑائیاں دیہاتی زندگی اور خصوصاً کسانوں کے طبقہ میں عام ہیں یہاں تو دھنیا اور جھنیا تک میں لڑائی نہیں دکھائی گئی ہے۔ حالانکہ ساس و بہو کے جھگڑے تو روایتی اور معروف ہیں۔

گورکھ پوری اور دھنیا کے تعلقات نہایت پر تکلف معلوم ہوتے ہیں جیسے پوری کو بیٹے سے کوئی تعلق ہی نہ ہو۔

ان امور کو میں نے اپنے دیہاتی زندگی کے مشاہدہ کے باعث پیش کیا ہے ورنہ ان کو میں گنودان کے عیوب میں شمار نہیں کرتا۔ میں نے اس خیال سے ان باتوں کا ذکر کر دیا کہ اگر گنودان سے شہری کردار نکال دیئے جائیں تو ان تمام امور کا تذکرہ جو دیہاتی زندگی میں اہمیت رکھتے ہیں پوری طرح ممکن ہو جاتا اور ترجمانی بھرپور ہو جاتی پھر بھی ان باتوں کے نہ ہوتے ہوئے بھی معاشی و سماجی زندگی کی ترجمانی تو مکمل کی گئی ہے۔

ہوری :-

جہاں تک گنودان کے کرداروں کا سوال ہے ان میں جیسا کہ پہلے عرض کر چکا ہوں دیہاتی کردار نہایت مکمل ہیں ان میں جزئیات نگاری اور تفصیلات ہیں ان کے مطالعہ سے دیہاتی زندگی کی معاشرت کے نقشے نگاہوں میں مصور ہو جاتے ہیں۔ ان کرداروں میں سب سے مکمل کردار ہوری کا ہے۔ ہوری ایک مصلحت پسند اور ہوشیار کسان ہے وہ رائے اگر پال سنگھ کے پاس جا کر گھنٹوں بیگا کر تا ہے۔ خوشامد کرتا ہے۔ مشورے دیتا ہے اور اپنا وقت ضائع کرتا ہے۔ اس کا مقصد اس سے محض یہ ہوتا ہے کہ زمیندار اس کے ساتھ رعایت کرے اور لگان وغیرہ میں سختی نہ کرے۔ چنانچہ جب اس کا لڑکا گوبر کہتا ہے کہ آپ مالکوں کی خوشامد کیوں کرتے ہیں دھنیا بھی کہتی ہے کہ یہ روز روز خوشامد سے کیا فائدہ؟ تو ہوری ان کو بتاتا ہے کہ ہماری حاضری کے باعث فلاں فلاں رعایتیں ہم کو ملی ہیں ورنہ کل ہی کارندہ آجائے اور مطالبے کرے۔

وہ قدیم دور کا پورہ ہے وہ تو ہم پرست ہے وہ راضی بہ رضا رہنے کا قائل ہے وہ امارت و عزت کو تقدیر کا فیصلہ تصور کرتا ہے وہ فطرتاً کہتا ہے کہ امیر اور غریب لوگ اس بنا پر ہیں کہ انھوں نے پہلے جنم میں اچھے اور بُرے کام کئے تھے۔ وہ گوبر سے کہتا ہے کہ زمیندار کے خلاف باتیں کرنی لا حاصل ہیں اسیلئے کہ ان بڑے لوگوں نے پہلے جنم میں اچھے کام کئے تھے جس کے بدلہ میں ان کو اس جنم میں خوشی کے مواقع ملے ہیں۔ یہ وہی خطرناک

نظر یہ ہے جس نے ذات پات کی جڑوں کو ہندوستان کے طول و عرض میں مضبوط کر رکھا ہے اور اس ملک میں غیر مسلم معاشرہ کا یہ ایک بنیادی اور جوہری عنصر ہے جس کے مظاہر ہندوستانی کلچر کے ہر شعبہ میں نمایاں ہیں۔ اگرچہ پریم چند نے گوہر کی زبان سے ظلم و نا انصافی کے خلاف آواز بلند کی ہے مگر مناسب یہ تھا کہ وہ کسی کردار سے اس پورے نظریہ اور اس کے بھیا تک اثرات کی مکمل تردید کرتے مگر انھوں نے ایسا نہ کیا اس لئے کہ وہ خود بھی نظریہ تناسخ کے قائل تھے۔

ہوری کے کردار میں انسانی نفسیات کی بڑی عمدہ تصویریں ملتی ہیں۔ اس نے چودھری کے ہاتھ ۲۰ روپیے سیکڑے میں بانس بیچے اور چودھری سے کہا کہ تم میرے بھائیوں سے کہنا کہ ۱۵ روپیے سیکڑہ میں بانس بکے ہیں۔ اس طرح وہ چاہتا تھا کہ ڈھائی روپیہ اس کو بھائیوں سے زیادہ مل جائے، ہیرا کی عورت رٹنے لگی کہ بانس کی رتم کم لگائی گئی ہے۔ ہیرا نے آخر چودھری سے کہہ دیا کہ جو کچھ دادا نے کہا ہے وہی کرو یعنی ۱۵ روپیے سیکڑے میں بانس کاٹ لو۔ چودھری ایک چالاک شخص ہے۔ اس نے جب پیسے دیئے تو وہی ۱۵ کے حساب سے ہوری نے ڈھائی روپیے اور مانگے تو اس نے دھمکی دی کہ اگر تم نے مرطا لیا تو میں تمہارے بھائیوں سے کہہ دوں گا کہ تم نے ان کا حق اس طرح مارنے کی ترکیب کی تھی مجبوراً ہوری خاموش رہ گیا اور اس ناکامی پر نادام ہوا۔

ہوری باوجود نظریہ تناسخ پر یقین کے اس حقیقت کو محسوس کرتا ہے کہ سرمایہ دار ہمارا خون چوس رہے ہیں وہ کہتا ہے کہ "ہمارا جنم اس لئے ہوا ہے کہ اپنا لہو بہا دیں اور بڑوں کا گھر بھردیں"۔

اس کو اپنی نمازدانی عزت کا پاس ہے۔ جب اس کا بھائی ہیرا گالے کو

زبردیتا ہے تو وہ اس امر پر آمادہ ہو جاتا ہے کہ اس کی طرف سے قرض لیکر تھا نیدارہ کو دیدے اور اپنے بھائی کو رسوائی سے بچالے۔ وہ ہر موقع پر خاندانی وقار کی حفاظت کیلئے قربانی کرنے کو تیار رہتا ہے۔ جب ہیرا گھر سے اسی جرم میں بھاگ جاتا ہے تو وہ اس کی عورت پنیا کی پوری مدد کرتا ہے۔ وہ اپنی بیوی دھنیا سے ہمیشہ مرعوب رہتا ہے اور اس کے ڈر سے من مانی نہیں کر پاتا۔ دھنیا عموماً انصاف پسندی سے کام لیتی ہے اور ہوری خود بھی بڑی حد تک انصاف پسند اور نرم طبیعت کا انسان ہے۔ ہوری کا بنیادی فکر یہ ہے کہ وہ اپنے آباء و اجداد کے ترکہ کی حفاظت کرے۔ اسکے نزدیک یہ ترک خاندانی وقار جائیداد اور دھرم پر مشتمل ہے وہ تین چار بیگھے زمین کو پوری عمر سینے سے لگائے رہا ان کو کبھی نہ بیچا۔ فاتے کے تکلیفیں اٹھائیں مگر اپنے ترکہ میں کسی پہلو پوری عمر آنچ نہ آنے دی۔

ویسے وہ وسیع النظر کسان ہے ورنہ اتنا روایت پرست کسان کبھی گوارا نہیں کرتا کہ اپنے گھر میں سلیا جیسی عورت کو پناہ دے جو سو سائٹی میں بدنام تھی اور جو چمار کی ذات سے تعلق رکھتی تھی۔ یہ بڑی ہمت اور عالی ظرفی کی بات ہے خصوصاً اس معاشرت میں جو ذات پات کے بندھنوں میں جکڑی ہوئی ہو۔ وہ اپنے انہیں وسیع تصور کے ماتحت گور کے جھنیا سے عشق کو برا نہیں تصور کرتا۔ وہ ناجائز تعلقات کو برا نہیں سمجھتا اور جھنیا کو اپنے گھر میں پناہ دیتا ہے اور اپنی بہو بنا لیتا ہے۔

پریم چند سے یہاں یہ غلطی ہوئی کہ انھوں نے ہوری کی ذات ظاہر نہیں کی دوسرے یہ کہ انھوں نے اس مشہور و معروف راج کا ذکر بھی

نہیں کیا کہ جب اس قسم کے ناجائز تعلقات نچلے طبقہ کے ہندوؤں میں ظاہر ہوتے ہیں تو اس ذات کے لوگ یعنی برادری 'بھجات' طلب کرتی ہے یا پھر اس کو گایا یا بنا رس کہیں یا ترا کرنے جانا پڑتا ہے۔ تب وہ اپنی برادری کے اندر داخل ہوتا ہے ورنہ اس کا حقہ پانی بند کر دیا جاتا ہے۔ پریم چند نے ان حرکتوں سے ذات باہر ہونے کا تھوڑا سا ذکر مآدین کے معاملہ میں تو کیا ہے۔ مگر گوبر کے سلسلہ میں اس مسئلے کا سرے سے ذکر ہی نہیں کیا۔ حالانکہ جس دیہاتی زندگی اور معاشرہ کا وہ ذکر کر رہے ہیں اس میں یہ معاملہ اتنا آسان نہیں ہے کسی عورت کو جو ذات باہر ہو، کوئی اپنے گھر میں رکھ نہیں سکتا۔ ورنہ اس کا حقہ پانی بھی بڑھ جاتا ہے اور اس کو بھجات دینا پڑتا ہے یعنی پوری برادری کی دعوت کرنا ضروری ہوتا ہے۔

پوری باوجود ان خوبیوں کے بھولا اہیر کو دھوکہ دیتا ہے۔ وہ اس کو غرض مند سمجھ کر جھوٹ وعدہ کر لیتا ہے کہ وہ اسکی شادی کرادے گا۔ دراصل اس کے اندر وہ تمام خرابیاں اور خامیاں ہیں جو عام انسانوں میں ہوتی ہیں اور میرے خیال میں یہی اس کا امتیاز بھی ہے۔ وہ محتج جفاکش، وفادار اور صاحب بغیرت ہے۔ جب وہ کھیت رہیں کر دیتا ہے اور مآدین کے یہاں مزدوری کرنے جاتا ہے تو مآدین زیادہ تیزی سے کام کرنے کا مطالبہ کرتا ہے اس پر پوری بغیر کسی حجت کے تیزی سے کام کرتا ہے فاقہ اور کمزوری کے باعث اس پر غشی طاری ہو جاتی ہے اور تھوڑی دیر وہ کثرت کار کے باعث بیہوش ہو جاتا ہے۔

اس میں نظر آتا ہے جب اس کی ملاقاتیں گاؤں کی ایک مالدار

خاتون جو دوکان رکھتی ہے۔ سٹھانی دولاری سے ہوتی ہے تو وہ ان سے خوش
گپیاں کرتا ہے۔ مذاق کرتا ہے اور دولاری کو وہ جوانی کے دن یاد
دلاتا ہے۔ جب کہ وہ اس کے دروازے کا چکر لگا یا کرتا تھا۔ دھنیا اسکی
اس حرکت سے بہت جلتی تھی اور اس چکر میں رہتی تھی کہ ہوری سٹھانی
کے پاس نہ جانے پئے چونکہ ہوری بیوی سے ڈرتا تھا اسلئے جہاں اس نے
بلا یا وہ فوراً سٹھانی کے پاس ڈر کر بھاگ آتا تھا۔

بیلاری کا یہ ۱۰ سالہ کسان بہ ظاہر ایک منفی کردار ہے۔ جو
مخصوص اخلاقی اثر مذہبی قدروں کا تامل ہے مگر جیسے جیسے یہ کردار آگے
بڑھتا ہے۔ اس میں معاشرتی زندگی کے مسائل ابھرتے ہیں زندگی کی
پھیپھیاں سامنے آتی ہیں۔ دیہاتی زندگی اور ہندوستان کے سب سے
بڑے طبقہ کے انفرادی اور اجتماعی مسائل ہماری توجہ کو اپنی طرف
منعطف کراتے ہیں۔

اس کے کردار میں مجبوری، ناداری اور ناقص آرزوئیں قاری کے
دل کو متاثر کرتی ہیں وہ ایک گائے کی آرزو رکھتا ہے۔ مگر اس کا یہ
ارمان کبھی پورا نہیں ہوتا۔ کبھی تو ایسا محسوس ہوتا ہے کہ شاید اب اس کو
گائے ملی جائے گی مگر یہ خواب کبھی شرمندہ تعبیر نہیں ہوتا۔

یہاں پر ہم چند نے یہ واضح نہیں کیا جب ہوری نے اپنی چھوٹی
ڑکی روپا کی شادی ایک ادھیڑ آدمی سے اس بنا پر کر دی کہ وہ مالدار
تھا اور کتاب میں یہ ذکر بھی آیا کہ روپا ایک گائے دے گی پھر اس کے
بعد یہ معاملہ غائب ہو گیا اور باوجود دولت مندی کے روپا اپنے بوڑھے

باپ کو ایک گائے کیوں نہ دیدہ کر سکی؟ اس مسئلہ کو پریم چند نے بالکل نظر انداز کر دیا ہے۔ غالباً وہ بھول گئے۔ اس گائے کی آرزو کو پریم چند نے اس طرح ظاہر کیا ہے۔

”ہوری قدم بڑھائے چلا جاتا تھا۔ پگڈنڈی کے دونوں طرف
ایکھ کی لہراتی ہوئی ہریالی کو دیکھ کر اس نے دل میں کہا، جگوان کہیں
برکھا کر دیں اور سپڑ بھی ٹھیک ہیں تو ایک گائے ضرور لے گا اس کی
پوری سیوا کرے گا کچھ نہیں تو چارہ پانچ سیر دودھ ہو گا۔ گوبر دودھ
کیلئے ترس کر رہ جاتا ہے اس عمر میں نہ کھایا تو پھر کب کھائے گا۔
سال بھر دودھ پا جائے تو دیکھتے بنے“

ہوری ایک ایسا کسان ہے جو کبھی زراعت کرتا ہے اور کبھی مزدور
بن جاتا ہے اور تعجب ہے کہ وہ کبھی اپنے بیٹے گوبر دھن کی نالائقی کی
شکایت نہیں کرتا۔ وہ کبھی اپنے بھائی کی بیوفائی کا شاکی نظر نہیں آتا۔
اس نے پوری عمر اپنے بھائی کا خیال رکھا۔ اس نے پیسے کی مجبوری سے
چھوٹی لڑکی کی شادی ایک بوڑھے سے کر دی۔ اس کی موت کا منظر
پریم چند نے بہت حقیقی اور بہت جاندار دکھایا ہے۔ بھولا ابیر
جب گائے کے بدنے میں اس کے بیل کھول لے جاتا ہے تو ہوری
اس کے خلاف صرف خاموشی اختیار کرتا ہے۔ حالانکہ گائوں والے دور
ہوری کے بیل اس سے چھین لیتے ہیں مگر ہوری کہتا ہے کہ اگر بھولا
کا دھرم یہی کہتا ہے تو اس کو لے جانے دو اس پر گائوں والے بھی
خاموش ہو جاتے ہیں۔ یہاں ہوری کی انصاف پسند طبیعت اور

نفسیات کام کرتی ہے اس کو خوب علم ہے کہ اس نے دھوکہ سے بھولا
 کی خوبصورت گائے لے لی تھی۔ اب جب وہ اس کے بدلہ میں بیل لے جانے
 لگا تو اس غربت کے باوجود ہوری نے اس کے اقدام کو مناسب تصور
 کیا۔ حالانکہ وہ تخم ریزی کا زمانہ تھا۔ اسی وقت بھولانے بیل لیکر ہوری کو
 سخت نقصان پہنچایا۔ ہوری بامروت آدی تھی۔

”دھنیا اور ہوری کے تعلقات بھی بہت سے نفسیاتی عقدے
 رکھتے ہیں دھنیا اکثر معاملات میں ہوری سے اختلاف رکھتی ہے۔ وہ
 جرات مند ہے وہ معاملات میں صحیح رائے قائم کرتی ہے۔ چونکہ ہوری
 اپنی ہمدردی، مروت اور محبت کے باعث اکثر لوگوں کی بیجا حمایت کرتا
 ہے۔ بھائیوں کے ساتھ سلوک کے سلسلہ میں اکثر دھنیا سے اور ہوری
 سے لڑائی ہو جاتی ہے اور ایک بار تو ہوری نے اس کو مارا بھی۔ الغرض
 دھنیا کی رائے کا وہ احترام کرتا تھا اور اکثر فیصلوں میں اس کی رائے
 کے اثرات ہوری پر پڑتے تھے۔“

میری نظر میں اس کی عظمت کا بڑا راز اس کے اس احساس میں
 ہے۔ جو باوجود روایت پرستی کے اس کے اندر معاشی استحصال کا شعور
 اجاگر کر رہا تھا۔ جس سے اس نے باوجود مکتی اور جنم کے نظریہ پر یقین
 کے کئی بار یہ اعلان کیا کہ یہ بڑے اور مالدار ہمارا خون چوستے ہیں۔

ہیرانے ہوری سے کہا کہ ”تم بھی تو بہت دبلے ہو گئے ہو دادا“

”ہوری نے ہنس کر کہا ”تو کیا یہ میرے موٹے ہونے کے دن ہیں؟
 موٹے رہے ہوتے ہیں۔ جنہیں نہ روپیے کا سوچ ہوتا ہے نہ مر جا دکانا۔“

اس جگہ میں موٹا ہونے کی حیاتی ہے سو کو دہلا کر کے تب ایک موٹا ہوتا ہے۔
 ایسے موٹاپے میں کیا سکھ؛ سکھ تو تب ہے کہ سبھی موٹے ہوں (ص ۵۹۲)
 ہوری کے کردار کی خوبی ایک یہ بھی ہے کہ وہ اپنے بھائیوں پر
 نڈا ہے اور بھائی اس کے دشمن جانی ہیں۔ یہ عجیب بات ہے کہ بھائی جن کو
 دست و بازو ہونا چاہیے عام طور سے حسد و بغض میں مبتلا ہو کر اپنے ہی بھائی کو
 نقصان پہنچانا چاہتے ہیں۔ ہوری نے ہیرا کیلئے پوری عمر قربانی کی۔ باپ کے
 مرنے کے بعد اس کو بچپن سے پالا اس کی شادی کی اس کو پیسے دیئے اور
 ان تمام باتوں کا نتیجہ یہ نکلا کہ اس بد نفس نے ہوری کی گائے کو محض دشمنی اور
 حسد سے زہر دیدیا اور وہ مر گئی۔ ایک طرف یہ انسانیت سوز برتاؤ ہے۔ دوسری
 طرف ہوری کا اعلیٰ کردار ہے۔ اس نے اپنی آنکھ سے وہ زہریلی بوٹی گائے کو
 کھلاتے ہوئے دیکھا۔ جس سے وہ مر گئی اور یہ واقعہ خود اس نے دنیا سے
 کہا مگر عیب معاملہ گاؤں کے سربراہ اور وہ لوگوں کے سامنے پیش ہوا تو چھوٹے
 بھائی ہیرا کی ممانعت میں اور اس کی آبرو بچانے کیلئے برسہا عام اکلوتے
 بیٹے کو برہمن کی قسم کھا گیا کہ میں نے ہیرا کو زہر دیتے نہیں دیکھا۔ جب بار بار دنیا
 اعلان کیا کہ خود ہوری نے اس سے ہیرا کے زہر کھلانے کا واقعہ بیان کیا
 تو اس نے اس پیکر و فنا اور مجسمہ شرافت و شجاعت کو برسہا عام خوب
 مارا اتنا مارا کہ وہ بے دم ہو گئی۔

یہ ہوری کی روایتی کمزوری ہے۔ اس سماج کی کمزوری ہے اور اس
 ماحول کی غیر شعوری تربیت ہے جس میں اس نے آنکھیں کھولی تھیں۔ اس لئے
 بھائی کی اور خاندان کی بے عزتی کبھی اور کسی قیمت پر برداشت نہیں کی۔ وہ

بال بچے سب اس راہ میں قربان کرنے کو تیار نظر آتا ہے مگر اس کے برعکس ایک بھائی اس کے دشمن جاتی ہیں جو ہر موقع پر اس کو نیچا دکھانے اور تباہ و برباد کرنے کے درپے ہیں۔

یہ محض ہیر و ہوری کی داستان نہیں ہے کتنے گھر اور کتنے خاندان اس طرز کے پیچیدہ مسائل سے دوچار ہیں بھائی بھائی کا دشمن ہے۔ وہ اسے کھاتا پیتا نہیں دیکھ سکتا۔ ان "براوان یوسف" کی ترجمانی ہیرا کے کردار سے کی گئی ہے۔

جب ایک بھائی حسن سلوک کرے اور دوسرا بھائی بدسلوکی پر آمادہ ہو تو عموماً بھادج (حسن سلوک کرنے والے کی بیوی) سلوک کرنے کے مخالف بن جاتی ہے اور کوشش کرتی ہے کہ وہ رقم بجائے دیور یا جیٹھ کے خود اسکے بچوں پر صرف ہوگی۔ یہ ایک فطری امر ہے مگر حسن سلوک کرنے والا اگر گذرتا ہے اور کسی کی پرواہ نہیں کرتا۔ دھنیا اس قسم کی بھابی ہے جو ہیرا سے حسن سلوک کی مخالف ہے اس کی وجہ "ہیرا" کی بے وفائی، خبیث نفس اور بدسلوکی ہے۔ خود دھنیا نے بچپن سے اس کی پرورش کی۔ ہوری تادم آخر اس پر ہیرا بن رہا مگر وہ خواجہ سگ پرست کے بھائیوں کی طرح کبھی اپنی بد نفسی سے باز نہیں آتا تھا۔

دلاری بڑھاپے میں بیویوں کی بدسلوکی سے عاجز ہو کر ایک جوان عورت سے شادی کر لیتے ہیں تاکہ انھیں وقت پر کھانا پینا مل سکے مگر وہ یہ نہیں سوچتے کہ وہ بوٹھے اور عورت بالکل جوان نتیجہ کیا ہوگا۔ جب اس پر نوکھے رام قبضہ کر لیتے ہیں تو وہ ہوری سے ہیری کی شکایت کرتا ہے وہ اس کو مشورہ دیتا ہے

وہ نہری کو چھوڑ دے۔ یہ مشورہ فی نفسہ صحیح تھا مگر وہ ایسا پھنسا تھا کہ نہ
چھوڑ پاتا تھا نہ پکڑنا ممکن تھا۔ یہاں ہو رہی کا یہ کردار سامنے آتا ہے کہ
ایک طرف وہ دلارے کو یہ مشورہ دیتا ہے اور دوسری طرف نہری سے وہ
خوشامدانہ باتیں کر کے ۱۰۰ روپیے ادھار مانگ لاتا ہے۔ حالانکہ وہ نہری کے
انداز کو نہایت ناپسند کرتا ہے مگر اپنی غرض کیلئے اس کی ہاں میں ہاں ملاتا ہے۔
دھنیا کے سلسلہ میں جب گاؤں والے اس پر ۱۰۰ روپیے اور ۳۰ من
غلہ کا جرمانہ لگاتے ہیں تو وہ برادری اور گاؤں والوں کے فیصلہ پر تسلیم خم
کر دیتا ہے مگر دھنیا کہتی ہے کہ دیکھوں گی کہ کون ایک دانہ بھی ہمارے
بچوں کے رزق میں سے لے جاتا ہے مگر بالآخر ہو رہی پنچائت کے فیصلے کا
احترام کرتا ہے جب رائے صاحب وہ جرمانہ خود لے لیتے ہیں اور سرغٹوں کو
کھائی رقم واپس کرنی پڑتی ہے تو اس وقت ہو رہی اور دھنیا دونوں خوش
ہوتے ہیں۔ اس سے ایک باہت اور ظاہر ہوتی ہے۔ وہ یہ کہ جرمانہ برادری نے
نہیں کیا تھا بلکہ گاؤں کے لیڈروں نے سازش سے کیا تھا اور یہ صحیح نہ تھا
لہذا رائے صاحب نے اس پر اعتراض کر کے رقم خود ہٹپ کر لی۔ اگر یہ جرمانہ
اس کی ذات کی برادری کرتی۔ جس سے ہو رہی کا تعلق تھا تو پھر رائے صاحب
اعتراض نہ کرتے اس لئے کہ اس کی حیثیت مذہبی ہوتی ہے دوسرے یہ کہ
برادری صرف کھانا کھاتی ہے یا معمولی جرمانہ کرتی ہے۔ اتنی رقم وصول نہیں
کرتی۔ یہ پیم چنڈ کے دور میں ۱۰۰ روپیے آجکل کے ہزاروں کے برابر ہوں گے۔
دراصل پیم چنڈ بھانسی دینے کی رسم سے ناواقف معلوم ہوتے ہیں۔
ذاتوں میں اجتماعی جرمانہ مانگنا کیا جاتا ہے۔ جس میں پوری برادری کو کھانا کھانا پینا

وہ اپنے ترکہ کی حفاظت کے لئے دوسرے روپے روپا کے شوہر سے لیکر
اپنے کیفیت بچا لیتا ہے حالانکہ دھنیا اس امر پر شرم محسوس کرتی ہے کہ بیٹی کو دینے
کے بجائے اس سے اٹھارہ روپیہ وصول کر لیا جائے مگر ہوری اس انداز سے
سوچتا ہے کہ اس کا آبائی سرا یہ یہی چلا بیگہ زمین ہے اگر اس طرح وہ بیچ
جاتی ہے تو بچا لینا چاہیے۔ وہ روپیے لے کر ان سے اپنے کھیتوں کو بچاتا ہے۔
یہ اس کی نفسیات کا اظہار ہے۔

وہ سیدھی طبیعت کا آدمی ہے لہذا اس کی فطرت میں ذرا بچی
نہیں۔ جب نوکھے رام گوبر سے ناراض ہو کر اس کو بلاتے ہیں اور دوبارہ لگان
مانگتے ہیں تو وہ ڈر جاتا ہے اور دینے پر آمادہ سا نظر آتا ہے مگر گوبر جا کر
عدالت کی دھمکی دیتا ہے تو نوکھے رام اقرار کرتے ہیں کہ لگان ادا کیا جا چکا ہے
ہوری بہادر طبیعت کا انسان ہے جب بہتا مذاق میں خان بن کر
بندوبست سے مسبک ڈراتے ہیں تو وہ خان پر چڑھ بیٹھتا ہے اور اٹھا کر بیٹکے
دیتا ہے، خاں صاحب جیت ہو جاتے ہیں تو ان کی وارڈھی بگڑ کر اکھاڑ لیتا ہے ظاہر
ہے کہ یہ کسی صاحب بہت آدمی کے بس کی بات ہے۔

ہوری مظلوم روایت پرست، صدیوں سے ظلم و جہل کا شکار اور
مردمی لذت حیات میں مبتلا ہندوستانی کسان کی صحیح تصویر ہے۔ پریم چند نے
کسی بڑے کسان کو منتخب نہیں کیا۔ اس لیے کہ متول کسان بھی چھوٹے کسانوں کا
لڑنے کی کوشش کرتا ہے اور سرایہ داروں کے استحوال میں ان کی مدد کرتا ہے
ہوری سے بہتر کردار ہندوستان کے کروڑوں کسانوں کی ترجمانی کیلئے ملنا
مشکل ہے ہمارے اور کے ذخیرہ میں اور ٹائیپوں کے کرداروں میں یہ ایک ہر ایک جو ہمیشہ جکتا رہا

دھنیا :-

ہوری اور دھنیا کا نقطہ شروع ہی میں واضح ہو جاتا ہے۔ ہوری زمیندار کے یہاں جا کر اپنی سعادت مندی ظاہر کرتا اور خوشامد کرتا ہے مگر دھنیا اس کے اس عمل کو بے حد ناپسند کرتی ہے۔ وہ صاف کہتی ہے کہ لگان ادا کرنے، نذرانہ دینے اور بیگار کرنے کے بعد خوشامد کرنے اور حاضری دینے کی قطعاً ضرورت نہیں۔

اس کی دوسری خوبی یہ ہے کہ وہ ظلم کو سخت ناپسند کرتی ہے۔ وہ ظالموں سے نفرت کرتی ہے۔ ان کو برا بھلا کہتی ہے اور اپنی عزت و اقباس کا ذمہ دار انھیں سرمایہ داروں کو قرار دیتی ہے جو زمیندار کا رند مہاجن اور مذہبی پیشواؤں کی شکل میں ظاہر ہوتے ہیں اور اس کی خون پسینہ کی کمانی غصب کرنے جاتے ہیں۔ وہ ایک تیز زبان عورت ہے جو ظلم پر بڑا بڑا کرتی ہے۔ اس کے برعکس ہوری صابرہ و شاکر طبیعت کا انسان ہے جو سرمایہ داروں سے نفرت نہیں کرتا۔ اس لیے کہ اس کی نظر میں یہ سرمایہ اور دولت ان کو ان کے کچھ اعمال کی بنا پر ملی ہے۔ دھنیا اعلان کرتی ہے کہ داتا دریں، منگرو شاہ، نوکھے رام اور جھنگری سنگھ سب لٹیرے ہیں جو غریبوں، کسانوں اور ناداروں کا خون چوستے ہیں۔ جب جھنگری سنگھ اپنے مطالبہ کے بدلہ میں ایکھ کا کعبیت کٹا لیتے ہیں تو وہ کہتی ہے کہ سینچا گوڑا ہم نے محنت ہم نے کی اور مڑا اڑایا جھنگری سنگھ نے۔ ان مواقع پر قدرتا آدی کو خیال ہوتا ہے کہ

محنت کس کی اور فائدہ اٹھانے کو کون ہیں؟ خصوصاً اسی حالت میں جبکہ مقروض کا
 سارا سرمایہ "تھیت" ہی ہو جسکو نہ بکری لٹوا لیا جائے۔ وہ ہوری کے دتو پن سیدھی
 طبیعت اور ہیت پرستی اور جھگڑا برٹھانے کے انداز کی شاکی ہے۔ جب اس کے دیور ہیر کے
 گھر کی چھانیدا رتلاشی لینے کی دھمکی دینا ہے اور گھاؤں کے سربرا اور وہ اشتماہل چھانیدار
 کو رشتہ دینے اور اس میں سے کچھ روپیے خود باہم بانٹ لینے کی سازش کرتے ہیں
 اور جھنگری سنگھ نوزائیس روپے سو دی پیش کر دیتے ہیں تو وہ کہتی ہے۔
 "ہم باکی چھلنے کو کچھ پس روپے مانگتے تھے تو کسی نے نہ دیا آج انجلی بھر روپے کھنا
 نکال کر دے دیے۔ میں سب جانتی ہوں یہاں تو حقہ بانٹ ہونے والا تھا"
 اس سے قبل وہ جھپٹ کر آئی اور انکو چھا ایک جھکے کے ساتھ ہوری کے
 ہاتھ سے چھین لیا۔ گانشو مشہور تھی جھکے کے زور سے کھل گئی اور سارے
 روپے زمین پر بکھر گئے۔ پھر وہ کہتی ہے "گھر کے آدمی رات دن سر میں دانے
 دانے کو سر میں پھینٹتا پہننے کو نہ ملے اور انجلی بھر روپہ لیکر چلا ہے۔
 اجت بچانے کے لیے اس کی دانش مندی سے مینل روپیہ بچ جاتے ہیں
 اور گاروں کے سرغنہ شرمندہ ہوتے ہیں۔ وہ ایک رحم دل عورت
 ہے جھنیا اور سلیا کو اپنے گھوس رکھ لیتی ہے ان کے سلسلہ میں برادری کا
 لحاظ نہیں کرتی اور ان کی مشکلات کو سمجھتی ہے۔ جھنیا کے بارے میں اسکا
 خیال تھا کہ اس نے گوبر کو بہکایا تھا ورنہ گوبر کا اس میں کوئی تصور نہ تھا۔
 ممکن ہے کہ اس نے یہ تصور اپنے بیٹے کی صفائی اور اپنی بہو کے لبق میں قائم کیا ہو۔
 وہ ساس ہے اس کو بہرے پر قاشس بچا ہے۔ مگر دیہاتوں میں جتنے جھگڑے
 اس خاص رشتہ میں رونما ہوتے ہیں ان کی تصویر کشی پر ہم چند نے نہیں کی

چونکہ جگنیا کے دو زندیں بھی تھیں سو نا اور روپا ان سے جھنپ کی
شکستش ہونی ضروری تھی مگر اس کا بھی کرنی منظر نہیں پیش کیا گیا۔ اسکی
وجہ غالباً گوبر کی شہر کی رہائش ہے مگر ان دونوں پہلوؤں کی ترجمانی کے
بغیر دیہاتی معاشرے کی صحیح تصویر سامنے نہیں آسکتی۔

دھنیا ایک غیرت مند عورت ہے وہ رقیب برداشت نہیں کر سکتی
جب کبھی ہوری سٹھانی دلا رہی کے یہاں جاتا ہے۔ دھنیا اس کی نگارنی کرتی
ہے۔ اس کا اس سے ہنسی مذاق وہ برداشت نہیں کر سکتی۔ جہاں اس نے
دولادی کی دوکان پر دیر لگائی وہاں دھنیا پہنچی۔ چونکہ ہوری دل سے
اس سے ملنا چاہتا تھا۔ اس کمزوری سے وہ واقف تھی اس لئے وہ دھنیا
سے مرعوب ہے۔ وہ اس کی کمزوری کے باعث اس کی خبر لیتی ہے۔

وہ ایک ونا شمار مہندوستانی عورت ہے جو شوہر کیلئے ہر قربانی
کرتے کو تیار ہے وہ اس کی مرضی کیلئے مشکلات برداشت کرتی ہے۔ وہ
ان امور کو بھی انگیز کرتی ہے جن کو صحیح تصور نہیں کرتی۔ ہوری ہیرا کیلئے
اس کو سب کے سامنے جمع عام میں خوب پٹیتا ہے مگر وہ اس کی محبت
کبھی دل سے نہیں نکالتی۔ اس کو عورتوں کی ذلت اور ان کے کچلے ہونے
کا پورا احساس ہے۔ مگر قدرت نے اس کو جس ماحول اور جس معاشرہ میں
پیدا کیا ہے۔ اس کو وہ صبر و شکر کے ساتھ انگیز کرتی ہے اور اپنی محبت
شوہر اور بچوں کی خدمت کرتی ہے۔ مزدوری میں جب ہوری ضرورت سے
زیادہ محنت کرتا ہے تو وہ اسکی صحت سے ڈرتی ہے اور کہتی ہے کہ اعتدال
سے کام کرو اپنی صحت خراب نہ کرو۔ جب وہ بیمار ہو جاتا ہے اور مرض الموت

میں بتلا ہو جاتا ہے تو دھنیا غیر معمولی طور پر متاثر ہوتی ہے۔ کبھی کچھ آم بھون کر اس کا شربت بناتی ہے اور کبھی کوئی اور دوا کرتی ہے اس پر ہو سکتا ہے۔

”میرا کہا سنا معاف کرنا دھنیا! اب جاتا ہوں۔ گائے کا ارمان من ہی میں رہ گیا اب تو یہاں کے روپیے کر یا کرم میں لگ جائیں گے رومت دھنیا اب کب تک جلائے گی؟ سب طرح کی درگت تو ہو گئی۔ اب مرنے دے۔“

کتاب کے خاتمہ پر دھنیا کی تصویر غیر معمولی طور پر شوہر کی محبت و وفاداری کی ترجمان بن کر ظاہر ہوتی ہے اور ساتھ ہی غربت اور بے بسی کے نظارے بھی نگاہوں کے سامنے آجاتے ہیں۔ یہاں دو ٹکڑے جو بڑے جاندار ہیں پیش کیے جاتے ہیں۔

”مگر سب کچھ سمجھ کر بھی دھنیا اُسید کے مٹے ہوئے عکس کو پکڑے ہوئے تھی آنکھوں سے آنسو جاری تھے مگر مشین کی طرح دوڑ دوڑ کر کبھی آم بھون کر پنا بناتی اور کبھی ہو رہی کے بدن پر گیموں گئے چوکر کی مالش کرتی، کیا کرے پیسے نہیں ہیں اور نہ کسی کو بھیج کر ڈاکٹر بلاتی۔ دھنیا مشین کی طرح اٹھی آج جو سستی پیچھی تھی اس کے پیسے لائی اور ہو رہی کے ٹھنڈے ہاتھ میں رکھ کر سامنے کھڑے ہوئے داتا دین سے بولی مہراج: گھر میں نہ گائے ہے نہ بچھیا نہ پیسہ۔ یہی پیسے ہیں یہی ان کا گنودان ہے اور غنیش کھا کر گر پڑی۔“

اس میں شوہر سے تعلق کی کتنی سچی تصویر ہے۔

گوبر دھن :-

گوبر پہلے تو ایک سیدھا سادا نوجوان نظر آتا ہے۔ لکھنؤ جا کر اس کی سعادت مندی میں اضافہ ہوتا ہے وہ پیسے بھی کماتا ہے گھر کچھ سامان بھی لاتا ہے۔ وہ شہر میں نئے خیالات سے متاثر ہو کر لوٹتا ہے تو گاؤں کے نوجوانوں میں ایک جوش پیدا کر دیتا ہے۔ وہ ایک ناٹک کرتا ہے۔ جس میں لالہ پٹیشری، جھنگری سنگھ، نوکھے رام اور گاؤں کے تمام سرغنوں کا خاکہ اڑاتا ہے۔ جس سے پورے گاؤں میں کھلبلی مچ جاتی ہے مگر بعد میں یہ کیفیت باقی نہیں رہ جاتی اسکی وجہ یہ ظاہر یہ معلوم ہوتی ہے کہ جب وہ دوبارہ لکھنؤ گیا تو بے راہ ہو گیا اور پہلے جیسا سلیقہ مندا اور پیسے پر جان دینے والا نہ رہ گیا۔ وہ پہلے تو والدین کا بڑا لحاظ کرتا تھا بھولا کے یہاں سے میل کھول لایا مگر بعد میں بالکل بدل گیا۔

اس کا جھنیا سے عشق چل رہا تھا مگر لکھنؤ جا کر وہ اس کو بھول گیا اسکی بد اعمالی کو اس کے والدین نے برداشت کیا اور جھنیا کا راز ظاہر ہوا تو وہ ہو ری کے گھر آگئی اسکو اس نے اپنے گھر میں رکھ لیا۔ بعد میں باغی اور مغرور گوبر نے ہو ری سے صاف کہہ دیا کہ میں تمہارا غرض ادا نہ کروں گا اور پھر جھنیا کو لیکر وہ لکھنؤ چلا گیا۔ لکھنؤ پہنچ کر اس نے جھنیا کے ساتھ بھی بیوفائی کی۔ اس کو شراب پی کر روزہ مانتا۔ اس کے خورد و نوش اور آرام آسائش کا لحاظ نہ کرتا۔ راتوں کو مارا مارا دھرا دھرا پھرتا۔ غرض اس نے جھنیا کی زندگی جہنم بنا دی۔ وہ والدین کی مدد سے بھی دستکش ہو جاتا ہے۔

ہل میں اسٹرائیک ہوتی ہے۔ اس میں ہنگامہ کے درمیان گوری کی
 خوب پٹائی ہوتی ہے وہ اٹھنے بیٹھنے سے معذور ہو جاتا ہے۔ اس
 وقت جھنیا اس کی خدمت کرتی ہے۔ اس ٹھو کرنے اس کو اس امر کا
 احساس دلایا کہ یہ مصیبت اس پر جھنیا کے ساتھ بدسلوکی کے باعث
 پڑی ہے۔ یہ ایک انسانی فطرت ہے کہ مصیبت کے بعد اکثر آدمی کو
 ہوش آ جاتا ہے۔ اس واقعے سے اس کی زندگی میں انقلاب آیا۔ اس نے
 جھنیا کی طرف توجہ کی اور والدین کی جانب بھی ملتفت ہوا مگر قبیلہ کے
 کہ وہ ہوری کے ساتھ کوئی سلوک کرے ہوری۔ دوسری دنیا میں جا لیتا
 ہے۔ دھینا اور ہوری اس کی بے التفاتی کے شاکی نہیں نظر آتے بلکہ
 ان کا نظریہ عام والدین کے برخلاف یہ ہے کہ گور جہاں رہے خوش ہے۔
 یہ معاملہ یریم چند نے خلاف حقیقت لکھا ہے ہوری کو شکایت ہونی چاہئے تھی۔
 گور ان کو جوانوں کا نمونہ ہے جو دیہات سے شہر جاتے ہیں اور
 وہاں بگڑ کر شہری زندگی کی بد کرداری میں مبتلا ہو جاتے ہیں۔ جب
 وہاں کی برائیوں کے باعث زندگی دشوار معلوم ہوتی ہے۔ تب بہت کچھ
 کھو کر ان کو ہوش آتا ہے، روپا کی نشادی میں اس کو گھر کی حالت
 دیکھ کر ہوری کے مصائب کا احساس ہوتا ہے وہ مدد کرنا چاہتا ہے
 مگر حالات کی ناسازگاری کے باعث مجبور ہو جاتا ہے۔

جہاں تک ہوری کے خیالات کا تعلق ہے وہ ہوری سے بالکل
 مختلف ہیں۔ گور اس سماجی نا انصافی کے خلاف سخت رد عمل محسوس
 کرتا ہے جو جاگیر دارانہ نظام میں اس کو نظر آرہی تھی۔ وہ تقدیر اور

ذات پات کی کٹر پسندی کا قائل نہیں۔ وہ ظالموں کے خلاف
 آواز اٹھاتا ہے۔ وہ جھنگری سنگھ سے صاف کہتا ہے کہ جب تم روپیہ لے چکے
 تو رسید کیوں نہیں دی۔ اب تم دوبارہ روپے نہیں لے سکتے، حالانکہ
 ہو دی دے دینے کو تیار تھا۔ وہ تقدیر کے تیر پر ایمان نہیں رکھتا اور
 باپ سے کہتا ہے کہ "یہ تم روح روج مالکوں کی کھوسا کرنے کیوں جاتے ہو،
 گور کہتا ہے کہ "بھٹھے کے دن ہیں ابھی تک کھلیا فوں میں اناج موجود ہے۔
 مگر کسی کے چہرے پر خوشی نہیں۔ بہت اناج تو کھایا انہی میں تل کر مہاجنوں
 اور کارندوں کی نذر ہو چکا اور جو بیچ رہا ہے وہ بھی دوسروں کا ہی ہے۔
 (ص ۵۸۳) اس نے شہر جا کر یہ سمجھا کہ اپنا بھاگ خود بنانا ہو گا اپنی عقل
 ہمت سے کام لے کر ان تکلیفوں پر فتح پانا ہو گا کوئی دیوتا کوئی پوشیدہ
 طاقت ان کی مدد کرنے نہ آئے گی۔"

گوبر کا کردار جدید تصور آزادی، مساوات اور زندگی کے
 بدلتے ہوئے رجحانات کا ترجمان ہے۔ مگر اس کے باپ ہو ری کا کردار
 روایت پرستی اور قدامت کا غماز ہے۔ ہو ری پرانی نسل اور اس کے
 تصورات کا حامل ہے مگر گوبر نئی نسل کی آواز ہے وہ شہری زندگی کے
 مصائب سے دوچار ہوتا ہے۔ گوبر صاف اعلان کرتا ہے کہ ان معاشی
 استحصال کرنے والوں سے بغاوت ضروری ہے وہ اپنے باپ ہو ری
 سے کہتا ہے کہ :-

"نہ جانے یہ دھاندلی کب تک چلے گی۔ جسے پیٹ کی روٹی
 میسر نہیں۔ اس کے لئے آبرو اور مرجا و سب ڈھونگ ہے۔ اوروں کی

طرح تم نے بھی دوسروں کا کلا دبا یا ہوتا ان کا روپیہ مارا ہوتا تو تم بھی
 بھلا مانس ہوتے۔ تم نے کبھی دھرم کو نہیں چھوڑا، یہ اسی کا ڈنڈہ ہے۔ تمہاری
 جگہ میں ہوتا تو یا تو جیل میں ہوتا یا پھانسی پا گیا ہوتا۔ مجھ سے یہ کبھی نہ سہا
 جاتا کہ میں کہا کرتا کہ سب کا گھر بھروں اور آپ اپنے بال بچوں کے منہ میں
 جانی لگائے بیٹھا رہوں۔ (ص ۵۸۷)

گوردان کے دیہاتی کرداروں کی روح یہی تین کردار ہیں، باقی
 دوسرے کرداروں میں تفصیلات مفقود ہیں، مزہ مختصر ہیں اور کسی خاص موقع
 سے ظاہر ہوتے ہیں۔ سرمایہ داروں کے کردار تو محض وقتی طور پر سامنے آتے
 ہیں۔ پریم چند نے تینوں کرداروں میں خاص طور سے دیہاتی معاشرت کی جدیتی
 جاگتی تصویریں پیش کی ہیں۔ اگرچہ گوبر کا کردار نیم شہری اور نیم دیہاتی بن کر
 رہ گیا ہے۔

ایسا محسوس ہوتا ہے کہ پریم چند کو ناموں کے انتخاب کا سلیقہ بالکل
 نہ تھا، اتنے بے ڈھنگے نام انہوں نے اپنے دیہاتی کرداروں کیلئے چنے، اس کے
 پڑھ کر ذوق پر اگندہ ہو جاتا ہے۔ پریم چند نے یہ محسوس نہیں کیا۔ دیہاتی نام
 صحیح رکھتے ہیں مگر ان کو بگاڑ دیتے ہیں تاکہ تلفظ میں آسانی ہو یا پھر کسی
 صفت کے باعث نام رکھ دیتے ہیں جیسے منگل کو بچہ پیدا ہو تو منگلورکھ دیا یا
 مرکز بچا تو عرفیت مڑ ہو گئی یا چھ انگلی ہوئی تو جھنگو کہلایا وغیرہ وغیرہ اب ان
 ماخوشگوار ناموں کی فہرست ملاحظہ فرمائے:۔ جھنیا۔ سلیا۔ دھنیا۔ گوبر۔ کوری
 ہوری۔ جھنگری سنگھ۔ نوکھے رام۔ ٹنخا۔ سونا، روپا نام تو اچھے ہیں مگر دونوں
 بہنوں کا یہ نام تکلف ظاہر کرتا ہے۔ عادتاً یہ نام کم پایا جاتا ہے۔

داتا دین :-

دیہاتی کرداروں میں داتا دین ایک اہم رول ادا کرتے ہیں وہ ایک برہمن ہیں جو چالاک تجربہ کار اور شاطر شکار می ہیں جو موقع پر کبھی کسی کو معاف نہیں کرتے۔ وہ سرمایہ دار اور استحصال کرنے والے طبقہ سے تعلق رکھتے ہیں۔ انہوں نے اپنی آمدنی کے بہت سے ذرائع پیدا کر رکھے ہیں۔ وہ کاشت کاری بھی کرتے ہیں۔ سووی روپیہ بھی دیتے ہیں۔ مرنے بجینے کتنھا پڑھنے شادی بیاہ اور گناہ کرنے۔ غرض ہر موقع پر ان کا حصہ ہے۔ وہ دوسروں کی رہنمائی کے علمبردار ہیں مگر خود ان کی زندگی بے عملی اور بے نوا می کی ہے۔ ان کے یہاں لالچ کا فرما ہے۔ وہ گاؤں کے سرغنوں کے ساتھ مل کر جہانہ کرتے ہیں اور اس رقم میں خود بھی حصہ بٹاتے ہیں۔ وہ خود جوانی میں عیاش تھے۔ داتا دین کی عیاشی کا جواز وہ اس طرح پیش کرتے ہیں "داتا دین نے مہا بھارت اور پرالہلی سے ان برہمنوں کی ایک لمبی فہرست پیش کر دی جنہوں نے دوسری ذات کی لڑکیوں سے تعلق پیدا کر لیا تھا اور ساتھ ہی یہ ثابت کر دیا کہ ان سے جو اولاد ہوئی وہ برہمن کہلائی اور آج کل کے جو برہمن ہیں وہ اسی اولاد کی اولاد ہیں۔ یہ رواج شروع ہی سے چلا آ رہا ہے اور اس میں شرم کی کوئی بات نہیں" (ص ۵۵-۵۶)

داتا دین کہتے ہیں کہ اصل مذہب بازار کی چیز نہ کھانا اشنان دھیان کے کھانا نہ کھانا اور کسی کے ہاتھ کا چھوانہ کھانا۔ اس میں وہ

اور ان کا بیٹا دونوں بچے ہیں۔

یوں تو ناول کے دیہاتی کرداروں کے ذکر میں بار بار آکانام آتا ہے مگر ان کا اصل قصہ اس وقت زیادہ اہم ہو جاتا ہے۔ جب ان کا لڑکا ماتا دین ایک چمارن سے عشق کرتا ہے اور وہ اس چمارن کو پہلے تو گھر میں نہیں آنے دیتے بعد میں اس کو گھر کے قریب رکھ کر اس سے مزدوروں کا کام لیتے ہیں۔ ان کے اس عمل سے مجبور ہو کر سب چمار جمع ہوتے ہیں اور ماتا دین سے انتقام لیتے ہیں اور ماتا دین کے منہ میں ہڈی لگا دیتے ہیں۔ سلیم کی ماں کہتی ہے:-

واہ واہ پنڈت! اچھا نیا و کرتے ہو۔ تمہاری لڑکی کسی چمار کے ساتھ نکل گئی ہوتی اور تم اس طرح کی باتیں کرتے تو دیکھتی۔ ہم چمار ہیں ایسے ہماری کوئی اجبت نہیں۔ ہم سلیم کو ایسی نہ لے جائیں گے اسکے ساتھ ماتا دین کو بھی لے جائیں گے جس نے اس کی اجبت بگاڑی ہے۔ تم بڑے نیچی دھری ہو۔ اس کے ساتھ سوو گے پر اس کے ہاتھ کا پانی نہ پیو گے۔ وہی چڑیل ہے کہ یہ سب سہتی ہے۔ میں تو ایسے آدمی کو سنکھیا دے دیتی" (ص ۴۱۰)

اگرچہ برہمنوں نے ماتا دین کو برادری باہر کر دیا مگر بڑے میاں بیٹے کی محبت میں اصول و مذہب سب کو چھوڑ دیتے ہیں اور فرطاً ہے:-
ماتا دین! تو کیا تم مجھے گھر سے نکال دو گے؟

ماتا دین: ماتا دین نے پدرانہ محبت سے بے قرار ہو کر کہا "ایسا کہیں ہو سکتا ہے۔ بیٹا۔ دھن جائے۔ دھرم جائے مر جاو جائے پر تمہیں نہیں چھوڑ سکتا" (ص ۴۱۵)

دوسروں کے بارے میں وہ دھرم کے معاملہ میں سخت ہیں مگر اپنے بارے میں نہ دھرم ہے نہ اس کا لحاظ۔ صرف مادی خوشحالی اور خود غرضی ان کا اصول ہے۔ وہ مذہب کی تجارت کرتے ہیں اور انسانیت کا بیوپار۔ مروے سے کفن کھسوتے ہیں اور بیمار سے روپیہ مارتے ہیں۔

مذہب کے نام پر بیوقوف بنانے کا یہ عمل آج بھی جاری ہے۔ ہر سوسائٹی میں ایسا ایک طبقہ ہے جو مذہب کے ذریعہ روزی کھاتا ہے۔ یہ طبقہ تو ہم پرست دیہاتیوں، جاہلوں اور خود تعلیم یافتہ طبقہ کو بیوقوف بناتا ہے اور ان سے مادی و معاشی منافع حاصل کرتا ہے، داتا دین اسی قبیل کا انسان ہے جو مذہب کے دعویٰ کے ساتھ ہوری سے اتنا کلم لیتا ہے کہ وہ بیہوش ہو کر گر پڑتا ہے جو اپنے بیٹے کے عیب کو نظر انداز کرتا ہے جو دوسروں پر جرم مانے کرتا ہے جو غریبوں کا خون چوستا ہے۔ کسی کے یہاں بیماری یا موت ہوتی ہے تو وہ خوش ہوتا ہے کہ اس کو گنہگار بنائے گا۔ انسانی ہمدردی کے جتنے مواقع ہیں ان سے وہ اپنے پیٹ کا انتظام کرتا ہے۔ پریم چند نے بڑی ہشیاری سے داتا دین کے کردار میں برہمن کے پیشہ کو منظور کر دیا ہے جو ذات پات بے جا تعصب اور استحصال کا صدیوں سے مصدر رہا ہے وہ اس پیشہ کی برائیاں داتا دین کی زبان سے یوں بیان کرتے ہیں:-

”داتا دین داڑھی پر ہاتھ پھیر کر بولے ”میرے پاس کچھ نہ سہی میں بھیک مانگتا ہوں پر میں نے اپنی لڑکیوں کے بیاہ میں پانچ پانچ سو دیے ہیں پھر لڑکے کے لیے پانچ سو کیوں نہ مانگنا، کسی نے سنیت میں میری لڑکی بیاہ دی

ہوتی تو میں بھی سیت میں اپنا لڑکا بیاہ لیتا۔ رہی حیثیت کی بات سو تم ججانی
لو بھیک سمجھو پر میں تو اسے جینداری سمجھتا ہوں۔ بنک گھر جینداری بٹ جائے
بنک گھر ٹوٹ جائے پر ججانی تو انت تک بنی رہے گی۔ جب تک ہندو جاتا
رہے گی تب تک بامہن بھی رہیں گے اور ججانی بھی رہے گی۔ سہالک میں آرام
سے گھر بیٹھے سو دو سو پھٹکار لیتے ہیں کبھی بھاگ لڑ گیا تو چار پنج سو مار لیئے۔
کپڑے، برتن، کھانے اور پر سے۔ کہیں نہ کہیں منت ہی کام بنا رہتا ہے۔ کچھ نہ
ملے تب بھی ایک دو تھقال اور دو چار دھچنا کے مل جاتے ہیں۔ ایسا چین
نہ جینداری ہی میں ہے نہ ساہوکاری میں اور پھر میرا تو سلپا سے جینا کام
نکلتا ہے اتنا بامہن کی کنیا سے کیا ہوگا۔ وہ تو بہن بیٹی بھی رہے گی۔ بہت
ہوگا تو روٹی بنا دے گی یہاں سلپا اکیلی تین مردوں کا کام کرتی ہے اور
میں اسے روٹی کے سوا اور کیا دیتا ہوں۔ بہت ہوا تو سال میں ایک دھوتی
دے دی (ص ۲۰۶)

یہاں داتا دین کا مادہ پرستانہ اندازہ نظر واضح ہو جاتا ہے۔
وہ مذہب کا سطحی تصور رکھتا ہے۔ وہ دیکھتا ہے کہ فائدہ کہاں ہے۔ اس کے
نزدیک انسانیت کی قدر نہیں وہ سمجھتا ہے کہ جس چیز میں فائدہ ہو وہی
ٹھیک ہے۔ مذہب اس کے لیے ایک پیشہ اور روزی کا ذریعہ ہے ورنہ اسکے
دل میں مذہب کا احترام نہیں۔

نوکھے رام :-

گیوڈان میں نوکھے رام کا مختصر مگر جامع کردار بھی اہمیت کا حامل ہے۔ اس میں سوسائٹی کے اس طبقہ کی ترجمانی کی گئی ہے جو صاحب اقتدار کا نمائندہ بن کر عوام کو پریشان کرتا ہے اور ان کا خون چوستا ہے۔ نوکھے رام رام صاحب کے کارکن ہیں وہ بارہ روپے ماہوار پر ملازم ہیں مگر ان کی بالائی آہنی یا رشوت رستانی کے ذریعہ پیدا کردہ آمدنی ایک ہزار سے کم نہیں۔ وہ اپنے ساتھیوں کے خاندانوں کی پرورش کا بار اپنے اوپر اٹھائے ہوئے ہیں۔ ان کا لڑکا انگریزی پڑھتا ہے۔ وہ موقع کی تلاش میں رہتے ہیں کہ کہیں سے شکار پھنسنے اور ان کو اپنا حصہ بٹانے کا موقع مل جائے۔ وہ یہ بھی کرتے ہیں کہ کاشتکار سے لگان وصول کر لیا مگر رسید نہیں دی۔ بعد میں اس کو پریشان کرتے ہیں اور دوبارہ لگان کا مطالبہ کرتے ہیں جیسا کہ انھوں نے ہوری کے ساتھ کیا۔

اصطلاح میں یہ زمینداروں کے منتظم کار ضلع دار کہلاتے تھے جو ان کے یہاں منتظم ہونے کے علاوہ لگان کی وصولی بھی کرتے تھے یہ طبقہ تہایت بد کردار اور اسی بددیانت اور انسانیہت کش ہوتا تھا۔ چونکہ ان کا تعلق براہ راست عوام سے تھا اور لگان مالی معاملہ تھا جس کے وصول کرنے میں سختی کی ضرورت پیش آتی تھی لہذا ان کو با اختیار بنایا جاتا تھا جن کے ساتھ سپاہی بھی رہتے تھے تاکہ رقم آسانی سے وصول ہو سکے۔ گاؤں میں ان کی طوطی بولتی تھی۔ سیاہ و سپید کا انھیں پورا حق تھا۔

اور وہ طرح طرح کی مکاریوں سے غریب کسانوں کو ستا کر روپیہ پیدا کیا کرتے تھے۔

یہ نہ بیندار اور کسان کے درمیان کا طبقہ نہایت خطرناک تھا جو ایک طرف بیندار کو خوش کرنے اور دوسری طرف اپنی جیب گرم کرنے کیلئے نہایت ظالمانہ طریقے اختیار کرتا تھا اور کسانوں کو لوٹتا تھا۔ بلکہ بسا اوقات ضلع دار اور لگان وصول کرنے والے باہمت کسانوں کے علاقوں میں مار چمکا ڈالے جاتے تھے۔

نوکھے رام ناول میں زیادہ نمایاں تو نہیں مگر ان کا رول نہایت گنہگار ہے۔ وہ دو بیویاں پہلے سے رکھے ہیں وہ ان کو پر دے میں رکھتے ہیں۔ سب سے بری حرکت انھوں نے یہ کی کہ بھولا امیر کی عورت نہری پر قبضہ کر لیا۔ بھولا اور نہرو کو اپنے گھر میں رکھا اور چونکہ بھولا بوڑھا تھا عورت جوان تھی۔ اس کیفیت سے فائدہ اٹھا کر نوکھے رام نے عملاً بھولا کی زندگی تلخ کر دی۔ یہ بھیج ہے کہ موساسٹی میں ایسے جنسی واقعات پیش آتے ہیں اور ہمارے معاشرے میں بہت سے "نوکھے رام" مل سکتے ہیں۔ نوکھے رام کے کردار میں حقیقت کی جلوہ گری روز روز سن کی طرح عیاں ہے۔

ان تمام حرکتوں کے علاوہ وہ اعلیٰ درجہ کے بدہمن تھے علی الصبح پوچھا کرنے بیٹھ جاتے اور ۱۰ بجے دن تک رام نام جپا کرتے مگر بھگوان کے سامنے سے اٹھتے ہی ان کی فطرت اس رکاوٹ سے بگڑ کر ان کے دل توڑ اور عمل سبھی کو زہر آلود بنا دیتی تھی (ص ۲۰۸)

پریم چند نے ان الفاظ میں کردار کا فائدہ فاش کر دیا اور صاف

بتایا کہ مذہبیت نوکھے رام کی اتنی کمزور ہے کہ وہ معاملات میں ذرا بھی خوفِ خدا محسوس نہیں کرتے وہ عوام کو لوٹتے ہیں اور اپنے اثر سے غلط فائدہ اٹھانے میں رشوت لیتے ہیں۔

گاوں کی تمام خوش گپیوں کا مرکز نوکھے رام کی چوپال تھی وہیں بھنگ چھتی تھی ناجی ہوتا تھا اور ان تفریحات پر وہ دس پانچ خرچ بھی کر دیتے تھے اور کس میں یہ سکت تھی کہ اپنے دروازے پر جلسہ کرا تا (ص ۳۵) چونکہ نوکھے رام با اثر تھے ایسے لوگ نمائش کے بھی شائق ہوتے ہیں اور پسند کرتے ہیں کہ ان کے دروازہ پر جمع رہے اور ان کا نام ہو۔ نوکھے رام نے ہوری سے لگان وصول کر لیا مگر دو بارہ پھر طلب کیا اور پہلے کی رسید نہیں دی۔ اس پر گوہر نے عدالت کی دھکی دی تو پھر ذرا سنبھلے اور بولے کہ خیر اگر تم دے چکے ہو تو لکھا ہوگا۔

جاہل کسانوں کے ساتھ ایسے واقعات بھی پیش آتے ہیں، وہ نہ رسید لینے کی کوشش کرتے ہیں اور نہ یہ ثابت کرنے میں کامیاب ہو پاتے کہ انہوں نے رقم ادا کر دی ہے۔ جہالت کے باعث ان کی مشکلات دوچند ہو جاتی ہیں۔

جھنگری سنگھ :-

یہ ۴۰ سے اوپر ہیں مگر دو جوان بیویاں رکھتے ہیں۔ عمر کی زیادتی کے باعث دونوں ان سے غیر مطمئن رہتی ہیں اور گاؤں کے نوجوان لڑکوں سے دل بہلاتی ہیں۔ جھنگری سنگھ عورتوں کو شدت سے پردہ کراتے ہیں مگر پردہ کیا کیا ہوتا ہے۔ اس کی انھیں خبر بھی نہیں ہوتی۔

جھنگری سنگھ سا ہو کار ہیں سو وہ پردہ پیہ دیتے ہیں کسانوں کا گلا کاٹتے ہیں۔ وہ ہمیشہ مواقع کی تلاش میں رہتے ہیں۔ جب پولیس میرا کے گھر کی تلاشی لینا چاہتی ہے تو جھنگری سنگھ ہوری کو بلا کر کان میں کہتے ہیں "نکا لوجو کچھ دینا ہویوں گلا نہ چھوٹے گا۔"

جھنگری سنگھ نے لیڈروں کے شورہ میں ۱۰۰ روپیے تھانیدار کو دینے کی تجویز کی جس میں زیادہ سے زیادہ یہ حضرات خود باہم تقسیم کر لیں اسے ان کی سربراہی دارانہ ذہنیت اور عدم انسانیت کا تصور کیا جاسکتا ہے۔ جھنگری سنگھ نے تیس سال روپے ہوری کو فوراً قرض دیدے تاکہ وہ رشود دے سکے اور پوری عمر ادائیگی سود کے حال میں پھنس سکے۔ روپے دے کر احسان رکھا اور کہا "آج ہی کا گد لکھ دینا تمہارا منہ دیکھ کر روپے رہا ہوں تمہاری بھلمنسی پر" (ص ۱۸۶)

یہ ان کی چال تھی ویسے سخت ضرورت پر ادھار نہ دیتے تھے مگر حصہ بانٹ لینے کیلئے فوراً ۳۰ روپیے دے دیئے بہر حال اس پلان میں دھنیا نے خاک میں ملا دیا۔

جھنگری سنگھ کے خیالات پکے خون چوس مہاجن کے ہیں جو مختلف
ترکیبوں سے غریبوں کا خون چوستا ہے اور بے رحمی و سخت دلی سے
معاملات کرتا ہے۔

داتا دین نے جھنگری سنگھ سے کہا کہ سرکار مہاجنوں سے بیاج کی
شرح کم کرنے کو کہہ رہی ہے ورنہ عدالت ان کے حق میں ڈگری نہ دے گی۔
اس پر جھنگری سنگھ تمباکو پھانک کر بولے "پنڈت میں تو ایک بات
جانتا ہوں۔ تمہیں گرج ہو گی تو سو بار ہم سے روپیے اودھار لینے آؤ گے اور
ہم جو بیاج چاہیں گے لیں گے۔ ہمیں اس قانون سے کچھ نہ ہو گا ہم در کم
لکھا دیں گے مگر سیکڑے میں پچیس پہلے ہی کاٹ لیں گے۔ اس میں سرکار
کیا کر سکتی ہے" (ص ۲۰۳)

پنڈت داتا دین بولے کہ اگر تم اس میں پچیس گئے تو چودہ برس
کی سزا ہو گی۔ اس پر جھنگری سنگھ زور سے ہنسنے اور بولے تم کیا کہتے ہو
پنڈت؟ کیا تب سنار بدل جائے گا؟ قانون اور نیا اس کا ہے جس کے
پاس پیسہ ہے۔ قانون تو ہے کہ مہاجن کی اسامی سے لڑائی نہ کرے، کوئی
جمیندار کسی کا ستکار کے ساتھ لڑائی نہ کرے پر کیا ہوتا ہے، یہ تو نیت ہی
دیکھتے ہو۔ جمیندار مسکین بنوا کر پھرتا ہے اور مہاجن لات جوتے سے
بات کرتا ہے۔ ہاں جو کسان ہے اس سے نہ جمیندار بولتا ہے اور نہ مہاجن،
ایسے کسانوں سے مل جاتے ہیں اور ان کی مدد سے دوسروں کی گردن
دباتے ہیں" (ص ۲۰۳)

ان اقتباسات سے جھنگری سنگھ کی شخصیت پوری طرح

سامنے آجاتی ہے۔ وہ پیسے کے بجا رہی ہیں۔ وہ جانتے ہیں کہ بڑے اور صاحب
اثر کسانوں کو قابو میں کر کے چھوٹے اور غریب کسانوں کو دبایا جاسکتا ہے
وہ تمام ترکیبیں جانتے ہیں کہ جن سے کسان پوری عمر ان کا غلام رہے بلکہ
اس کی نسلیں بھی سود و سود کے بوجھ سے آزاد نہ ہو سکیں اور وہ اس کے
علاوہ بیگار بھی لیتے ہیں۔

کھلیان میں انانج آتے ہی جھنگری سنگھ آکر بیٹھ جاتے اور اپنی

”سوائی“ وصول کرتے چاہے کسانوں کے یہاں فصل اچھی ہو یا نہ ہو مگر

جھنگری سنگھ اپنی ”سوائی“ لیے بغیر نہ چھوڑتے۔ یہ بے رحمی مہاجنوں کی ہر شے

جب شکر مل والے کھڑی ایکھ خریدنے لگے اور کسان بیچنے کیلئے لے جاتے

لگے تو جھنگری سنگھ فوراً پہنچ جاتے۔ اپنا بقایا مع سود کے کسانوں کی ایکھ

کی رقم سے کاٹ لیتے اور جو کچھ بچتا دیدیتے۔

آج بھی چھوٹے کسان انھیں مہاجنوں کی نہ دیں ہیں ان کے سود کی

رقم کبھی ادا نہیں ہو پاتی۔ جھنگری سنگھ کوئی بڑے مہاجن نہ تھے۔ بس

۲۵ - ۳۰ روپیے ماہوار کما لیتے تھے مگر چھوٹے سے گاؤں میں رہ کر بغیر کھیتی کے

اتنی رقم بھی پریم چند کے دور میں کمانا کچھ کم نہ تھا۔ پھر ان کی اور بھی آمدنی

تھی۔ سوائی ڈیڑھ ہی وصول کرتے تھے رشوت دلانے میں کچھ اپنا حصہ بانٹ

کرتے تھے۔ گاؤں کے لیڈروں میں ان کا شمار ہوتا تھا۔

جھنگری سنگھ گوبر کی آمدنی سے متاثر ہو کر چاہتے ہیں کہ اپنے بیٹے کو

شہر میں اس کے ذریعہ ملازمت دلوا دیں اور اس سے کہتے ہیں کہ ”طلب تھوری

ہر کچھ بات نہیں ہاں چاہے پیسے کی اوپری آمدنی کی گنجائش ہو“ (ص ۲۶)

یہ ذہنیت ہے اس سرمایہ دار کی جو عوام کو معاشرہ کو اور حکومت کو مختلف انداز سے اپنے دام میں لینا چاہتا ہے۔ اگرچہ وہ چھوٹا سا ساہوکار ہے مگر اس کے ہتھ کھنڈے بڑے ہیں ضمیر مفلوج ہے۔ قلب زہر آلود ہے اور فکر سپر لاپچ کا کھرچھا یا ہے۔ اس کے پاس تصانی کا دل اور بنے کا دماغ ہے۔

چونکہ کتاب کا تقریباً نصف حصہ شہری زندگی کے بیان پر مشتمل ہے۔ اسلئے طویل ہونے کے باوجود اس میں بعض دیہاتی مناظر اور عناصر چھوٹ گئے ہیں۔ اس میں کہیں بازار کا ذکر نہیں ملتا۔ تمام گاؤں والے سودا سلف کیلئے ہر ہفتہ بازار جاتے ہیں۔ خیر یہ کوئی ضروری امر نہیں کہ ہر شے کی تفصیل پیش کی جائے یا ہر پہلو کو زبردستی سمویا جائے۔ گمردان کی اصل خوبی وہ جزئیات نگاری ہے جو معاشرتی زندگی کا عکس پیش کرتی ہے یا کسی سماجی کمزوری کی نقاب کشائی کرتی ہے یا کسی نفسیاتی الجھن کی تصویر کشی کرتی ہے یا کسی مادی و معاشی کشمکش کی ترجمانی کرتی ہے یا کسی جنسی پہلو کے پیچیدہ نازک مسئلے کو سامنے لاتی ہے۔ گمردان میں ایسی جزئیات نگاری بہت ہے اور ان چھوٹے چھوٹے ضمنی قصوں میں زندگی اور معاشرے کے بڑے راز اور زندہ حقائق پوشیدہ ہیں۔ ان میں سے اصل زندگی اور اسکے مسائل کا علم ہوتا ہے۔ جو دیہاتی ماحول میں لوگوں کو پیش آتے ہیں۔ دیہاتی زندگی کے مسائل بھی دلکش ہیں اسلئے کہ انسان کی زندگی خود ایک دلکش حقیقت ہے جس میں سماجی، نفسیاتی، اخلاقی، معاشی اور سیاسی مسائل پوشیدہ ہیں۔

گنودان میں انسانی نفسیات خصوصاً ہندوستانی دیہاتیوں کی
نفسیات پوری طرح نمایاں نظر آتی ہے۔ اس طرز کے چند واقعات حسبِ
میں:۔

جب گوبر نے گاؤں کے سرغنوں کی نقل رات کو دکھائی تو اگرچہ جھنگری سنگھ
نوکھے رام، داتا دین اور منگرو سا کو بہت ناگوار ہوا مگر دل ہی دل میں ہر ایک
دوسرے کی نقل پر خوش ہوا۔ اس لیے کہ باہم بھی اتفاق و جد تھا جب اپنے
رقیب کی نقل ہوئی تو نفسیاتی طور پر خوشی ہوئی مگر اپنی نقل پر دل دکھا
نوکھے رام بڑے کہ نقل بالکل صحیح تھی۔ جھنگری سنگھ کی چھوٹی ٹھکرائن کو ہم نے
اکثر نوجوان لڑکوں سے ہنسی مذاق کرتے دیکھا ہے۔

سرداروں کے نفسیاتی مکالموں میں بڑی دلکشی کے ساتھ حقائق
سامنے آتے ہیں۔ داتا دین اپنی گفتگو میں اور جھنگری سنگھ اپنی بات
چیت میں اپنی نفسیات کا اظہار بخوبی کرتے ہیں۔ دل کی چھپیں ہوئی کیفیت
کا بیان صاف نظر آتا ہے۔ دیہاتی زندگی کا رنگ و حسد اور
انسانی نفسیات کی گتھیاں مختلف کرداروں کے ذریعہ واضح کی گئی
ہیں، خصوصاً، ہیرا، ہورہی، داتا دین اور جھنگری سنگھ کے یہاں
نفسیات کا مطالعہ آسانی سے کیا جاسکتا ہے۔

پر و فیسہ مہنتا :-

کہا جاتا ہے کہ پر و فیسہ مہنتا پریم چند کا نمونہ کا کردار ہے اس کی شخصیت میں جو اعلیٰ صفات انھوں نے پیش کئے ہیں وہ ان کو محبوب ہیں مہنتا ان کا آدرش کر دار ہے جو خود ان کی زندگی کا نمونہ ہے بہ الفاظ دیگر مہنتا پریم چند کا کردار ہے۔ مجھے اس تصور کے قبول کرنے میں تذبذب محسوس ہوتا ہے۔ پریم چند اور مہنتا کے کردار قطعاً مختلف ہیں۔ دونوں میں زمین و آسمان کا فرق ہے۔ اس لئے یہ نظریہ صحیح نہیں ہے۔ البتہ میں اس امر کو تسلیم کر سکتا ہوں کہ پریم چند کو جو خیالات اور جو اعلیٰ اخلاقی و انسانی قدریں محبوب تھیں ان کو انھوں نے پر و فیسہ مہنتا کے کردار کی شکل میں پیش کر دیا ہے۔ اس شکل میں ان کا محبوب کردار ہو سکتا ہے مگر ان کے کردار کا عکس نہیں بن سکتا اور حق یہ ہے کہ پریم چند سے مہنتا کا کردار بالکل الگ ہے۔ پریم چند کار پر نہیں چلتے وہ پر و فخر نہیں فلسفی نہیں وہ غیر شادی شدہ نہیں اور بھی بہت سے فرق ہیں۔ بہر حال یہ آئیڈیل کردار پریم چند کے ناول کی سطح بلند ضرور کر دیتا ہے۔ گو خود ان میں وہ حصہ اعلیٰ خیالات کے لحاظ سے بہت بلند ہے جہاں مہنتا کو بندی نہ وجہ دکھنا سے گفتگو کرتا ہے۔ گو بندی کے خیالات بھی بلند اور ستھرے ہیں وہ جو خیالات پیش کرتی ہے وہ درحقیقت مہنتا کا آدرش ہیں بلکہ اسی ضمن میں مہنتا اپنے نظریات کی تشریح بھی کرتا ہے۔ ایک موقع پر مہنتا کو بندی سے کہتا ہے کہ شاعر کیلئے "کشش و

۱۵۴
مہرت کی چیز تو سری ہوئی امیدیں سٹی ہوئی یادگار میں اور ٹوٹے ہوئے
دلوں کے آنسو ہیں۔

مہتا کے اندر ایک کمزوری تھی وہ شراب پیتا تھا، گو بندی نے
ایک بار اس پر طنز کیا جس کا اثر یہ ہوا کہ اس نے توبہ کر لی یہ دراصل مہتا کے
اعلیٰ کردار کی عظمت ہے۔

علمی زندگی کے ساتھ ساتھ مہتا کو عوامی اور سماجی مسائل سے
گہری دلچسپی تھی۔ اس کا نظریہ مزدوروں کے بارے میں اس وقت
سامنے آتا ہے۔ جب سڑکھنا جو شکر مل چلا تے ہیں مزدوروں کی تنخواہ
کم دیتے ہیں، کسانوں کی ابلجہ تو لے کیلئے چھوٹے بانٹ بنوا رکھے ہیں وہ
مزدوروں کی شکایت مہتا سے کرتے ہیں تو مہتا اس کا جواب ان
الفاظ میں دیتے ہیں۔

”آپ کے مزدوروں میں رہتے ہیں۔ گندے اور بدبودار بلوں
میں جہاں آپ ایک منٹ رہیں تو قے ہو جائے جو کپڑے وہ پہنتے ہیں،
ان سے آپ اپنے جوتے بھی نہ صاف کریں گے جو کھانا وہ کھاتے ہیں وہ
آپ کا کتا بھی نہ کھائے گا۔ میں نے ان کی زندگی میں حصہ لیا ہے۔ آپ
ان کی روٹیاں چھین کر اپنے حصہ داروں کا پیٹ بھرنا چاہتے ہیں۔
ناول میں مسز گو بندی اور مہتا کے تعلقات مختصر ہیں اس کے
مقابلہ میں مس التی اور مہتا کے تعلقات زیادہ اور بہت گہرے ہیں۔
ان دونوں کے تعلقات روحانی فضا میں پروان چڑھتے ہیں۔ دونوں
ایک دوسرے سے شادی کرنا چاہتے ہیں مگر پھر بھی شادی کی نوبت

نہیں آتی اس کی وجہ پہلے مہمتا کی بے نیازی ہے اور بعد میں مس مانتی
کی بے نیازی جس کے باعث شادی نہیں ہوتی۔ مس مانتی پر مہمتا کے
حسن کردار کا نقش ایسا قائم ہو گیا کہ اس کی زندگی بالکل بدل گئی
اور اس نے طے کر لیا کہ آئندہ زندگی میں وہ صرف خدمت خلق کرے گی۔

مہمتانہ خدا پر یقین رکھتے ہیں اور نہ مذہب پر بلکہ ان کو انسانیت
خدمت اور محنت پر یقین ہے اور وہ اسی کی تلقین اپنی مختلف گفتگوؤں
میں کرتے ہیں۔ ان کے کردار میں استقلال، اخلاق اور وسعت مطالعہ
کی طاقت اور اثر ہے۔ مہمتا کہتے ہیں۔

”میں قدرت کا پجاری ہوں اور انسان کو اس کی قدرتی مشکل
میں دیکھنا چاہتا ہوں جو خوش ہو کر ہنستا ہے۔ غمگین ہو کر روتا ہے اور غصہ میں
آکر مار ڈالتا ہے جو دکھ اور سکھ دونوں کو دباتے ہیں جو رونے کو کمزوری
اور ہنسے کو سبکی سمجھتے ہیں ان سے میرا کوئی لگاؤ نہیں۔ زندگی میرے لیے
خوشی بھرا کھیل ہے سادہ اور کھلا ہوا جہاں برائی محسوس اور جہنم کیلئے کوئی
گنجائش نہیں۔ میں ماضی کی فکر نہیں کرتا اور نہ مستقبل کی پروا کرتا ہوں۔
میرے لیے حال ہی میں سب کچھ ہے مستقبل کی فکر ہمیں بزدل بنا دیتی ہے۔
ماضی کا بوجھ ہماری کمر توڑ دیتا ہے۔ ہم میں زندگی کی طاقت اتنی کم ہے کہ
ماضی اور مستقبل میں پھیلا دینے سے اور بھی کمزور ہو جاتی ہے۔ ہم مفت کا
بوجھ اپنے اوپر لا کر رواجوں، عقیدوں اور تارنجوں کے لمبے کے نیچے دے
پڑے ہیں۔ اٹھنے کا نام نہیں لیتے۔ وہ طاقت ہی نہیں رہی جو طاقت
عقل انسانی فراہم کئے پورا کرتے ہیں لکنی چاہیے تھی باہمی امداد میں اور بھائی چارہ میں وہ

پڑائی عداوتوں کا بدلہ لینے اور آبا و اجداد کا قرضہ ادا کرنے میں تمام مہجانی ہے (ص ۳۲۲)

اس عبارت میں مہتا کے اعلیٰ خیالات و وضاحت سے ہمارے سامنے آجاتے ہیں۔ مہتا ایک اعلیٰ کردار و نظریات کے آدمی ہیں جن کا مذہب انسانیت پرستی ہے۔ درحقیقت مہتا احترام انسانیت کا قائل ہے۔

آدمیت احترام آدمی کے باخبر شواہد مقام آدمی

پر وہ کار بند نظر آتے ہیں۔

مہتا، مالتی اور گو بندی تینوں اعلیٰ خیالات کا اظہار کرتے ہیں یہ دونوں کردار پر فیسّر مہتا سے متصل و متعلق ہیں۔ مس مالتی اور مہتا میں غیر معمولی ربط و ضبط نظر آتا ہے۔ مالتی پہلے عام تعلیم یافتہ عورتوں کے انداز سے ظاہر ہوتی ہے مگر مہتا کے اعلیٰ خیالات اس کی زندگی کا رنگ بدل دیتے ہیں وہ اگرچہ کوٹھی میں رہتی ہے کار پر چلتی ہے مگر اس نے اپنی زندگی کا مقصد یہ بنا لیا ہے کہ وہ غریبوں اور مجبوروں کی خدمت اپنی ڈاکٹری سے کرے گی اور شادی نہ کرے گی۔ اس کا عشق مہتا سے اور مہتا کی محبت اس سے اتنی زیادہ محسوس ہوتی ہے کہ ابتدا میں ہر شخص قیاس کر سکتا ہے کہ دونوں شادی کر لیں گے مگر انسان کے خیال کی رو بدلتی رہتی ہے، اس تبدیلی تخیل کے باعث دونوں شادی کے بندھن میں یکجا نہ ہو سکے۔

مس مالتی کے کردار میں دورِ جدید کی جنسی بے راہ روی کا عکس کہیں کہیں نظر آتا ہے۔ مثلاً وہ کئی اشخاص سے بہت بے تکلفی سے ملتی ہے۔ حتیٰ کہ ایک دن گو بندی مہتا کے سامنے روتی ہے اور

اس سے کہتی ہے کہ میرے شوہر (کھنہ) کو میں مالتی چھینے لے رہی ہے۔ مہتا سمجھاتا ہے کہ ایسا نہیں ہو سکتا ہے۔ میں آپ کو ضمانت دیتا ہوں۔ اسی طرح جب مہتا خان بن کر جلسہ میں آتا ہے اور ایک ہزار روپیہ کا مطالبہ کرتا ہے تو میں مالتی اس کو خان سمجھ کر اس کی جوانی پر رکھ جاتی ہے۔ اور اس پر للچائی ہوئی نظر ڈالتی ہے اس کا ایک منظر ملاحظہ فرمائیے :-

خان: ام اب نہیں مانے گا ام اتنی دیر سے یہاں کھڑا ہے تم لوگ کوئی جواب نہیں دیتا (جیب سے سیٹی نکال کر) ام تم کو ایک لمحہ اور دیتا ہے اگر تم روپیے نہیں دیتا تو ہم سٹی بجائے گا اور امارا پچیس جوان یہاں آجائے گا۔ پھر آنکھوں سے اظہار عشق کرتے ہوے مس مالتی سے بولا "تم امارے ساتھ چلے گا۔ دلدار! ام تمہارے اوپر نڈا ہو جائے گا اپنا جان تمہارے قدموں پر رکھ دے گا۔" مگر مس مالتی کے دلی خیالات کچھ اور ہی تھے خان کی محبت بھری نگاہوں نے انھیں مطمئن کر دیا تھا اور اب اس تماشے میں انھیں کچھ منجھلے پن کا سرور آ رہا تھا۔ ان کا جی کچھ جوان مردوں کے بیچ میں رہ کر ان کے وحشیانہ عشق کا لطف اٹھانے کیلئے للچا رہا تھا۔ مہذبانہ عشق کی کمزوری اور مردہ دلی کا انھیں تجربہ ہو چکا تھا۔ آج وحشی و نامہذب پٹھانوں کے مجنونانہ عشق کیلئے ان کا دل بے قرار تھا (ص ۱۱۵)

اس سے ایک طرف مہتا کی ظرافت اور دوسری طرف شہری کرداروں کی نفسیاتی الجھنیں بھی سامنے آ جاتی ہیں۔

مس مالتی اور پروفیسر مہتا میں علمی و سماجی تعلقات ضرور ہیں مگر مہتا کو جتنا حقیقی تعلق مسز کھنہ سے نظر آتا ہے اتنا مالتی سے نہیں۔

مہتا گو بندی کو اس لائق سمجھتا ہے کہ وہ اس کی بیوی بن سکے یعنی
اس کے اندر جو صفات تھیں وہ اس کا معیار ہیں اس کے برعکس وہ اپنی
پسندیدہ صفات مس مالتی میں نہیں پاتا۔

مہتانے باجوسی سے کہا "ایسی عورت تو کہیں ملتی ہی نہیں؛ کیوں؟
میں مالتی نہیں ہیں؛ خوبصورت تعلیم یافتہ، ہنرمند، دلفریب اور آپ کیا چاہتے ہیں؟
مس مالتی میں وہ ایک بات بھی نہیں ہے جو میں اپنی اہلیہ میں دیکھنا
چاہتا ہوں۔"

ان میں کیا برائی ہے، سنوں تو۔ مجوزے ہمیشہ منڈلاتے رہتے ہیں۔ میں نے
سنا ہے کہ آج کل مردوں کو ایسی ہی عورتیں پسند آتی ہیں۔

مہتا گو بندی ہی کی طرف اشارہ کر کے کہتا ہے کہ ایسی پسندیدہ
صفات عورت تو اسی شہر میں موجود ہے "ایک لکھ پتی کی بیوی ہے مگر عیش
و عشرت کو بیچ سمجھتی ہے جو بے رنجی اور بے عزتی سہہ کر سبھی اپنے فرائض سے
مخوف نہیں ہوتی جو ماورینا کی قربان گاہ پر خود کو چڑھا دیتی ہے۔ جس کیلئے
ایشیا ہی سب سے بڑا حق ہے اور جو اس قابل ہے کہ اسکی عورت بنا کر پوجی جائے،
مہتا اپنی آنکھ سے گو بندی کی بے عزتی اور مٹا کھٹنا کی اس سے لاپرواہی
دیکھتے ہیں۔ مگر مردوں کے عورتوں پر مظالم کی برائی نہیں کرتے بلکہ عورتوں کے
بارے میں ان کا نظریہ زیادہ ترقی یافتہ نہیں معلوم ہوتا۔ وہ صرف اتنا
کہتے ہیں کہ "میں سمجھتا ہوں کہ عورت صرف ماں ہے اور اس کے علاوہ وہ
جو کچھ ہے وہ سب اسی کا محض ابتدائی ظہور ہے۔ ماں ہونا دنیا کی سب سے
بڑی ریاضت سب سے بڑا ایثار اور سب سے بڑی فتح ہے" (ص ۳۲۶)

وہ عورتوں پر مظالم روکنے کی گفتگو کے بجائے فلسفیانہ باتیں کرتے ہیں۔

سٹر مہنا آزاد خیال اور آزاد آدمی ہیں، وہ روایت پرستی سے بھاگتے ہیں، وہ مکتی کے تصور کا مذاق اڑاتے ہیں اور رسم و رواج کے قائل نہیں۔ وہ خدا کا تصور بھی عام لوگوں سے الگ رکھتے ہیں۔ ان کے یہاں آدمی کی عزت اور حسن اخلاق ہی مذہب ہے۔ وہ صاف اعلان کرتے ہیں۔

”جو یہ ایشور اور مکتی کا چکر ہے۔ اس پر تو مجھے ہنسی آتی ہے۔ یہ مکتی اور بھگتی تو انتہائی خودی ہے۔ یہ ہماری انسانیت کو تباہ کئے ڈالتی ہے۔ جہاں زندگی ہے کھیل ہے، چہک ہے۔ پریم ہے وہیں ایشور ہے اور زندگی کو سکھی بنانا ہی عبادت ہے اور نجات ہے۔ گیان والا کہتا ہے کہ ہونٹوں پر مسکاہٹ نہ آئے، آنکھوں میں آنسو نہ آئے۔ میں کہتا ہوں اگر تم ہنس نہیں سکتے تو تم انسان نہیں ہو، پتھر ہو۔ وہ گیان جو انسانیت کو پیس ڈالے گیان نہیں ہے کو لہو ہے“ (ص ۳۲۵)

ایک دوسرے مقام پر بھی وہ اپنے کو دہریہ کہتے ہیں۔ ان کی آزاد خیالی میں مذہب کے خلاف کچھ بھی نہیں۔ وہ صرف ان مذہبی عناصر کے خلاف ہیں جو زندگی کو غم دیتے اور ناخوشگوار بناتے ہیں۔ وہ اس عبادت اور اس خدا کو پسند کرتے ہیں جس سے زندگی خوشگوار ہو سکے۔ وہ فلسفی ہیں سائنسدان ہیں۔ حقیقت پسند ہیں آزاد خیال ہیں اور توہمات سے نالاں ہیں۔ ان تمام صفات کے باوجود ایسا

محسوس ہوتا ہے کہ وہ کھلندڑے ہیں اور عاشق مزاج بھی جس سنجیدگی اور اعلیٰ کردار کی ترجمانی مہتا کے ذریعہ کی گئی ہے۔ دراصل کہیں کہیں وہ نبھ نہیں پائی ہے۔ مس مالتی سے ان کے تعلقات کبھی کبھی غیر سنجیدہ بھی ہو جاتے ہیں۔ اگرچہ آخر میں دونوں ایک نہایت اعلیٰ مقصد پر گامزن نظر آتے ہیں۔ یہ خان والے قصہ میں بھی مہتا غیر سنجیدہ نظر آتے ہیں۔

مہتا سرونج کی شادی راسے صاحب کے بیٹے سے ہونے پر خوشی کا اظہار کرتے ہیں اور راسے صاحب سے کہتے ہیں کہ آپ کی شادی کی ذمہ داری آپ پر ہے مگر آپ نے بیٹے کی شادی کی ذمہ داری اٹھانے کا اپنے اوپر کیوں عائد کر لی ہے۔

مہتا حسنِ اخلاق کے حامل ہیں۔ انسانیت پرست ہیں۔ مگر ان کی انسانیت پرستی اور حسنِ اخلاق کا منبع ذات باری نہیں ہے۔ وہ آدمی کی خدمت کو ایک قدر کے طور پر پیش کرتے ہیں۔ وہ اخلاق کا تعلق مذہب سے قائم نہیں کرتے بلکہ ہندو مذہب کا ذکر دو ایک جگہ منفی انداز سے کرتے ہیں۔

یہ اخلاق قابلِ غور ہے جس کو قائم و دائم رکھنے کیلئے طاقت یا مرکز نہیں ہوتا۔ مہتا کا کردار باوجود بلند ہونے کے لاپرواہی سے نبرد اور تعلیم یافتہ طبقہ کے بعض عیوب بھی رکھتا ہے۔ اس میں مبالغہ ہے۔ فلسفہ اور علم نباتات دونوں کا ماہر اس کو قرار دیا گیا ہے۔

میں مالتی

میں مالتی گنودان کے اہم کرداروں میں سے ہے۔ وہ نہایت
 ترقی یافتہ، تعلیم یافتہ اور سوشل زندگی میں حصہ لینے والی عورت ہے۔
 وہ بے تکلف مردوں کی محفل میں شریک ہوتی ہے اس کے دوست
 سب مرد ہیں، مسٹر کھنا مسٹر مہتا اور دوسرے شہری کردار۔ شروع میں
 وہ صرف ایک عام عورت کی طرح دکھائی گئی ہے جو خوبصورت ہے۔
 لیڈی ڈاکٹر ہے۔ مطب کرتی ہے۔ دوستوں کے مجمع کی زینت ہے۔
 پروفیسر مہتا اس سے قریب تر ہیں۔ وہ اس سے شادی کرنا چاہتے ہیں۔
 مہتا اعلیٰ مقاصد حیات کے حامل ہیں۔ ان کی زندگی محسن اخلاق اور
 آدرشوں سے مالتی متاثر ہوتی ہے وہ طے کر لیتی ہے کہ وہ ہمیشہ عوام
 کی خدمت کرے گی اس کو ڈاکٹر کی کافن آتا تھا وہ ایک اچھی معالج
 تھی اس لیے اس پر ہمیشہ سے اس نے غرباء کی خدمت کا فیصلہ کر لیا تھا
 چنانچہ جب پروفیسر مہتا اس سے شادی کرنا چاہتے ہیں تو وہ صاف
 انکار کرتی ہے اور اپنا عزم ظاہر کرتی ہے کہ وہ غریبوں کی عوام کی بھلائی
 میں گزارے گی۔ وہ سوشل کاموں میں بھی حصہ لیتی ہے وہ شہر کا انگریز
 کی صدر بھی ہے۔ اس کا مقام اور عظمت کسی مرد کردار سے کم نہیں۔
 اس کی خاکساری کی حد یہ ہے کہ وہ گوبر جیسے مزدور کے لڑکے کا
 علاج کرتی ہے۔ اس کو اپنی گود میں بھلاتی ہے اور کسی قسم کا ذات پتہ
 طبقاتی فرق محسوس نہیں کرتی۔

پریم چند نے مالتی کا کردار بہت طویل انداز سے پیش کیا مہتا اور مالتی کے سکالمے اکتا دینے والے ہیں۔ ان میں اختصار کی ضرورت تھی بہر حال ان مکالموں کے ذریعہ اس کے کردار کا ایک ایک نقش واضح ہو کر سامنے آجاتا ہے۔

مہتا اور مالتی کے کردار معیاری تو ہیں مگر عملی نہیں دونوں عملی زندگی اور تباہی مسائل میں داخل نہیں ہوتے دونوں زندگی کے مسائل بال بچوں کی پرورش اور گھریلو جھگڑوں سے الگ تھلک ایک اپنی دنیا بساتے ہیں جو روحانی فضا میں گویا ارتقا کی منزلیں طے کرتے ہیں یہ مثالی کردار ہیں ان کی مثالیت یہاں تک پہنچتی ہے کہ یہ دنیاوی علمائے میں الجھنا نہیں چاہتے۔ مالتی آخر میں تو بالکل ایک مذہبی دیوی کی طرح مقدس شکل اختیار کرتی ہے۔ اس کی حالت پہلے کے مقابلہ میں بدل جاتی ہے۔ وہ عاشقانہ کیفیت بھی نظر نہیں آتی۔ جس کا ذکر پہلے ملتا ہے۔

مالتی اکثر جگہ ایک زینت محفل کے انداز میں دکھائی گئی ہے۔ اسے لوگ نہیں مذاق کرتے ہیں اس کو بعض آوارہ تصور کرتے ہیں۔ وہ مردہ بہت بے تکلف ہے۔ اس کے یہاں وہ ماحول طلب ہے۔ جو نہایت ترقی یافتہ مغرب زدہ خواتین کا انداز ہے۔ مگر بعد میں مہتا اس کی زندگی بدل دیتے ہیں۔

میں مالتی کا برتاؤ مردوں کے ساتھ کچھ ایسا ہے جیسے اس کے اوپر کئی آدمی جان دیتے ہیں۔ وہ کھنڈے سے اس قدر گھل مل کر رہتی ہے۔

گو بندی اس کو اپنا رقیب سمجھ لیتی ہے۔ وہ مسر مہتا کے ساتھ اتنے تعلقاً
 بڑھاتی ہے کہ مرزا خورشید اور دوسرے لوگ یقین کر لیتے ہیں کہ
 وہ ان سے شادی کرے گی۔ بعد میں اس کا کردار اس قدر عمدہ
 ہو جاتا ہے اس کے خیالات اتنے پاکیزہ اور بلند ہو جاتے ہیں اور
 اس کی زندگی اتنی معیاری ہو جاتی ہے کہ مہتا جیسا قابل انسان
 اس کو پوجنے کے لائق تصور کرتا ہے۔

مس مالتی کا یہ بنیادی تصور ہے کہ عورتوں کو آزادی ملنی
 چاہیے۔ انھیں معاشی معاملات میں مردوں پر انحصار نہ کرنا چاہیے
 ان کے حقوق کو صدیوں سے دبا دیا گیا ہے۔ اگرچہ مسر مہتا
 باوجود تمام علم و دانش کے عورتوں کے گھریلو پن اور گھر گھر مست
 ہونے کو اولیت دیتے ہیں مگر مالتی عورتوں کے حقوق کی نماندگی
 بڑی وضاحت اور زور بیان سے کرتی ہے۔ اس کا خیال ہے کہ
 مردوں اور عورتوں میں تفریق برتنامردوں کا ظلم ہے۔

مس مالتی پر وہی سر مہتا پر جان دیتی ہے وہ اس پر اپنا
 سب کچھ قربان کر دینا چاہتی ہے۔ اس کا خیال ہے کہ مہتا اعلیٰ
 خیالات اور بلند اخلاق کا مجسمہ ہیں وہ حسین جسم بھی ہیں۔ ان کے
 اندر اس کو کشش بھی محسوس ہوتی ہے۔

مس مالتی کی زندگی ایک تعلیم یافتہ اور عوامی زندگی کو
 بہتر بنانے والی سوشیل ورکر کی ہے۔ اس کا مقصد حیات
 دوسروں کی خدمت کرنا ہے۔ اس کو مادی خوشیاں بے قیمت

محسوس ہوتی تھیں وہ گاؤں میں جا کر عورتوں کو صفائی کا درس دیتی تھی۔ وہ دوسروں کا مفت علاج کر کے غریبوں کی تکلیفوں کو دور کر کے مسرت محسوس کرتی تھی۔ "مالتی نساہیت کے اس بلند معیار پر پہنچ گئی تھی جہاں وہ نور کے ایک ستارے کی طرح روشن نظر آتی تھی۔ اب وہ عشق کی چیز نہیں، عقیدت کی چیز تھی"۔ (ص ۵۵۸)۔

وہ مہتا سے صاف کہتی ہے کہ اس نے ابطے کر لیا ہے کہ زن و شوہر بن کر رہنے کے بجائے ہم دونوں دوست بن کر رہیں گے۔ اس سے یہ نفع والی بات ہے کہ ہماری صلاحیتیں یکوے کو پالنے میں لگنے کے بجائے نساہیت کی خدمت میں صرف ہوں گی۔ تم جیسے طباع اور دانش مند کی روح کو میں اس قید میں بند نہیں کرنا چاہتی" (ص ۵۶۱)۔

وہ کہتی ہے کہ تجرد کی زندگی میں خلوص اور بے لوثی ہوتی ہے۔ اس میں سوشل کام کرنے کے مواقع زیادہ ہوتے ہیں مگر شادی شدہ زندگی میں صلاحیتیں نئی ذمہ داریوں کے پورا کرنے پر صرف ہو جاتی ہیں۔ یہ پریم چند کا وہ تخیل ہے۔ جس کو برہما چاری کہا جاتا ہے۔ ہندو سادھو شادی نہیں کرتے۔

"مالتی مہتا سے کہتی ہے کہ "دنیا کو تم جیسے مرتاضوں کی ضرورت ہے"۔

(ص ۵۶۱)

مہتا اور مالتی دونوں کے کردار پر ہندو فلسفے کے اثرات نمایاں ہیں۔

رائے اگر پال سنگھ،

رائے صاحب بڑے منتظم، دور اندیش، مصلحت پسند اور شہرت کے دلدادہ زمیندار ہیں وہ قرض لیکر اپنی خاندانی آں بان قائم رکھتے ہیں۔ وہ رہتے تو دیہات میں ہیں مگر ان کی کوٹھیاں لکھنؤ، نینی تال، مسوری اور شیلے میں ہیں۔ وہ دوسرے راجاؤں خصوصاً راجہ پرتاب سنگھ سے مقابلہ کا جذبہ رکھتے ہیں۔ ان کے دوستوں کا حلقہ وسیع ہے۔ اس حلقہ میں مٹر کھنا، مٹر مہتا، مٹر ٹنخا، مرزا خورشید اور نکار ناتھ اور مس مالتی ممتاز شخصیتیں ہیں۔

رائے صاحب زمانہ شناس ہیں، کانگریس میں رہ کر جیل کی ہوا کھا چکے ہیں مگر اس سے خوش نہیں ہیں، خوشی ان کو انگریزوں سے مل کر اور حکومت کے اعزاز حاصل کرنے سے ہوتی ہے۔ ان کی تین بڑی خواہشیں تھیں اتفاق دیکھئے کہ وہ تینوں پوری ہو گئیں۔ لڑکی کی شادی دھوم دھام سے کی۔ مقدمہ میں کامیابی حاصل کی اور آلکشن میں نہ صرف منتخب ہو گئے بلکہ ہوم ممبر بھی بنا دیئے گئے اور پھر حکومت نے ان کو راجا کا خطاب بھی عطا کر دیا اس طرح عظمت کے سارے پہلو ان کے اندر جمع ہو گئے۔ ان سب باتوں سے زیادہ خوشی انھیں اس کی ہوئی کہ ان کے قدیم رقیب راجہ پرتاب سنگھ نے ان کے بیٹے روپال سنگھ سے اپنی بیٹی کی شادی کا پیغام دیا۔ ان کے اندر وہ تمام حربے موجود ہیں جو ایک راجہ میں ہوتے ہیں۔

اگرچہ رائے صاحب طبیعتہ شریف ہیں ظلم پسند نہیں کرتے
مگر روایت پرستی، فخر اور شان دکھانے کی عادت سے مجبور ہیں ایک بار
وہ ہوری سے شکایت کرتے ہیں کہ لوگ مجھے سمجھی تصور کرتے ہیں مگر
میں تو ہزاروں بلاؤں اور مشکلوں میں گرفتار ہوں مقدمے، قرض،
انگریزوں کی دعوتیں اور افسروں کے تحفے اپنی حیثیت کو قائم رکھنا
اور ان سب کیلئے کسانوں سے روپیہ وصول کرنا یہ سارے مسائل
پریشان کن ہیں، مگر اپنی پریشانی کس سے کہوں؟

رائے صاحب کی پریشانیاں اس وقت اور بڑھا جاتی ہیں
جب ساری ان کی کامیابیاں ناکامیوں میں تبدیل ہو جاتی ہیں جب
ان کا لڑکا روپال سنگھ راجپر تاب کی لڑکی سے شادی کرنے سے
انکار کر دیتا ہے اور مس مالتی کی بہن، سروج سے شادی کرنا چاہتا
ہے۔ دوسری طرف ان کی لڑکی میناکشی نے اپنے شوہر سے علیحدگی
اختیار کرنی۔ مسٹر ڈگنچے سنگھ کو منہڑ سے مارا بھی۔ ان حالات نے
ان کی سیاسی فتوحات اور خوشیوں کو غم میں تبدیل کر دیا۔ اس
پریشانی میں وہ مہتا کے پاس گئے کہ وہ مس مالتی سے کہہ کر سروج
پر اثر ڈال کر ان کے لڑکے سے اس کی شادی نہ ہونے دیں مسٹر مہتا
روشن خیال آدمی ہیں۔ انھوں نے تمام باتیں سن کر بڑا دلچسپ جواب
دیا کہ "آپ اپنی شادی کے ذمہ دار ہو سکتے ہیں لڑکے کی شادی کی
ذمہ داری آپ کیوں اپنے اوپر لیتے ہیں" (ص ۵۲۵)

"رائے صاحب کسانوں سے بیگاری بھی لیتے ہیں۔ انھوں نے

ہوری کا وہ جرمانہ جو گاڑوں والوں نے اس پر عاید کیا تھا خود لے لیا۔ بہر حال وہ سرمایہ دار ہیں اور صاف کہتے ہیں کہ جو اخراجات ان پر پڑتے ہیں وہ کسانوں ہی سے وصول کئے جاتے ہیں۔ اونچے طبقہ کی مشکلات تفریحات پیچیدگیاں عیاریاں اور مصلحت پسندیاں رائے صاحب کی شخصیت میں مجسم ہو گئی ہیں بھری وہ ذرا ماڈرن طرز کے زمیندار ہیں کانگریسی ہیں دل سے ظلم کو پسند نہیں کرتے مگر مجبور ہیں۔

وہ جن حالات میں گھرے ہیں ان سے نکلنے کی نہ ان میں ہمت ہے اور نہ ان کے نظریے اتنے طاقت ور ہیں کہ وہ ایمان داری سے سارے کام چلائیں ان کی مشکل اصل یہ ہے کہ ان کی روح کے اونچے سنکاروں کی بربادی نہ ہوئی تھی ظلم، مکاری، بے عزتی اور تکلیف رسانی کو وہ تعلقہ داری کی زینت اور شان و شوکت کا نام دے کر اپنے دل کو مطمئن نہ کر سکتے تھے یہی ان کی سب سے بڑی شکست تھی (ص ۵۲) یہاں پریم چند کچھ ایسے مسائل سامنے لاتے ہیں جن سے اکثر انسانوں کو سابقہ پڑتا ہے۔ مثلاً اکثر ایسا ہوتا ہے کہ آدمی ایک پیشہ میں گرفتار ہے حالانکہ ضمیر اس سے راضی نہیں۔ انسان ایک چیز مصلحت یا کسی جبری و خاندانی روایت کے پیش نظر کرتا ہے۔ مگر دل اس سے خوش نہیں ہوتا۔ رائے صاحب زمینداری کے مظالم سے خوش نہیں مگر کرتے ضرور ہیں۔

شادی کے مسائل جن سے رائے صاحب کو بیٹنا پڑا وہ بھی ہمارے معاشرہ کے عام مسائل ہیں۔ کتنے ہی والدین رٹاکے کی شادی

زبردستی کرتے ہیں اور اپنی پسند اس پر تھوپ دیتے ہیں اسی طرح
 کتنی عورتیں ہیں جو غلط کار شوہروں سے نالاں ہیں روپال سنگھ اور
 میناکشی دونوں کا کردار معاشرہ کی نہایت عمدہ تصویر ہے جس میں
 اُسے صاحب کے فرسودہ اور زمیندارانہ خیالات مسائل کو پیچیدہ کر دیتے
 ہیں وہ بیٹے کی خوشی نہیں بلکہ دولت اور زمیندارانہ اہمیت کو پیش نظر
 رکھتے ہیں۔

ان کی بیٹی حقوق نسوان کی علمبردار ہے جو بے راہرو شوہر سے عاجز
 ہے اور بالآخر اس سے یہ سچا چھڑاتی ہے اور اس کو زود و کوب کر کے
 اس سے علیحدگی اختیار کرتی ہے۔

مختلف حیثیتوں سے جو کردار اُسے صاحب کا ہے وہ باوجود
 ایک اور شخص خیال زمیندار ہونے کے سرمایہ دارانہ خوبور رکھتا ہے۔
 فرسودہ اور رجعت پسندانہ ذہنیت کا حامل ہے۔

اُسے صاحب کی زندگی کے بہت سے مسائل آج بھی معاشرہ
 میں نظر آتے ہیں۔ مالداروں میں باہمی رقابت دوستوں کی صحبتیں
 اور گھریلو مشکلات آج بھی باقی ہیں زمینداری کا خاتمہ انسانی کردار کے
 اندر مسائل کا انبار ختم نہیں کر سکتا۔ بڑے بڑے سرمایہ دار کمپنیوں اور
 انڈسٹری جھلانے والے آج اُسے صاحب کا کردار ادا کرتے ہیں۔ اور
 عیاری سے عوام پر ظلم کے مرتکب ہوتے ہیں۔

مرزا خورشید

مرزا خورشید بگڑے ہوئے مسلم کردار کا صحیح نمونہ ہیں وہ کھانے اڑانے والے ہیں لا اباالی ہیں پیتے پلاتے ہیں یاد باشیں ہیں مزدوروں کے رہنما ہیں ہزاروں کھاتے ہیں مگر جب تک اڑانہ دیں ان کو چین نہیں آتا۔ شہری کرداروں میں ان کا نام کئی جگہ آیا ہے۔ وہ گو بر کو مفت کو سٹری دیتے ہیں اور اس کی بے مروتی پر بھی اس سے کمرہ خالی نہیں کراتے۔ وہ نہایت طاقتور اور جسم ہیں۔ دوستوں کا خیال رکھتے ہیں بے ایمانی نہیں کرتے اور چالاک بھی ہیں جاہل تو ہزار طریقے سے روپیہ پیدا کر لیں مگر ان کی زندگی ہرچہ بادا باد ہے۔ ان کی زندگی بقول جگر سے

نہ احساس ہستی نہ اور اک مستی و جدھر چل پڑا ہوں چلا جا رہا ہوں
 کا عمدہ نمونہ ہے۔ اس کے علاوہ ان کے اندر ایک صفت یہ تھی کہ وہ جس پر
 احسان کرتے ہیں اس سے ایک پیسہ قبول کرنا پسند نہیں کرتے۔ شاہ خریج
 ہونے کے علاوہ بات کے پکے ہیں وعدہ پر چھے رہنے والے ہیں دوست
 احباب ان پر اعتبار کرتے ہیں جس کام کی ذمہ داری قبول کرتے ہیں اس کو
 مکمل کر کے چھوڑتے ہیں۔ وسیع المشرب ہیں۔ مزدوروں کی رہنمائی کرتے
 ہیں۔ اونچے حلقہ میں بھی متعارف ہیں اور عوام میں بھی ان میں بے پناہ
 طاقت ہے۔ گوشت کھانے کے شوقین ہیں۔ بہن مار کر اس کو اٹھالانے
 میں اس کا وزن اتنا زیادہ تھا کہ نہڑ ٹنخا کے چھکے چھوٹ گئے۔ مگر
 مرزا خورشید بغیر کسی خاص محنت کے اٹھائے لیے چلے آئے۔

دوسری خوبی یہ ہے کہ وہ اپنے غیر مسلم دوستوں کے ساتھ گھل مل کر رہتے ہیں۔ ان کی تمام مصروفیات میں یکساں شریک ہوتے ہیں بھد بھاؤ وہ نہیں جانتے۔ من موجدی ہیں جو شوق ہو گیا۔ اس کیلئے سراپا جدوجہد بن گئے۔ وہ گور کے ساتھ سلوک کرتے ہیں۔ رائے صاحب کے ساتھ تمام دوستانہ صحبتوں میں شریک رہتے ہیں۔

یہاں میں یہ کہے بغیر نہیں رہ سکتا کہ مرزا خورشید کا کردار پوری طرح ابھرتا نہیں۔ وہ مزدوروں کے رہنما ہیں مگر کبھی ان کو ان کی محفلوں میں ان کے مسائل اور ان کی طرف سے احتجاجی جلسوں میں نہیں دکھایا گیا۔ کبھی مزدوران سے ملنے اور ان کے سامنے اپنے معاملے طے کرنے نہیں آتے۔ وہ ہمیشہ اونچے طبقہ کے تفریحی پروگراموں میں ظاہر ہوتے ہیں۔ جس سے ان کی اصل پوزیشن دب جاتی ہے۔ میں یہ تسلیم کرتا ہوں کہ وہ خود متوسط طبقہ سے ہیں جو اونچے طبقہ کی طرف للچائی ہوئی نگاہوں سے دیکھتا ہے اور ان کی طرح بننا چاہتا ہے۔ مگر ان کا جو پیشہ بتایا گیا ہے۔ اس کا ناول سے بہت کم پتہ چلتا ہے۔ ایک آدھ بارہ مزدوروں کے ذکر کے علاوہ باقی وہ ایک عیش پرست بادہ مست اور تفریح باز انسان کی شکل میں ظاہر ہوتے ہیں۔ میں سمجھتا ہوں کہ پریم چند نے اس کردار کے ساتھ انصاف نہیں کیا۔ عیش پرست مزدور رہنما بھی گورنمنٹ کے نمائندوں سے ملتا ہے۔ جلسوں کو خطاب کرتا ہے، اخباری نمائندوں کو مخاطب کرتا ہے اور بیان دیتا ہے۔ مزدوروں کے مسائل سے الجھتا ہے اور دوسروں کو

الجھاتا ہے مگر یہاں ان امور کا پتہ تک نہیں چلتا۔

مرزا خورشید کی گذشتہ زندگی پر مسٹر کھنامل مالک غصہ ہو کر کہتے ہیں یہ تیاگی مرزا بھی تو ایک دن لکھتی تھے اور ہزاروں مزدوروں کے یہاں کام کرتے تھے تو کیا وہ اپنی ضرورت بھر کے لیے لیکر یقیہ رقم مزدوروں کو بانٹ دیتے تھے؟ کیا وہ اسی ضرورت بھر کی قلیل رقم میں یورپین جھوکیوں کے ساتھ عیش کرتے اور بڑے بڑے انزوں کے ساتھ دعوتیں اڑاتے تھے۔ ہزاروں روپے ماہوار کی شراب پی جاتے تھے اور ہر سال فرانس اور سویٹزر لینڈ کی سیر کرتے تھے؟ آج مزدوروں کی حالت دیکھ کر ان کا کلیجہ پھٹتا ہے؟

مرزا کی ہمہ جہت شخصیت کی ترجمانی ان کے احاطہ کے بیان میں زیادہ دلکش انداز سے پیش کی گئی ہے۔ ورنہ مذکورہ بالا عبارت سے ان کی تفتیش پرستی ہی کا اندازہ ہوتا ہے۔ مرزا پر یہ تنقید بالکل صحیح ہے کہ وہ اونچے متوسط طبقے کے آدمی ہیں۔ جو حالات کے لحاظ سے مجبوری کے باعث مزدوروں کے لیڈر بن گئے ہیں اور اور اب بھی ان کا اندازہ نچلے طبقہ سے بالکل مختلف نہیں بلکہ وہ دلچسپی ہوئی نظر و اس سے اونچے طبقہ کو دیکھتے ہیں مگر مرزا نہایت شریف النفس انسان ہیں۔ طبیعت میں وسعت و عظمت کے جوہر پر مشیدہ ہیں۔ مزدور و غریب سے حسن سلوک کرتے ہیں انکی شخصیت کا زیادہ دلکش پہلو ان کے احاطہ کی تصویر سے ابھرتا ہے۔ جس کا بیان پریم چند اس طرح کرتے ہیں:-

”مرزا خورشید کا احاطہ کلب بھی ہے۔ کچہری بھی اور اکھاڑا بھی دن بھر بھیر لگی رہتی ہے۔ محلے میں اکھاڑے کے لیے جگہ نہ ملتی تھی مرزا نے ایک چھپر ڈ لوا کر اکھاڑا بنوا دیا ہے۔ وہاں روز سو بیچاس کشتی باز جمع ہو جاتے ہیں۔ مرزا بھی ان کے ساتھ زور آزمائی کرتے ہیں۔ محلے کی بنیائیں بھی یہیں ہوتی ہیں۔ میاں بیوی ساس بہو اور بھائی بھائی کے جھگڑوں بکھیڑوں کا یہیں نیٹارا ہوتا ہے۔ محلے کی سوشل زندگی کا یہی مرکز ہے اور سیاسی تحریک کا بھی۔ آئے دن سبھائیں ہوتی رہتی ہیں۔ یہیں والنیر ٹھہرتے ہیں۔ یہیں ان کا پروگرام بنتا ہے۔ یہیں شہر کی سیاسی تحریک چلائی جاتی ہے کچھلے جلسے میں مالتی شہری کانگریس کمیٹی کی صدر چن لی گئی ہے۔ جب سے اس مقام کا رونق اور برطھ گئی ہے۔“

یہاں مزدوروں کے مخصوص مسائل کے بجائے سوشیل لائف کا نوکر زیادہ ہے ان کے کردار میں ان کا اصل پیشہ ابھرتا نہیں۔

مسٹر ٹنٹیا :-

مسٹر ٹنٹیا ایک عیار کردار ہے جو ہر موقع سے فائدہ اٹھانے اور سودا پٹانے کے چکر میں رہتا ہے اس کے اندر خلوص اور انسانیت کی واضح کمی ہے۔ اس کا ہمیشہ یہ ہے کہ دو راجاؤں یا مالداروں کو الکشن لڑا دے ایک سے ہل کر وعدہ کرے کہ میں آپ کو جتا دوں گا اور دوسرے سے ہل کر اس کو اپنے اعتماد میں لے لے۔ اس طرح منافقانہ کردار کے ذریعہ بھی ایک طرف سے کبھی دونوں طرف سے وہ پیسے بنا لیتا ہے۔ دوسرے الفاظ میں دھوکہ، دلائی، لفاظی، جھوٹے وعدہ اور اپنی زبانیت کے غلط استعمال سے وہ روزی کماتا ہے۔ وہ اپنے اثر و رسوخ کو بڑھانے کیلئے اونچے طبقہ سے تعلق رکھتا ہے اور اس کے مسائل میں شریک رہتا ہے۔ وہ ہمیشہ شکاری جڑیل کی طرح موقع کا منتظر رہتا ہے۔ بلکہ شکار بچانے کے چکر میں رہتا ہے۔ جہاں موقع آتا ہے وہ فوراً ہر محل دار کرتا ہے اور اپنے پیسوں کا معاملہ درست کر لیتا ہے۔ نہ اس کے پاس کوئی اصول ہے اور نہ نظریہ۔ وہ ابن الوقت ہے جو خود غرضی، مطلب پرستی اور زر پرستی کے گرد گھومتا ہے۔ نہ وعدہ اس کے یہاں کسی معنی کا حامل ہے اور نہ دوستی اس کی نظر میں کوئی قیمت رکھتی ہے۔ اس کے کردار کا ایک نقشہ پریم چند ان الفاظ میں کھینچتے ہیں :-

ٹنٹیا صاحب بڑے کاٹ پیسے کے آدمی تھے سودا پٹانے میں معاملہ

سلجھانے میں اڑنگالگانے میں بالو سے نیل نکالنے میں گلا دبانے میں اور دم جھاڑ کر نکل جانے میں بڑے ہوشیار تھے۔ کہیے تو ریت میں ناؤ چلائی

پتھر پر دو ب اگا دیں۔ تعلقداروں کو مہاجنوں سے قرض دلانا نئی کمپنیاں کھولنا چناؤ کے وقت امیدوار کھڑے کرنا یہی سب ان کا کام تھا۔ خاص کر چناؤ کے وقت ان کی قسمت چمک اٹھتی تھی۔ کسی مالدار امیدوار کو کھڑا کرتے، دل و جان سے اس کا کام کرتے اور دس بیس ہزار بنا لیتے۔ جب کانگریس کا زور تھا تو کانگریسی امیدوار کے مددگار تھے۔ جب فرقہ وارانہ جماعت کا زور ہوا تو ہندو مہاسبھا کی طرف سے کام کرنے لگے (ص ۱۵۳)

علی عباس حسینی نے ہوری پر یہ اعتراض کیا ہے کہ چونکہ زمینداری ختم ہوگئی لہذا اس کے کردار کی عظمت بھی کم ہوگئی مگر ٹمنخا کا کردار زندہ رہنے والا ہے۔ میں نے کچھ بحث اس سلسلہ میں پہلے کی ہے۔ میں سمجھتا ہوں کہ زمینداری تو ختم ہوگئی مگر کسان کبھی ختم نہیں ہوگا۔ البتہ ٹمنخا جن راجوں اور جاگیرداروں کو الکشن لڑا کر اپنی جیب بھرا کرتے تھے۔ وہ یقیناً ختم ہو گئے۔ جن دلائل سے وہ ہوری کے کردار کو مجروح کرتے ہیں وہی دلائل خود مسٹر ٹمنخا کے وجود کو معرض خطر میں ڈال دیتے ہیں۔

دراصل ان دونوں کرداروں کا مقابلہ کرنا فی نفسہ غلط ہے۔ ہوری مقصود بالذات کردار ہے جس کے گرد ناول گھومتا ہے۔ ٹمنخا ضمنی کردار ہے۔ ہوری دیہاتی زندگی سے متعلق ہے جو ناول کا اصل مقصد ہے، مگر ٹمنخا صرف شہری زندگی سے تعلق رکھتا ہے اور ناول میں اس کا ذکر نہیں کیا گیا ہے۔ اس لیے اس کو گنوا ان کے زندہ رہنے والے

گرداروں میں شمار کرنا ناول کی عظمت و اہمیت کا ایک غلط
رُخ پیش کرنا ہے۔

ٹنٹنا مختلف مواقع پر دو اشخاص میں لڑائی، چغلی اور دھوکے
کے ذریعہ کبھی ایک اور کبھی دونوں سے روپیے مار لینے کا پیشہ کرتے
تھے۔ ناول کے آخر میں ان کا اصل منافقانہ کردار واضح ہو کر سامنے آجاتا
ہے۔ ٹنٹنا گئے تھے راے صاحب سے راجا پر تاپ کی برائی کرنے اور
اسی موقع پر جب وہ مشغول بدی تھے۔ راجا پر تاپ سنگھ آگئے ٹنٹنا
کا منہ سوکھ گیا۔ راجا صاحب مسٹر ٹنٹنا سے بولے تم نے "اس دعوت
کے کُل روپیے وصول کر لیے اور ہوٹل والوں کو ایک پائی نہ دی
اب وہ میرا سر کھا رہے ہیں میں اسے دغا سمجھتا ہوں چاہوں تو
ابھی تمہیں پولیس کے حوالہ کر دوں" (ص ۵۲۹)

یہ کہتے ہوئے راجا صاحب نے راے صاحب سے اس کے
کردار کی وضاحت ان الفاظ میں کی "ایسا بے ایمان آدمی میں نے
نہیں دیکھا" راے صاحب میں سچ کہتا ہوں کہ میں کبھی آپ کے
مقابلہ میں نہ کھڑا ہوتا مگر مجھے اس شیطان نے بہکا یا اور
میرے ایک لاکھ روپیے برباد کر دیئے۔ بنگلہ خرید لیا موٹر رکھ لی
ایک بیوہ سے آشنائی بھی کر رکھی ہے پورے رئیس بنے ہوئے
ہیں اور اب دغا بازی شروع کی ہے۔ رئیسوں کی شان نبہانے
کے لئے ریاست چاہیے اور آپ کی ریاست اپنے احباب کی
آنکھوں میں دھول جھونکنا ہے" (ص ۵۳۰)

رائے صاحب نے ٹنٹھا سے پوچھا کہ آپ تو کہتے تھے کہ راجا صاحب
 نے آپ کا محنتانہ ہضم کر لیا۔ اب جو اب دیکھئے مسٹر ٹنٹھا نے سر جھبکا لیا
 اور پھر چپکے سے چلے گئے۔ اس لئے کہ یہی ان کا اصل کردار تھا۔

بلاشبہ ایسے بد کردار بد فطرت لڑانے والے اور دوستوں
 کے درمیان جھگڑا اور ناخوشگوار پیغام پیداکرنے والے منافق
 ہر سماج میں اور ہر جگہ موجود ہیں جو اپنے ذاتی مفاد کیلئے فساد
 کے بیج بوتے پھرتے ہیں ایسے بد کرداروں کا نہ کوئی اصول ہوتا
 ہے اور نہ کوئی مذہب۔ یہ ہر جگہ اپنا اتو سیدھا کرنے پر یقین رکھتے
 ہیں۔ یہ انسانوں کے قاتل اور اخلاق و ایمان کے دشمن ہیں۔ ایسے
 لڑانے والوں سے آج پورا معاشرہ گندہ ہو گیا ہے۔ یہ ٹنٹھے سوسائٹی کا
 نامور ہیں۔ یہ خود گندے ہیں اور اپنا نجس نفس معاشرہ میں
 پھیلاتے ہیں۔ ٹنٹھا بدترین کردار کا انسان ہے جو میاں بوی
 بھائی بھائی اور دوست دوست کو الگ کرانے اور تفرقہ و
 نفرت پھیلانے کا کام کرتا ہے۔ وہ بد نفسی کے ذریعہ حصول
 رزق کرتا ہے۔ ایسے بد نفس اور منافق انسانیت فریضی پر جیتے
 ہیں۔ اگر یہ ہم چند اس کردار کو اور تفصیل سے پیش کرتے تو یہ
 ابدیت اختیار کر سکتا تھا مگر انہوں نے اس کو ضمنی طور پر اور
 نہایت مختصر انداز سے پیش کیا ہے۔ اس لئے یہ زیادہ نمایاں نہیں کیا

اونکار ناتھ۔۔

اونکار ناتھ کے کردار میں ایڈیٹروں کی نفسیات کی بڑی ترجمانی ملتی ہے۔ ایڈیٹر بیچارہ عجیب و غریب حالات سے گزرتا ہے۔ اسے ایک جانب رائے عامہ کا لحاظ کرنا پڑتا ہے اور دوسری جانب وہ اپنے منافع اور مادی بہبودی کو بھی نظر انداز نہیں کر سکتا۔ وہ کچھ مقاصد پیش نظر رکھ کر اخبار یا رسالہ نکالتا ہے۔ مگر ان اصولوں پر جتنا اور انھیں نبھانا اس کے لیے بڑا مشکل عمل بن جاتا ہے۔ اس کی اصل وجہ یہ ہے کہ مادی فوائد اصولوں سے ٹکراتے ہیں۔ اس قسم کی مشکل سے اونکار ناتھ دوچار نظر آتے ہیں۔

وہ ایک جانب کانگریسی عوام کے خیر خواہ ہیں اور تحریک عدم موالات میں شریک ہیں مگر دوسری جانب ان کو مادی منفعتمندی کے پیش نظر بدسی مال کا اشتہار اپنے اخبار میں چھاپنا پڑتا ہے وہ اس قربانی کیلئے تیار نہیں کہ اصول کی خاطر مادی منافع کو ضائع کر دیں۔ یہ منافقت ہے اور ایسی منافقت اکثر ایڈیٹروں میں پائی جاتی ہے۔

ان کے کردار کا سب سے بڑا عیب کسانوں کے مظالم کی داستان کو چھپانا اور رائے صاحب سے رشوت قبول کرنا ہے۔ اگرچہ رائے صاحب نے زبانی گفتگو کی تھی کہ وہ سو خریداروں کا چند ادا کر دیں گے بشرطیکہ اس جرمانہ کی خبر اخبار میں نہ چھاپی جائے۔

جو انھوں نے کسانوں سے وصول کی تھی۔

رائے صاحب ایک چالاک آدمی تھے انھوں نے ایڈیٹر صاحب کو پہلے دھمکا کر اور پھر خریداروں کا لالچ دلا کر پوری طرح شیشے میں اتار لیا۔ مانی نفع کا سبز باغ آتے ہی ایڈیٹر صاحب کا اندازہ بدل جاتا ہے۔ راجہ میں نرمی اور طبیعت میں لطافت کے آثار نمودار ہوتے ہیں۔ یہ ہے نفسیات ایک ایڈیٹر کی جو بڑے عمدہ انداز سے پریم چہرہ نے پیش کی ہے۔ اونکار ناتھ مزدوروں کے ہمدرد ہوں یا نہ ہوں مگر وہ یہ ضرور چاہتے ہیں کہ مزدوران کے اخبار کو خریدیں اور اسٹراٹھک کے حالات معلوم کریں۔ ان کو اسٹراٹھک کی کامیابی کا خیال کم ہے مگر اخبار کے بکنے کا تصور زیادہ ہے۔ ان کی تمنا ہے کہ اخبار ہزاروں کی تعداد میں نکل جائے۔

اونکار ناتھ جس پیشہ سے تعلق رکھتے ہیں اس کی نفسیات کا بڑا عمدہ بیان پریم چند نے کیا ہے۔ مگر اس میں کمی تفصیل کی ہے۔ چوتھے یہ ظہنی کرداروں میں سے ہے۔ اس لئے انھوں نے اس کو نہایت مختصراً اور حسب موقع کہیں کہیں پیش کیا ہے۔

کھنہ

کھنہ کا کردار ایک سردارانہ ذہنیت کا عمدہ نمونہ ہے وہ
پیسے کے بجاری، دولت کے بھوکے اور مزدوروں کے دشمن ہیں۔
انہوں نے اپنے شکرل میں ایسے بانٹ بنوار کھے ہیں جو وزن میں
کم ہیں انہیں چھوٹے بانٹوں سے کسانوں کی ایکھ کو ناپتے ہیں اور
ان کے خون پسینے کی کمانی پر مستقل طور پر ڈاک ڈالتے ہیں۔ وہ لکھتی ہیں
کاروں میں پھرتے ہیں کونٹھی میں رہتے ہیں۔ ہزاروں پر حکومت کرتے
ہیں تعلیم یافتہ اور شاہ کلاٹھو بصورت میں مگر ان کے دل کا کھونٹ ان کے
کردار پر منعکس نظر آتا ہے۔ پریم چند نے ان کی بے ایمانی کے باعث
ان کی شکرل کو آگ لگا دی۔ ان کی آن میں کھنہ لکھتی ہے فقیر بن جاتے
ہیں۔ اس وقت ان کی مقدس بیوی گوبندی کہتی ہے کہ اب آپ کا
دھیان بھگوان کی طرف ہو گا اور آپ لالچ اور دنیاوی بکھیڑوں سے
اپنے دل کو پاک کر سکیں گے۔ ان کے اندر یہ تضاد ہے کہ وہ ایک جانب
مذہبی ہیں اور دوسری جانب غریبوں اور مزدوروں کا خون چوستے
ہیں اور تیسری جانب ریاکاری، تعیش پسندی اور لذت پرستی کے دلدادہ
ہیں۔ نیاگ اور لذت پرستی باہم کیوں کر جمع ہو سکتی ہے۔ وہ بنیادی
طور پر سرمایہ دار ذہنیت کے حامل ہیں۔ ان کے اندر وہ تمام
عیوب ہیں جو عیش پرستی اور عیاری کے باعث سرمایہ داروں
میں پائے جاتے ہیں۔

ان کے کردار میں ایک اور تضاد ہے ان کو خوب معلوم ہے کہ وہ گوبندی کے ساتھ اچھا سلوک نہیں کرتے۔ وہ اتنی شوہر پرست و فادار اور جاں نثار عورت کی محبت و محنت کی قدر نہیں کرتے انہوں نے کبھی اس کی جانب دلکشی سے نہیں دیکھا۔ انہوں نے ہمیشہ دوسری عورتوں کی تلاش میں وقت ضائع کیا۔ انہوں نے مس مالٹی سے اتنے تعلقات بڑھائے کہ گوبندی کو اپنی زندگی تلخ معلوم ہونے لگی۔ کھٹنا کے کردار میں معاشرہ کے اہم عقدہ کی ترجمانی ہے۔ کتنے ہی لوگ ہیں جو اچھی و فادار بیویاں رکھتے ہیں مگر ان کی نیت خراب رہتی ہے۔ ان کی نظر بد نظری کی تلاش میں رہتی ہے اور ان کے اندر وہ کردار کی عظمت پیدا نہیں ہوتی جو ایک دلکش رفیقہ حیات کی وفاداری و جاں نثاری کا تقاضہ ہے۔ گوبندی سب جانتی ہے کھٹنا کے سارے غلط انداز سے واقف ہے اس کی بے التفاتی کی شاکہ ہے مگر وہ کبھی اس کا ساتھ چھوڑنے کیلئے راضی نہیں۔ گوبندی کا کردار صحیح و فادار ہندوستانی عورت کا کردار ہے جو ہر حالت میں شوہر کے ساتھ رہنا چاہتی ہے۔ چاہے وہ اس کے ساتھ ہر قسم کی بد سلوکی روارکھتا ہو۔

گنودان : تصنیف یا ترجمہ؟

ان پر وفیسر مسعود حسین خاں ایم۔ اے۔ پی ایچ ڈی۔ ڈی۔ بی۔ اے۔
 گنودان باتفاق رائے اردو کا بہترین ناول تسلیم کیا جاتا رہا ہے۔
مسئلہ لیکن کیا گنودان پریم چند کے قلم سے نکلی ہوئی تصنیف ہے
 یا یہ ترجمہ ہے ان کے ہندی ناول 'گودان' کا جو ان کے ایک دوست
 اور مددگار اقبال وراسٹر ہتگامی نے کیا ہے۔ اگر یہ بات ثابت ہو جائے
 کہ اسکا اردو قالب سحر نے تیار کیا ہے اور پریم چند نے صرف نظر ثانی
 کی ہے تو گنودان کو اردو کی اصل تصنیف قرار نہیں دیا جاسکتا اور نتیجتاً
 اسے اردو ناول نگاری کی تاریخ میں محض تراجم کی فہرست میں رکھنا ہوگا۔
 ترجمہ بہر حال ترجمہ ہے وہ چاہے انگریزی سے کیا گیا ہو یا ہندی سے
 ادبی نقطہ نظر سے وہ اسی زبان کی تاریخ ادب کا شاہکار کہلائے گا
 جس میں اصل تصنیف موجود ہے۔

پریم چند نے اپنی ادبی زندگی کا آغاز اردو نویسی سے کیا۔ یہی انکی
 پہلی زبان 'کھٹی'۔ امرت رائے کی شہادت کے مطابق ہم خرم اور ہم ثواب
 (۶۱۹-۶۲۰) جلوہ ایثار (۶۱۹۱۲) بازارِ حسن (۶۱۹۱۷) گوشہ عافیت
 (۶۱۹۲۱) اور چوگرگانِ مستی (۶۱۹۲۴) پہلے اردو میں لکھے گئے اور بعد کو

۱۔ تاہم امرت رائے کے مطابق ہندی میں ان کا ناول 'پریمیا' ۱۹۰۴ء میں لکھا گیا۔
 اور ۱۹۰۷ء میں شائع ہوا۔ قلم کا سپاہی ص ۶۵۳

ان کا ترجمہ ہندی میں کیا گیا۔ بعض اوقات یوں بھی ہوا ہے کہ ناول اردو میں پہلے لکھا گیا لیکن اس کا ہندی ترجمہ اردو اصل سے قبل شائع ہو گیا ہے، مثلاً بازارِ حسن۔

پردہ مجازہ آغاز تصنیف ۱۰ اپریل ۱۹۲۴ء سے پریم چند کے لکھنے کی ترتیب بدل جاتی ہے۔ چنانچہ اس ناول کے علاوہ ۵ ناول (۱۹۲۶ء) بیوہ (۱۹۲۷ء) غبن (۱۹۳۱ء) میدانِ عمل (۱۹۳۲ء) گروان (۱۹۳۶ء) پہلے ہندی میں لکھے گئے اور اردو میں ان کا ترجمہ بعد کو ہوا۔ پریم چند کے آخری نامکمل ہندی ناول "منگل سوٹر" کو اردو کے قالب میں ڈھالنے کی نوبت ہی نہ آسکی۔ پریم چند کے آخری دور کے ناولوں کے پہلے ہندی میں لکھے جانے کی تصدیق خود پریم چند نے ان الفاظ میں کی ہے :-

"۱۹۰۱ء سے لٹریچر زندگی شروع کی۔ رسالہ زمانہ میں

لکھتا رہا۔ کئی سال تک متفرق مضامین لکھے ۱۹۰۳ء میں

ایک ہندی ناول پریمالکھ کرانڈین پریس سے شائع کرایا

۱۹۱۲ء میں جلوہ ایثار اور ۱۹۱۸ء میں بازارِ حسن لکھا۔

ہندی میں سیواسدن، پریم آشرم، رنگ بھوم، کاباکلیٹ

چاروں ناول دو دو سال کے وقفے کے بعد نکلے ان کے

اردو ترجمے عنقریب شائع ہوں گے۔

(خط مورخہ ۷ جولائی ۱۹۲۶ء)

مذکورہ تفصیلات کے لئے دیکھیے قلم کا سپاہی: ضمیمہ ۲ بازارِ حسن، گوشہ عافیت، چوکان ہستی، پردہ مجاز۔

پریم چند کے ان اردو ترجموں کے پس پردہ منشی اقبال بہادر
 ورماسحر ہنگامی کا ہاتھ لہا ہے۔ اقبال ورماسحر کی اسی ادبی حلقہ داری کا
 پتہ چلانا فی الحال ہمارا موضوع بحث ہے۔

اقبال ورماسحر سے پریم چند کے اس قسم کے کاروبار کی
خارجی شواہد جانب ہمیں پہلا اشارہ پریم چند کے جگر ہی دوست
 دیانترائن نگم، ایڈیٹر، زمانہ کی تحریروں میں ملتا ہے۔

۱۹۳۶ء میں آپ کا آخری ناول گنودان گودان ہونا چاہیے۔
 بھی سوتی پریس بنارس سے شائع ہوا۔ اس کی دو ہزار جلدیں بیک چکی ہیں
 اور پہلا ایڈیشن قریب اختتام ہے۔ اس کا اردو ترجمہ بھی سحر صاحب کی
 امداد سے جلد ہی شائع ہو گا۔

اتفاق سے دیانترائن نگم کے اس مضمون کی صحیح تاریخ تصنیف کا
 علم نہیں سوائے اس کے کہ یہ زمانہ کے پریم چند نمبر میں جس کا سنہ اشاعت
 گزار دہائے شایع ہوا ہے۔ امرت رائے کے مطابق گودان جون ۱۹۳۶ء میں
 یعنی پریم چند کی وفات سے تقریباً تین ماہ قبل شائع ہوا ہے، اس لیے
 دیانترائن نگم کا یہ مضمون گودان اور گنودان کی اشاعت کے درمیانی
 دور کی تحریر ہے۔

گنودان اور گودان میں خود پریم چند اپنے خطوط میں غمزہ لود کرتے رہے ہیں حالانکہ میرے
 خیال میں دم کا پہلو نکلنے کی وجہ سے انھوں نے اردو میں گنودان گودان پر ترجیح دی ہے۔ گنودان
 گردان ہی کا ترجمہ ہے۔ علی پریم چند کی بعض تصانیف کے حالات: زمانہ (پریم چند نمبر ص ۹۰)

اقبال و رماسحر سے پریم چند کے ادبی کاروبار کی تصدیق ان کے
کئی خطوط سے بھی ہوتی ہے جو پریم چند کے خطوط کے نام سے مدن گوبال نے
شائع کئے ہیں؛ ۱۹۲۵ء کے ایک خط میں دیانرائن نگم کو لکھتے ہیں۔
"..... حضرت سحر نے رنگ بھومی کا اردو ترجمہ کر دیا۔

مگر معاوضہ ہندی صفحات پر ۸ فی صفحہ مانگتے ہیں یعنی کل ۶۵ روپے
دیانرائن نگم کو ۳۰ اگست ۱۹۲۵ء کے ایک دوسرے خط میں لکھتے ہیں۔

"حضرت سحر کی کتابیں پارسل سے روانہ کر دی ہیں.....

انہوں نے کچھ غلطیاں نکالی ہیں۔ غلط نامہ لگوانا چاہئے

ہیں۔ مجھے فضول معلوم ہوتا ہے۔ لیکن اگر انہوں نے

اصرار کیا تو ایک غلط نامہ لگوانا ہی پڑے گا۔

۱۱ ستمبر ۱۹۳۱ء کے خط میں دیانرائن نگم کو ایک بار پھر لکھا ہے:-

"حضرت سحر کو میں نے ۲۰۰ روپے کر لیا ہے۔ وہ راضی

بھی ہو گئے..... راضی ہوں تو گوشہ عافیت بھی ان سے

پورا کرواؤں۔"

ان اشاروں کی بھرپور تصدیق اقبال و رماسحر کے خودنوشت

حالات زندگی سے ہو جاتی ہے جس کے بارے میں گنودان پریرے ایک

مختصر مضمون کے جواب میں ویریندر پرشاو سکینہ صاحب نے مراسلہ

کی شکل میں پہلی بار یہ اہم معلومات فراہم کی ہے۔

۱۔ پریم چند کے خطوط ص ۱۷۱، ۱۷۲ قرائن سے معلوم ہوتا ہے کہ یہ غبن کا معاوضہ ہے۔

خط دیکھئے ہماری زبان شمارہ ۵ اگست ۱۹۶۰ء اور ۲۲ جنوری ۱۹۶۱ء

”میرے پاس سورگیہ اقبال بہادر ورما سحر ہتھگامی کے مختصر
خود نوشت حالات محفوظ ہیں جو ان کے صاحبزادے
سورگیہ کیلاش ورما شائق شاگرد حضرت جگر بریلوی نے
اپنے والد مرحوم کی وفات ۲۵ ستمبر ۱۹۴۲ء کے ایک ماہ
بعد جگر صاحب کی خدمت میں اس لئے بھیجے تھے کہ وہ والد
مرحوم کی یاد میں ایک مقالہ جگر صاحب سے لکھانا چاہتے
تھے۔“

اس کے بعد یریندر پرشاد سکینہ صاحب نے
سحر صاحب کے خود نوشت حالات سے حسب ذیل اقتباسات
نقل کئے ہیں۔

”پورا نام اقبال بہادر ورما سحر، مگر مختصراً اقبال ورما سحر لکھتا
ہوں۔ والد کا نام منشی شیونرائن لال مرحوم رئیس و زمیندار
سکونت قصبہ ہتھگام ضلع فتحپور جہاں سالہا سال پہلے
کاشتوں کی بہت بڑی آبادی تھی جو سب کے سب عموماً
زمیندار تھے مگر اب یہ قدیم قصبہ ایک مدت سے اجڑی ہوئی
حالت میں ہوتا چلا جا رہا ہے۔ کہتے ہیں کہ اس قصبہ کو راجہ
جے چند دالی قنوج نے آباد کیا تھا۔۔۔۔۔“

آگے چل کر اقبال ورما سحر پریم چند کے تعلق سے خود نوشت میں یوں رقمطراز ہیں۔
”منشی پریم چند آنجہانی کے متعلق قصے اور کئی ناول مثلاً رنگ بھوم

کرم بھوتم۔ پریم آشرم۔ نرملہ وغیرہ ہندی سے اردو میں
 لکھے۔ ابھی ان کا آخری ناول گنودان (گودان ہونا
 چاہیے: مسعود) بھی جامعہ ملیہ سے شائع ہو چکا ہے جسکا
 اردو ترجمہ میرا ہی کیا ہوا ہے۔

اسی مضمون کے آخر میں گنودان کے اردو مسودہ کے بارے میں دیریندر
 پر مشاوسکینہ نے لکھا ہے۔

گنودان کا وہ مسودہ جس کا ترجمہ سحر ہنگامی مرحوم نے
 ہندی سے اردو میں کیا تھا اور اسی پر منشی پریم چند نے
 خود نظر ثانی کی تھی۔ سحر صاحب کے خاندان والوں سے
 حاصل کر کے کسی لائبریری میں محفوظ کر لینا چاہیے
 جس سے گنودان کی اصل حقیقت معلوم ہو جائے۔

اقبال و رماسحر کے مذکورہ بالا تحریری دعوے اور دیانراٹن نگم
 کی شہادت کے بعد یہ قیاس کرنا کہ سحر کا دعویٰ مشتبہ ہے قدرے
 زیادتی ہوگی۔ سحر کی امانیت پر اگر شبہ کی گنجائش نکل بھی آئے تو
 دیانراٹن نگم کی شہادت کو کسی طرح نظر انداز نہیں کیا جاسکتا حقیقت
 یہ ہے کہ پریم چند اپنی تصانیف کا اردو ترجمہ بیشتر دوسروں سے
 کراتے رہے ہیں۔

اردو محققین کا یہ خیال غلط ہے کہ پریم چند نے ہندی میں

عسیدان عمل ۲ گوشہ عافیت ۳ دیریندر سکینہ اس بات کا تعین نہ کر سکے کہ گنودان
 کا یہ مسودہ ابھی تک ان کے اہل خاندان کے پاس موجود ہے یا نہیں جبکہ ہندی گودان کا مسودہ
 بھارت کلابون بنارس میں محفوظ ہے۔

لکھنا بعد کو شروع کیا۔ پر یا (۱۹۰۴ء) کی موجودگی سے یہ بات ثابت ہے کہ وہ ابتداء سے اردو کے ساتھ ہندی میں لکھتے رہے ہیں۔ کبھی اردو میں پہلے لکھ کر ترجمہ خود ہندی میں کرتے، کبھی ہندی میں پہلے لکھ کر اس کا اردو ترجمہ آپ کرتے یا دوسروں سے کرواتے اور خود نظر ثانی کرتے گو دان کے اردو ترجمہ پر وہ اپنی مسلسل عدالت کے باعث نظر ثانی کیلئے زیادہ وقت نہ نکال سکے۔ اسی وجہ سے ہم نے گو دان کے ترجمہ ہونے کا سوال سب سے پہلے اٹھایا ہے لیکن ان خطوط پر تحقیق کی توسیع رنگبھوم (چوگان ہستی) کرم بھوم (میدان عمل) پریم آشرم (گوشہ عافیت) اور نرملہ کی جانب بھی کی جاسکتی ہے فی الحال ہم اپنی بحث کو گو دان تک محدود رکھنا چاہتے ہیں۔ دوسری ناولوں کے بارے میں سحر کے دعویٰ پر شہادت "پریم چند کے خطوط" کے مؤلف مد ن گوبال کی بھی ملتی ہے۔

”یہیں لکھنؤ میں پریم چند نے اپنا اگلا ناول شروع کیا۔ یہ اولاً ہندی میں لکھا گیا۔ اس کا نام تھا کایا کلی۔ کچھ سال بعد یہ اردو میں پردہ مجاز کے نام سے شائع ہوا۔ اس کا ترجمہ پریم چند نے خود ہندی سے اردو میں کیا۔ مگر رنگبھومی اور چوگان ہستی میں اتنا اختلاف تھا کہ چوگان ہستی کا دوسرا مسودہ ہندی ناول سے ترجمہ کروانا پڑا۔ اسے پریم چند نے اتیال ورماسر ہنگامی سے کروایا۔“

اس سلسلے میں پریم چند کے قلم سے مزید شہادت ۱۸ مئی ۱۹۲۸ء کے ایک خط میں ملتی ہے۔

”اردو تصانیف ہندی کا ہی ترجمہ ہیں۔“

پریم چند اپنی اردو تصانیف کے سلسلے میں کسی نہ کسی مترجم کی مدد دراصل ہمیشہ لیتے رہے ہیں۔ جب واقعہ کو بلا پر تانیخی ڈرامہ ہندی میں لکھا تو اس کے ابتدائی حصوں کا ترجمہ بھی خود نہیں کیا۔ بلکہ ایک اور صاحب سے کروایا۔ ۲ اگست ۱۹۲۴ء کو دیانرائن نام کو لکھتے ہیں۔

”واقعہ یہ ہے کہ میں نے ہندی سے خود ترجمہ نہیں کیا ہے۔“

میرے ایک ناول اسکول کے دوست منشی مزید صاحب

قریشی ہیں، انھیں سے کرایا ہے۔ اب بقیہ حصوں کا

ترجمہ میں خود کروں گا.....

پریم چند کا انتقال ۸ اکتوبر ۱۹۳۶ء کو ہوا۔

گودان تا گودان ہندی گودان کی تاریخ اشاعت جون ۱۹۳۶ء

بتائی گئی ہے۔ امرتسر کے مطابق گودان کی تصنیف کا آغاز تو ۱۹۳۲ء

میں ہو گیا تھا۔ لیکن رسالہ ہنس اور جاگرن کے سلسلے میں ان کی مانی

پریشانیاں اور پھر بمبئی کی فلمی دنیا میں سال بھر کے قریب ان کے قیام کی

وجہ سے اس کی تصنیف کا سلسلہ جاری نہ رہ سکا۔ اس طرح یہ ناول

در اصل اپریل ۱۹۳۵ء تا اپریل ۱۹۳۶ء کے درمیان مکمل ہوا ہے۔ جب

ماہنامہ کیشورام بھردال (بمبئی) پریم چند کے خطوط ص ۱۸۰ پریم چند کے

خطوط ص ۱۶۷ قلم کا سپاہی ص ۶۵۶

پریم چند فلمی دنیا سے ناکام و نامراد واپس آ کر ہمہ تن تصنیفی زندگی میں
منہمک ہو گئے۔ اس دوران میں مالی پریشانیوں کے علاوہ ان کی صحت
بھی دگرگوں رہی تا آنکہ جون ۱۹۳۶ء میں خونی تہ کے بعد تو وہ
شکلن بستر بن کر رہ گئے تھے۔ اس طرح گودان کی تصنیف کا زمانہ سمٹ کر
ایک سال رہ جاتا ہے۔ ان کی اس زمانے کی پریشانیوں کا اندازہ ذیل
کے خط سے کیا جاسکتا ہے۔ جو انھوں نے ۲۷ ستمبر ۱۹۳۵ء کو جتیندر کمار کو
لکھا ہے :-

” روپے کے دشنے میں کیا لکھوں..... میں تو پانچ مہینے میں
ایک پیسہ بھی نہ کما سکا۔ بمبئی سے تھوڑے پیسے لایا تھا۔
وہ پانچ مہینے میں کھا گیا اور کچھ قرض چکا دیا..... اب اسی
چنتا میں گھل رہا ہوں کہ آگے کیا ہو گا.....“

بے بسی اور کس میری کا جو عالم اس خط میں ملتا ہے اس میں اور
گودان کے عظیم کردار ہو رہی کی ناکام زندگی میں کس قدر مطابقت
پائی جاتی ہے! ان حالات میں پریم چند اردو گودان کے ترجمے پر کس قدر
وقت صرف کر سکے ہوں گے، یہ مشتبہ ہے۔ اس کام میں ان کا شریک غالب
اقبال و رما سحر ہی کو ماننا پڑے گا۔

اردو گودان پریم چند کے مسکاتیب کی روشنی میں جولائی ۱۹۳۶ء
میں پریس کیلئے تیار تھا۔ اختراع میں اسے بوری کو اسی ماہ میں لکھتے ہیں۔

۱۔ اصل خط ہندی میں، پریم چند کے خطوط: ص ۳۶۷۔ اسی ماہ اس لئے کہ خط پر مہینہ اور
تاریخ نہیں دی ہوئی ہے لیکن خط ۹ جولائی ۱۹۳۶ء کے ایک خط کے بعد ترتیب میں رکھا گیا
ہے۔ پریم چند کے خطوط، ص ۳۸۵

”میرانیا ناول گودان حال ہی میں نکلا ہے۔ اس کی ایک جلد بھج رہا ہوں۔ آدھ دو میں رہو یو کرنا..... گودان کیلئے ایک پیشہ کی تلاش کر رہا ہوں، مگر اردو میں تو حالت جیسی ہے تم جانتے ہی ہو، بہت ہوا تو ایک روپیہ صفحہ کوئی دے دے گا۔“

داخلی شواہد مذکورہ بالا خارجی شواہد کی بناء پر اب ہم یہ بات کسی قدر قطعیت سے کہہ سکتے ہیں کہ پریم چند اور اقبال ورماسر کے درمیان ادبی کاروبار رہا ہے اور سحر کے اس دعوے میں صداقت پائی جاتی ہے کہ انھوں نے مترجم کی حیثیت سے آخری دور میں پریم چند کا مسلسل ہاتھ بٹایا ہے۔ بالخصوص گودان کے اردو ترجمے میں ان کا حصہ شریک غالب کا ہے۔

ان خارجی شواہد کی تصدیق گودان اور گودان کی زبان کے تقابلی مطالعہ سے بھی کی جاسکتی ہے۔ ہر چند ہندی اور اردو میں ترجمہ کا وہ پردہ حاصل نہیں جو دوسری دوزبانوں کے درمیان پایا جاتا ہے۔ اس لئے کہ بہر حال یہ دونوں زبانیں ایک ہی کان کے دو گہر ہیں، ایک ہی صدف کے دو موتی ہیں اور ایک ہی شاخ کے دو پھول ہیں۔ اس لئے قواعد کی سطح پر اختلافات کا سوال ہی نہیں اٹھتا۔ البتہ یہ اختلافات لفظیات اور اسلوبیات کی سطح پر بہت واضح ہیں۔ پریم چند اور اقبال ورماسر دونوں کا نسخہ تھے۔ دونوں کو ہر دوزبانوں پر عبور حاصل تھا، دونوں ہی ہندی زبان کے عادی اور سہیا تھے۔

پریم چند کی طرح سحر بھی مضمون نگار کی حیثیت سے رسالہ زمانہ سے وابستہ رہے لیکن پریم چند کو سحر پر یقیناً فوقیت حاصل تھی اس لئے کہ وہ دونوں زبانوں کے تخلیقی فن کار تھے۔ پریم چند نے نہ صرف اردو افسانوی ادب کو بلکہ اس کی زبان کو بھی دہلی و لکھنؤ کے تنگ نائے سے باہر نکال کر دیہات کے کھلے آنگن میں لاکھڑا کیا۔ میرے خیال میں اس اعتبار سے پریم چند نے اردو زبان کی جس قدر توسیع کی ہے اور اسے مرکزیت کے دائرہ سے باہر نکالنے میں جو سعی کی ہے۔ اس کی نظیر دوسری جگہ ملنی دشوار ہے لیکن ان کے اس لامرکزیت کے رجحان نے معیاری زبان کے لئے مسائل بھی پیدا کئے ہیں۔ گئودان کا چونکہ بیشتر حصہ دیہاتی مکالموں سے بھرا ہوا ہے اس لئے اس ناول کے مکالمات کی زبان میں اردو نے اپنی آخری دیہاتی حدوں کو چھو لیا ہے۔ یہی وجہ ہے کہ گئودان ترجمہ ہوتے ہوئے بھی اصل تصنیف (گئودان) سے بہت قریب ہے۔ پریم چند کی اردو ناولوں کے بارے میں عام خیال کہ وہ محض نقل لفظی کی زائیدہ ہیں بہت غلط ہے۔ اس عام خیال کو تقویت گئودان ہی کی زبان ملی ہے۔ اس لئے کہ یہ امر واقعہ ہے کہ گئودان لسانی اعتبار سے جس قدر گئودان سے قریب ہے نہ تو گوشہ عافیت پریم آشرم سے ہے اور نہ چوگان ہستی اور میدانِ عمل، رنگ بھوم اور کہم بھوم سے۔ گئودان، گئودان سے اس قدر قریب ہوتے ہوئے بھی اپنے فقرات اور تراکیب میں "ترجمہ پن" کی کیفیت رکھتا ہے جو دیہاتی کرداروں کی بات چیت میں نہیں لیکن شہری کرداروں کے مکالمات اور

بالخصوص مصنف کے اپنے خیالات کے اظہار میں جا بجا نمایاں ہے۔
اس سے قبل کہ ہم گودان اور گودان کی زبان کا لسانی مطالعہ
الفاظ و تراکیب کے تجزیہ کی شکل میں کریں اسلوب کے نقطہ نظر سے
دونوں ایڈیشنوں کے ایسے فقرے اور جملے پہلو بہ پہلو لکھا کریں گے۔ جن سے
گودان کے ترجمہ ہونے کا ایک نخت احساس کیا جاسکے۔

گودان

(۱) مگر یہ چوٹ تو اس نازک جگہ پر تھی جہاں
زندگی کی ساری رغبتوں کا اجتماع

تھا۔ (ص ۵۱۷، اس ۴-۵)

(۲) اس کے ماں والے درجے کا لحاظ

کرتے ہوئے (ص ۲۲۳، اس ۳)

(۳) میں اس بارے میں مستقل ہوں

(ص ۲۵۷، اس ۹)

(۴) ایڈیٹر صاحب مستقل رہے۔

(ص ۲۶۳، اس ۱۲)

(۵) ان کی ہر حرکت لوگوں پر منعکس ہوتی

جاتی ہے (ص ۲۳۳، اس ۱۸)

گودان

(۱) پر وہ آگھات تو اس مزم استھل پر

تھا جہاں جیون کی سمپورن پیرنا

سنچت تھی (ص ۲۷، اس ۱۲-۱۳)

(۲) اس کے ماری پد کی رکشا کرتے ہوئے

(ص ۱۸۳، اس ۲۱)

(۳) میں اس ویشے میں درڑھ ہوں

(ص ۲۱۲، اس ۱۰)

(۴) سمپادک جی او چل رہے۔

(ص ۲۱۷، اس ۲۱)

(۵) ان کی پرتیک گت جنتا پر پرتی بہت

ہوتی جاتی ہے (ص ۱۹۲، اس ۱۷-۱۸)

۱۔ اس مضمون کے سارے احتیاسات حسب ذیل ایڈیشنوں سے لئے گئے ہیں۔

گودان سرسوتی پریس بنارس ۱۹۲۸ء - گودان مکتبہ جامعہ نئی دہلی ۱۹۶۶ء

منقذات: ص ۷ صفحہ ۱۸

(۶) دونوں بچوں کے پیار میں ہی اپنے پتمنی ورت کا پالن کیا ہے۔

(ص ۳۱۲، س ۱۵-۱۶)

(۷) اب پرواہ اسقدر ادرشانت ہو گیا تھا

(ص ۳۳۸، س ۴)

(۸) اور کوئل... سنگیت کا گیت دانی

کر رہی تھی (ص ۲۷۱، س ۲۷)

(۹) ایمان سے بھی بڑھ کر دکھ تھا جیون کی

سچت آ بھلا شاؤں کے دھول میں

مل جانے کا (ص ۳۳۸، س ۷-۸)

(۱۰) جیون کی آند ورتی تو دبائی نہیں

جاسکتی (ص ۲۸۸، س ۲۳)

(۱۱) اُس کی ہنسا پر ورتی دن دن

بڑھتی گئی (ص ۲۱۲، س ۱۸)

(۱۲) مگر انھوں نے بانکوں کا منہ دیکھا

اور دھڑ جیون کی سادھنا سو لیکار

کر لی (ص ۲۲۶، س ۶-۷)

(۶) دونوں بچوں کے پیار ہی میں میں نے

ستوفیہ کے متعلق اپنی ونا شکاری

کو نبھایا ہے (ص ۲۷۱، س ۱۲-۱۳)

(۷) اب پانی برابر اور برقرار ہو گیا۔

(ص ۳۷۴، س ۲۷-۲۸)

(۸) اور کوئل... راگوں کی خفیہ خیرات

تقسیم کر رہی تھی (ص ۲۲۹، س ۶-۷)

(۹) بے عزتی سے بھی زیادہ افسوس

تھا زندگی کی مجھت خواہشات کے

خاک میں مل جانے کا (ص ۳۳۸، س ۷-۸)

(۱۰) زندگی کی تفریحی رغبتیں تو دبائی

نہیں جا سکتیں (ص ۲۸۸، س ۲۳)

(۱۱) اُس کی خوبی رغبت روز بروز

بڑھتی گئی (ص ۲۱۲، س ۱۸)

(۱۲) مگر انھوں نے رٹکوں کا منہ دیکھا

اور تھوڑا سا زندگی کی مشق و مزارت

قبول کر لی (ص ۲۲۶، س ۶-۷)

اسلوب کے اس تفاوت پر کسی قسم کے ہاشیے پڑھانے کی عزت

نہیں جبکہ ہندی الفاظ و تراکیب میں پوری تخلیقی شدت اور مکارہ

کی صحت پائی جاتی ہے زندگی کی ساری رغبتوں کا اجتماع، اپڈیٹر

نہیں جبکہ ہندی الفاظ و تراکیب میں پوری تخلیقی شدت اور مکارہ کی صحت پائی جاتی ہے زندگی کی ساری رغبتوں کا اجتماع، اپڈیٹر

صاحب مستقل رہے "پانی برابر اور برقرار ہو گیا۔" راگوں کی خفیہ خیرات، زندگی کی مجتمع خواہشات، "تفریحی رغبتیں" "خونی رغبت" "بھج بھج کر بتا رہے ہیں کہ ہم کسی تخلیقی عمل کی لہر پر برآمد نہیں ہوئے ہیں بلکہ ایک مترجم کی کاوش غوامی کے آوردہ ہیں۔

تھوڑی دیر کیلئے پریم چند کے عقیدت مندوں کی خاطر بالفرض یہ تسلیم بھی کر لیا جائے کہ خود پریم چند نے گودان کو گنودان کا قالب عطا کیا ہے اور اس کے ترجمہ میں زیادہ ہاتھ اٹھیں گے۔ ایسی صورت میں دورانی صنف ہونے کی وجہ سے گنودان کے متن کا گودان سے تخلیقی عمل کے جوش میں مختلف ہو جانا ضروری تھا جیسا کہ ابھی مذکور ہو چکا ہے کہ رنگ بھوم اور چوگان ہستی کے پہلے مسودہ میں اس قدر اختلاف پیدا ہو گیا تھا کہ رنگ بھوم کا دوبارہ ترجمہ کرانا پڑا۔ لیکن گنودان کی عبارت تولفظ لفظ اور سطر سطر گودان کے سہارے چلتی ہے۔ اقامت اسطورہ کو ساری کتاب میں صرف چند مقامات ایسے ملے ہیں جہاں متن کا اختلاف پایا جاتا ہے اور اس اختلاف کا بھی اگر بنظر غائر مطالعہ کیا جائے تو اس میں تخلیقی عمل کے شجا و زیا انحراف سے زیادہ ترجمہ نگار کا غر بورد پایا جاتا ہے۔ مثلاً اردو ہندی ایڈیشنوں کی ذیل کی عبارت کا مقابلہ کیجئے۔

گنودان

گودان

"چاروں طرف سے مبارکباد مل رہی تھی۔ دتار تو ان کا پہلے بھی

چاروں اُور سے برعکاسیاں مل رہی تھیں تاروں کا ہمارا گنا

کسی سے کم نہ تھا۔ مگر اب تو اس کی
جرٹ اور بھی گہری اور مضبوط ہو گئی تھی۔
وقتی اخباروں میں ان کی تصویر
اور سوانح عمری زوروں سے نکل
رہی تھی۔ قرض بہت بڑھ گیا تھا
مگر اب رائے صاحب کو اس کی
پر وانی تھی۔

ص ۵۱۱ س ۱۳ - ۱۶

ہوا تھا۔ اس مقدمہ کو جیت کر
تعلقداروں کی پر تقم شہرینی میں
استحقاق پر اپت کر لیا تھا۔ سماں تو
ان کا پہلے بھی کسی سے کم نہ تھا مگر
اب اس کی جرٹ اور بھی گہری اور
مضبوط ہو گئی تھی۔ سامیک پتروں
میں ان کے چتر اور چتر دنا دن
نکل رہے تھے۔ قرض کی مائت بہت
بڑھ گئی تھی۔ مگر اب رائے صاحب
کو اس کی پر وانی تھی۔

(ص ۲۲۲ س ۲۲ - ۲۹)

خط کشیدہ جملوں کو مترجم نے اردو میں حذف کر دیا ہے۔ یہاں
سلا میک پتروں کا ترجمہ "وقتی اخباروں" بھی محل نظر ہے۔ معاصر یا ہم عمر
ہونا چاہیے۔

جملوں اور فقروں سے قطع نظر اگر گوڈان کی فرہنگ پر غور کیا جائے
تو اس سے بھی مترجم کی کاوش اور (بعض اوقات غلط حد تک) کا پتہ
چلتا ہے۔ (۱) ایک لفظ جو گوڈان میں بار بار آیا ہے وہ پر وانی ہے۔
۷۔ جس کا ترجمہ اردو ایڈیشن میں کبھی مردی (ص ۱۳۰ س ۷) کبھی مردانگی
(ص ۱۲۸ س ۲۱) لیکن زیادہ تر "مردیت" (ص ۱۳۲ س ۱۲۱ ص ۲۷۵ س
۱۲/ص ۳۰۸ س ۲۱) کیا گیا ہے۔ اردو کے مستند لغات میں مردانگی، مردی

مردانیت اور مرد پن کے الفاظ ملتے ہیں۔ مردویت نہ تو کسی لغت میں ملتا ہے اور نہ استعمال میں سنا گیا ہے۔ غالباً مترجم خود "مردیت" سے مطمئن نہیں۔ وہ بدل بدل کر کبھی کبھی مردی اور مردانگی کے الفاظ بھی بھی لاتا ہے۔ لیکن مطمئن ان سے بھی نظر نہیں آتا "مرد پن" کی ترکیب اس ڈر سے کہ کہیں اردو والے قبول نہ کریں استعمال کرنے کی جرات نہیں کرتا حالانکہ یہی لفظ پرورش تو سے قریب ترین ہے اس لئے کہ سنسکرت کا لاحقہ (- تو) (तु) کا ہم معنی / پن / ہی ہے۔

اسی قبیل کا ایک اور لفظ "دنیویت" (ص ۵۵۵ س ۱۳)

ہے جو مترجم کی ہندی لفظ "سانساریکتا" (सासारिकता) (ص ۲۶۸ س ۱۶) کے لئے گھڑت ہے۔ حالانکہ اس کے لئے "دنیا پرستی" کا لفظ مقبول عام ہے۔

(۲) ایک اور لفظ جو گنودان کے سارے متن میں بکھرا ہوا ملتا ہے۔

"رغبت" اور "راغب" ہے۔ یہ ہندی کے لفظ "ورٹی" کا ترجمہ ہے۔

مثلاً "ہنسا ورتی" (ص ۳۷۸ س ۲) کا ترجمہ "مفسدانہ رغبت" (ص ۲۵۷)

س ۱۵) کیا گیا ہے۔ "آکرشت" (ص ۱۹۵ س ۱۱) کا "راغب" (ص ۲۳۷)

س ۱۴) کیا گیا ہے۔ "ہنسا پرورٹی" (ص ۲۱۲ س ۱۸) کا "خونی رغبت"

(ص ۲۵۷ س ۳) کیا گیا ہے۔ "انوراگ" (ص ۳۳۶ س ۸) بھی "رغبت"

(ص ۲۰۷ س ۸) ہے۔ حالانکہ اردو میں ان کے لئے "میلان" "رجحان"

کشش، جھکاؤ وغیرہ عام مستعمل لفظ موجود ہیں۔ "رغبت" سے مترجم کو اس قدر رغبت ہے کہ وہ اس لفظ میں معنیاتی توسیع کر کے اسے ہندی لفظ "موہ" کا مترادف بھی بنا دیا ہے اور "یہ موہ تو وناش کی جڑ ہے" کا ترجمہ "یہ انتہائی رغبت ہی تباہی کی جڑ ہے" کرتا ہے۔ "رغبت" راغب اور مرغوب کے اس گورکھ دھندے میں مترجم کی کھینچا تانی کا احساس مسلسل ہوتا ہے اور معلوم ہوتا ہے کہ ان فقروں میں تخلیقی فنکار کی آمد اور جوش بالکل منقود ہے۔

(۳) ایک اور لفظ جو گنودان کی زبان کے سلسلے میں کلید کا حکم رکھتا ہے اوکھ یا ایکھ ہے۔ یہ لفظ دیہاتی ماحول اور پس منظر کی وجہ سے سنیکڑوں بار استعمال ہوا ہے۔ لیکن ہندی میں پریم چند نے ہر جگہ اوکھ کی یکسانیت کو برقرار رکھا ہے۔ دیہاتی کردار ہو کہ شہری یا خود مصنف کی عبارت اور اظہار خیال ہر جگہ "اوکھ" ہی استعمال کیا گیا ہے۔ لیکن گنودان کا مترجم اس بارے میں مذہب نظر آتا ہے۔ اس کا خیال ہے کہ غالباً اردو والے اس کی ایکھ شکل سے زیادہ مانوس ہیں۔ اس لیے کسی صفحے پر یہ التزام رکھا گیا ہے کہ دیہاتی مکالمات میں "اوکھ" ہی رہنے دیا ہے اور مصنف کی عبارت میں "ایکھ" کر دیا ہے۔ لیکن ذرا آگے چل کر وہ اس التزام کو ختم کر دیتا ہے اور ایک ہی صفحے پر

علہ دونوں لفظ تدبیر ہیں۔ سنکرت "اکش" کے معیاری ہندی کے قاعدوں میں عموماً (१) سے (३) ہی ملتا ہے۔ علہ اردو لغات میں لفظ کی دونوں شکلیں دی گئی ہیں لیکن اردو والے عام طور پر گنٹا اور گنے کی کاشت ہی استعمال کرتے ہیں۔

ادکھ اور ایکھ بہ یک وقت استعمال کرتا ہے۔ مثلاً مصنف کی زبان میں "ادکھ" کی مثالیں (ص ۲۱۶ س ۱۶) پر اور "ایکھ" کی مثالیں (ص ۲۳۹ س ۱۲) پر مل جائیں گی، صفحہ ۲۹۷ پر مترجم "ادکھ" اور "ایکھ" دونوں چند سطروں کے فصل سے لایا ہے۔ گنودان اگر پریم چند کے قلم سے نکلی ہوئی تو وہ "ادکھ" اور "ایکھ" کے استعمال میں کوئی نہ کوئی ترتیب اور التزام ضرور قائم رکھتے۔ مثلاً ایک صورت یہ ہو سکتی تھی کہ "ادکھ" دیہاتی کرداروں سے مختص کر دیا جائے۔ اور "ایکھ" شہری کرداروں کی زبان اور مصنف کی عبارت تک محدود رہے لیکن گنودان میں یہ صورت نہیں ملتی، سوال یہ پیدا ہوتا ہے کہ گودان میں "ادکھ" یکساں طور پر کیوں آیا ہے اور گنودان میں "ادکھ" اور "ایکھ" بے ربط طریقے پر ایک دوسرے سے کیوں آنکھ جھولی کھیلنے لظرا آئے ہیں۔ کیا یہ مترجم کا قصور نہیں؟

۴۔ ایک اور لفظ جو مترجم کے دستِ غیب کی خبر دیتا ہے لفظ "چڑنا" اور "چڑانا" ہے جو ہندی میں ہر جگہ چڑھنا اور چڑھنا (ص ۵۳۹ س ۵۱) آیا ہے۔ جب کہ ہندی میں "ادکھ" کی یکسانیت قائم رکھی ہے (مالتی نے چڑھ کر کہا (ص ۵۳۹ س ۱۵) اور ترجمے میں مترجم اس کی صحت تلفظ کے بارے میں پھر ڈاواں ڈول

علائے گنودان کا پس منظر اودھ کا علاقہ ہے۔ سمری اور بیلاری دونوں صوبہ اودھ کے گاؤں ہیں۔ ضلع کا نام بتانے کی کوئی ضرورت نہیں (گنودان)

نظر آتا ہے۔ بیویں باب میں دو جگہ یہ لفظ /دو/ کے ساتھ آیا ہے اور دو جگہ اردو میں صحیح تلفظ کے مطابق "چڑھنا" یا "چڑھانا" بغیر /دو/ کے آیا ہے۔ گنودان میں "چڑھنا" کے غلط استعمال کی مزید مثالیں (ص ۱۲۵) پر مل جائیں گی۔ اوکھ اور ایکھ کی طرح اس لفظ میں بھی یکسانیت کا فقدان کسی اجنبی کے قلم کی نشان دہی کرتا ہے۔

۵۔ گنودان کا مترجم غلط استعمالات کا بھی شکار ہے جنہیں پریم چند سے منسوب نہیں کیا جاسکتا۔ مثلاً دنیاوی (ص ۱۲۶ اس ۱۵) حواسوں (ص ۲۱۲ اس ۱۸)

غلط محاورات کا استعمال :-

گنودان	گودان
۱۔ اس کا خون اُبل اٹھا۔	۱۔ اس کا رکت کھول رہا تھا
۲۔ روٹیاں بنائی تھیں۔	۲۔ روٹیاں پکائی تھیں

پریم چند نے گودان میں صحیح محاورہ لکھا ہے۔ لیکن مترجم نے گنودان میں غلط اردو لکھی ہے۔

یہ دلچسپ بات ہے کہ گنودان کا مترجم ہمیشہ اس بات پر تکرار نظر آتا ہے کہ پریم چند کے عام مستعمل لفظ کا بھی بدل ڈھونڈ نکالے اس رجحان میں اس کی "منشیت" کا رفرما ہے۔ مثلاً گودان کے لفظ "طرح طرح" کو وہ اردو میں اکثر اوقات "انواع و اقسام کا" میں بدل دیتا ہے۔ "سماج" کا ترجمہ "بقاعت" کرتا ہے۔ "آدرشوں کو" "معیار" اور "آدرش وادی" کو "معیار پرست" لکھتا ہے "الھم سیوا کو"

لفظانہ خدمت بنا دیتا ہے۔ ایک اور جدت جو مترجم نے گنودان کے ترجمے میں کی ہے وہ تلفظات اور مترادفات کے لئے قوسین کا استعمال ہے۔ بعض اوقات بہ خیال خویش اردو والوں کی سہولت کے لئے دیہاتی مکالمات کے لہجے کو قائم رکھتے ہوئے اردو لفظ کے صحیح تلفظ کو قوسین میں لکھنا ضروری سمجھتا ہے مثلاً:-

سیکھی (شجی) (ص ۴۸۰، س ۱۱)۔ کھیرات (خیرات) (ص ۷۷، س ۱۱)
 بعض اوقات بلاوجہ یہ قیاس کرتے ہوئے کہ اردو ناظر ہندی کا لفظ نہ سمجھ سکے گا۔ قوسین میں اردو مترادف رکھ دیتا ہے مثلاً:-
 گڑھ (حصالہ) (ص ۷، س ۱۸) سانجھ (شام) (ص ۲۱۷، س ۲)
 لاسان (توازش) (ص ۲۰۶، س ۴) نہوں (ناخنوں) (ص ۳۳۳، س ۹)
 سوار تھی (خود غرض) (ص ۹، س ۹) بیانیے (جینے) (ص ۱۰، س ۱۳)
 یہ لغت کھڑی کسی زبان کے ناول میں آج تک دیکھنے میں نہیں آئی

پیریم چند کے ہندی گودان کے جملوں کے دروبت میں حروف کے محذوفات اور علامات اوقاف کے ماہرانہ استعمال سے اکثر ڈرامائی کیفیت آجاتی ہے۔ اس ڈرامائی کیفیت کو مترجم اردو میں بعض اوقات کاف بیانیہ داخل کر کے یا حروف اور وغیرہ کے استعمال سے بیانیہ انداز دیتا ہے۔ مثلاً پیریم چند کے ہندی کے وہ جملے جن میں کاف بیانیہ حذف ہے اردو میں جوں کے توں رکھے جاسکتے ہیں لیکن مترجم انہیں کاف بیانیہ سے لیکر الگ سا راخص ختم کر دیتا ہے۔ مثلاً گورنر دیکھا سا انسان کھلا پڑا ہے اردو میں اس طرح لکھا گیا ہے گورنر دیکھا کہ سا انسان کھلا پڑا ہے گودان میں ایک اور جگہ ایک جملہ اس طرح آیا ہے کہتی ہوں کچھ نہ بولوں گی جسے مترجم نے اردو میں اس طرح لکھ کر کہتی ہوں کہ کچھ نہ بولوں گی جملے کی ساری ڈرامائی بلاغت کا خون کر دیا ہے۔

اس قسم کی مثالیں گنودان سے بکثرت فراہم کی جاسکتی ہیں جن سے مصنف اور مترجم کا فرق اچھی طرح واضح ہو جاتا ہے۔

حرفِ آخر

گنودان کے اس تحقیقی اور تجربی مطالعہ کا آغاز ہم نے ہماری زبان کے صفحات میں ۱۵ دسمبر ۱۹۶۷ء سے کیا تھا۔ اس کے بعد ۸ مئی ۱۹۶۷ء اور ۱۵ جون ۱۹۶۷ء کے شماروں میں دو اور مختصر مضمون اس موضوع پر سپرد قلم کئے۔ ان مضامین کا ردِ عمل کچھ بے سود اور کچھ مفید مطالب رہا۔ اس سلسلے میں سب سے مفید مطلب مراسلہ ۲۲ جنوری ۱۹۶۷ء کے شمارے میں دیریندر پرشاد سکینہ صاحب کا شائع ہوا۔ جس میں انہوں نے اقبال و رماسم کے خودنوشت حالاتِ زندگی کے سوادہ کا اتنا پتہ دیا جس سے ایک اہم اقتباس ہم اس مضمون کے شروع میں نقل کر چکے ہیں۔ چند مراسلات جذباتی قسم کے بھی آئے جن کا اندازِ بیان یا تو غیر علمی تھا یا غیر معلوماتی۔ علمی تحقیق نہ تو تصدیق ہوتی ہے اور نہ ہجو اس کا اصل مقصد عقدرہ کشالی ہے نہ کہ عقیدت مندی۔ اسی جذبہ سے گنودان کے ترجمہ ہونے کے سوال کو اٹھایا گیا ہے۔ اس سلسلے میں دیباچہ نغم کا وہ جملہ جس میں گودان کے اردو ترجمہ کی بشارت دی گئی تھی، عرصہ دراز سے دماغ میں کھٹکتا رہا اور محرک ثابت ہوا۔ لیکن مزید شواہد حاصل نہ ہو سکنے کی وجہ سے یہ اب تک

تفسیر و تشریح سے محروم رہا۔ جوں جوں پریم چند کے بارے میں دیگر مواد بالخصوص ان کے خطوط روشنی میں آتا گیا، تصویر واضح ہوتی گئی اور جب ہندی اردو دونوں ایڈیشنوں کا مقابلہ کرتے ہوئے مطالعہ کیا تو اس بات کا یقین ہوتا گیا کہ گوڈوان کے پس پشت کسی غیر کا ہاتھ ہے۔ چنانچہ اس کے بعد ہی گوڈوان پر مختصر مضامین کا سلسلہ ہماری زبان میں شروع کیا گیا۔ اور اس کے نتیجے کے طور پر ویریندر پرشاد سکینہ صاحب کا وہ براہ سلسلہ شائع ہوا جو ہماریسے مقدمے کی اب سب سے اہم شہادت ہے اس میں اب ذرا بھی شبہ کی کنجائش نہیں رہی کہ گوڈوان ترجمہ ہے گوڈوان کا اور گوڈوان پہلے ہندی میں لکھا گیا ہے۔ گوڈوان کی تصنیف کا آغاز پریم چند ۱۹۳۲ء میں کر چکے تھے لیکن اپنے فلمی دنیا میں چلے جانے کی وجہ سے ناول کا کام ایتدائی مراحل سے آگے نہیں بڑھ سکا اور بمبئی سے اپریل ۱۹۳۵ء میں واپس آنے کے بعد ہی کئی مہینے کی لگاتار محنت کے بعد ہی وہ اس کام کو پورا کر سکے۔ یہ امر بھی یقینی ہے کہ اردو میں گوڈوان کا ترجمہ خود پریم چند نے نہیں کیا ہے بلکہ معاوضہ دے کر اقبال و راسخو سے کروایا ہے۔ ایک درسائی مصنف کا تخلیقی عمل اس وقت مجروح ہوتا ہے جب وہ اپنے کسی شاہکار کو ایک زبان سے دوسری زبان میں منتقل کرتا ہے اس وقت اس کا ذہن ترجمہ نگار کے تنگ مترادفات اور معنیاتی دائروں میں گھومتا ہے اور اس کے قلم میں وہ ردائی اور جولائی نہیں ہوتی جو اصل زبان میں لکھتے وقت ہوتی ہے۔

اس میں شک نہیں کہ اردو ہندی کے دوسانی مصنف کو انگریزی اور فرانسیسی یا انگریزی اور اردو کے دوسانی مصنف کے مقابلے میں بے انتہا سہولتیں حاصل ہیں۔ اس کی فکر ایک ہی قسم کے سماجیاتی سانچوں میں ڈھلتی ہے۔ صرف و نحو کی سطح پر وہ کم و بیش ایک ہی قسم کے طریق انظار سے دوچار ہوتا ہے۔ اختلافات نمودار ہوتے ہیں۔ ذرہنگ اور اسلوبیات کی سطح پر جا کر اردو کے عربی فارسی الفاظ ایک مخصوص تہذیبی فکر اور اس منظر کے غلافوں میں لپٹے ہوئے نمودار ہوتے ہیں۔ پریم چند جب 'نار کی پر و شتر' سا نسا رکھنے کے الفاظ استعمال کرتے ہیں تو ان کی معنیاتی جڑیں ہندو قدیم اور آریائی تہذیب میں دور تک پھیلی ہوئی ہیں۔ ان کے پیچھے ایک اندازِ فکر ہے۔ ایک نظامِ حیات ہے، ایک نقطہ نظر ہے۔ لیکن جب یہ اردو کے غلاف پہن کر 'نر'، 'مادہ'، 'مردیت' اور 'دنیویت' کی شکل اختیار کرتے ہیں تو یہ ان تمام ضمنی معنیاتی رزشوں سے عادی ہو جاتے ہیں کہ ہر نہ بان ایک مخصوص تہذیب کی امین ہوتی ہے۔

اس لیے اگر اقبال و رماسھر گنودان کے مترجم نہ ہوتے اور پریم چند خود اس ناول کے مترجم ہوتے تب بھی اس ناول میں ترجمہ کی بورہ جاتی اور اس کے پیرایہ بیان پر ترجمہ کا ٹھپہ نظر آتا۔ پریم چند کی ان ہندی ناولوں کی زبان پر جو پریم چند نے پہلے اردو میں لکھی تھیں (ہم خراب، ہم خواب، پریم، پریمیا، بازدار حسن، سیواسدن، گوشہ عافیت، پریم آشرم) پر گمان ہستی (رنگ بھوم) اور بعد کو ہندی میں خود ترجمہ کیے ہندی کے بعض حساس ادیبوں نے اسی لیے چھینٹے مارے ہیں۔

لیکن گنودان کے بارے میں تو خارجی اور داخلی شواہد اس قدر

مضبوط ہیں کہ اسے ترجمہ تسلیم کرنا ہی پڑے گا، پریم چند کا نہیں بلکہ معاوضہ پر کام کرنے والے ان کے ایک دوست اقبال و رما سحر کا۔ اس ترجمہ کی زبان میں پریم چند کا کس قدر حصہ ہے۔ اس کی تشریح بھی ضروری ہے۔

۱۔ کہا جاتا ہے کہ دوسری ناولوں کے ترجموں کی مانند پریم چند نے اس ترجمہ پر بھی نظر ثانی کی ہے۔ لیکن جیسا کہ ہم مبسوط دلائل سے ثابت کر چکے ہیں کہ گرتی ہوئی صحت اور مالی پریشانیوں کی وجہ سے پریم چند گنودان کے اردو ترجمے پر خاطر خواہ نظر ثانی نہیں کر سکے ہیں۔ اسی لئے گنودان کی زبان زیادہ پیوندی ہے اور غلط استعمالات سے پر ہے۔ زبان کا یہ فرق گنودان کے ابتدائی ابواب اور آخری ابواب کے تقابلی مطالعہ سے اور زیادہ واضح ہو جاتا ہے غالباً وہ اس کے آخری حصص کو بالکل نہیں دیکھ سکے ہیں۔


۲۔ تاہم اردو گنودان میں پریم چند کی زبان کا کچھ حصہ قائم ہے۔ یہ حصہ دیہاتی مکالمات میں ہے جو مترجم نے جوں کے توں رہنے دیئے ہیں۔ لیکن اس میں جہاں قلم لگایا بیٹھا لگا ہے۔ مثلاً:-
گودان:- دھنیانے کہا برادری میں سُرکھ رو کیسے ہوتے۔
گنودان:- دھنیانے کہا برادری میں اُجاگر کیسے ہوتے۔

(ص ۱۹۹ اس ۶)

چہ بوا لہجی است! ہندی میں سُرکھ رو د سُرخ رو، اور اردو میں اُجاگر! دیہاتی مکالمے ترجمہ نہیں، نقل لفظ ہیں۔ لیکن ۳۶ ابواب

مشمول ۵۸۹ صفحات کی اس ناول کا یہ دس فیصد حصہ بھی نہیں شہری
 کرداروں کے مکالمے اور مصنف کی اپنی عبارت سب کی سب ترجمہ
 کی گئی ہے اور اس کی تمام تر ذمہ داری اقبال و رما سحر پر عائد ہوتی ہے۔
 ایسی صورت میں اردو میں گنودان پریم چند کی اصل تصنیف
 نہیں بلکہ ان کے ہندی ناول کا ترجمہ ہے۔ جسے ایک دوسرے شخص نے
 کیا ہے۔ گنودان کا اردو ناول نگاری کی تاریخ میں کوئی مقام نہیں اس کو
 محض ترجمہ کی حیثیت سے یاد کیا جائے گا۔ اس لیے گنودان کو
 اردو کا ناول یا بہترین ناول نہیں قرار دیا جاسکتا۔

تہمیت



مصنف کی دیگر تصانیف

۱۔ جدید عربی ادب کا ارتقاء

صفحات : ۱۶۸

قیمت : ۳/-

۲۔ عربی شاعری کے بنیادی رجحانات

قیمت : ۳/-

۳۔ تنقید کے اصول اور نظریات

صفحات ۳۵۲

قیمت جلد : ۷/-

بلا جلد : ۶/-


مصنف کی دیگر زیر طبع کتابیں

۱۔ عربی تنقید کا ارتقا

۲۔ جدید عربی شاعری کا ارتقا

۳۔ تاریخ مصلحین اُمت و دور جدید

۴۔ سنت کی روشنی یا ضیاء السنۃ



مصنف کی کتابیں ملنے کے پتے

۱۔ ڈاکٹر مسعود الحسن قدوائی سٹیٹ لیبیریٹری
ضلع رائے بریلی - یو۔ پی۔

۲۔ دانش محل بک سیلرز امین الدولہ پارک
لکھنؤ - یو۔ پی۔

۳۔ ڈاکٹر سید احتشام احمد ندوی -
پروفیسر و صدر شعبہ اردو، عربی، فارسی
کالی کٹ یونیورسٹی
(کیرالا)